

RESURGENT INDIA

by

B. SRINIVASA RAO, M. A. B. L.,
ONGOLE.

Forewords by

Dr. B. Pattabhi Sitaramayya and

Diwanbahadur K. S. Ramaswami Sastry

1951

160 Pages Rs. 2/-

Publishers :

SARADA PUBLICATIONS, BAPATLA.

Copies available at :—

1. Higginbothams Ltd. 2. Emporium, Court Street, Ongole.
3. Indian Book Shop, Benares.

Highly spoken of and well reviewed

“Interesting and shows insight and knowledge of the various forces active in our National Life.”

Chief Justice : Rajamannar, (Madras)

“Seeks to focus attention on our heritage and equip us for our lead in the World - State to come.”

The Hindu (Madras.)

“Describes Correctly the Progress of India”

The Mail. (Madras.)



గీతామృత సార సంగ్రహము



వ్యాఖ్యాత :

శ్రీ స్వామి నరేంద్ర ఆనంద సరస్వతి

బాస్కరానందాశ్రమము

నందిగాడు

మహారాష్ట్ర

పుణే జిల్లా



ప్రకాశకులు :

హిందూ విజ్ఞాన ప్రచార సమితి

విజయవాడ

1951

విషయ సూచిక

గీతా ప్రశంస
ముఖ వచనము
విజ్ఞాపన
ధ్యానశ్లోకములు
ప్రథమోధ్యాయము	...	అర్జున విసాదయోగము	1- 18
ద్వితీయోధ్యాయము	...	సాంఖ్యయోగము	14- 28
తృతీయోధ్యాయము	...	కర్మయోగము	29- 36
చతుర్థోధ్యాయము	...	జ్ఞానయోగము	37- 51
పంచమోధ్యాయము	...	కిర్కసన్న్యాయయోగము	52- 60
షష్ఠోధ్యాయము	...	ఆత్మ సంయమయోగము	61- 70
సప్తమోధ్యాయము	...	విజ్ఞానయోగము	71- 77
అష్టమోధ్యాయము	..	అక్షర పరబ్రహ్మయోగము	78- 82
నవమోధ్యాయము	...	రాజనిద్యా రాజగుహ్య యోగము	83- 91
దశమోధ్యాయము	...	విభూతియోగము	92- 97
ఏకాదశోధ్యాయము	...	విశ్వరూపసందర్శనయోగము	98-104
ద్వాదశోధ్యాయము	...	భక్తియోగము	105-109
త్రయోదశోధ్యాయము	...	క్షేత్రక్షేత్రజ్ఞయోగము	110-122
చతుర్దశోధ్యాయము	...	గుణత్రయవిభాగయోగము	123-127
పంచదశోధ్యాయము	...	పురుషోత్తమప్రాప్తి యోగము	128-132
షోడశోధ్యాయము	...	దైవాసుర సంసద్విభాగ యోగము	133-137
సప్తదశోధ్యాయము	...	శ్రద్ధాత్రయవిభాగయోగము	138-144
అష్టదశోధ్యాయము	...	మోక్షసన్న్యాయయోగము	145-150



ఓమ్ నమో నారాయణాయ

ఈ పుస్తకమును పరమేశ్వర ప్రీతికరముగ అర్పణ చేయుటకు
తోడ్పడిన ప్రవ్వదాతకు, భగవానుడు ఐహికాముష్మిక
సుఖముల ననుగ్రహించుగాఁ :

విజయవాడ

15-9-51

స్వామి సరేంద్ర ఆనంద సరస్వతి.



“శిష్యస్తేహం శాధిమాం త్వాం ప్రవన్తుం”

—అర్జునుడు (గీ 2-7)

గీతా ప్రశంస

“మయి సర్వమిదం ప్రోతం నూత్రే మణిగణాయవ” “అహం సర్వస్య ప్రభవః” “అహమాత్మాగుడాకేశ” అను వచనములతో పరమాత్మ మానవ జీవితోత్పన్నతన ప్రశంసించి యున్నారు. మానవుడు నిజమునకు భగవదంశా సంభూతుడు. ఈ విషయము ననుభవములోనికి తెచ్చుటయే విజ్ఞానప్రయోజనము. “Ye, Divinities on Earth-Sinners?” ప్రపంచమున నవతరించిన భగవత్స్వరూపులగు మానవులు పాపులెట్లగుదురు? ఈ పంచశబ్దప్రణాళికలో విజ్ఞాన సర్వస్వ మిమిడియున్నది.

ప్రపంచ నడకకు ప్రాకృచ్ఛిమ విజ్ఞానవాహినీ సమ్మేళనము మూలము. ప్రాచ్యవిజ్ఞానము మానవుని దైవత్వమును ప్రకటించుచున్నది. ప్రాశాస్త్ర్య విజ్ఞానము మానవుడు జన్మతః పాపియను మూలనూత్రము నాధారముగా గలిగి యున్నది. ప్రాకృచ్ఛిమ దేశీయుల జీవితలక్ష్యములందును, విధానములందును గల విభేదములు వైజ్ఞానిక సంబంధములై యున్నవి. 19, 20 శతాబ్దములలోని ప్రజాజీవితము ‘జన్మతః’ మానవుడు పాపియను సిద్ధాంతము నంగీకరించు స్థితిలోలేదు. శాస్త్రీయ పరిశోధనలు మానవుని సమర్థతను అనంతముగా రుజువుచేయుచున్నవి. కాన మానవుడు ‘జన్మతః’ శుభలక్షణానంపన్నుడను విశ్వాసము ప్రజాహృదయమందు నాటుకొనిపోయినది.

1898 సంవత్సరములో, అమెరికాలోని చికాగోనగరమున జరిగిన ప్రపంచ మతమహాసభలో “Each Soul is Divinely Potential” అను వైజ్ఞానికమంత్రరాజమును, శ్రీమద్వివేకానంద స్వాములవారు, ప్రపంచ విజ్ఞాన వేత్తలసమక్షమున ఉద్ఘాటించియున్నారు. మానవులు జన్మతః పాపులను నూత్రమా మహామంత్రరాజముచే చేధింపబడెను. వేరెన్నికగన్న విజ్ఞాన వేత్తలందరు “మానవుడు దైవాంశ సంభూతుడ”ను నూత్రమును సమగ్ర జీవిత సమన్వయమూలముగ ఆమోదించిరి. హైందవ విజ్ఞానవాహిను లెంత నిర్మాణాత్మకమైనవో, యెంత దూరదృష్టితో పూర్వపుభారతీయులు జీవిత సమన్వయను పరిష్కరించిరో, వారి ఆత్మపరిశోధన లెంత గాఢమైనవో, పరిశోధనా ఫలితము లెంత శాశ్వతమైనవో పరిశీలించవలయునను సంకల్పము కొంతమంది బుద్ధిమంతులగు పాశ్చాత్యపండితులయం దుదయించెను.

రాజకీయము - పారిశ్రామికము - సామాజికము - ఆధ్యాత్మికము అను మానవజీవిత విభజనలు, వ్యావహారికదృష్టితో, భౌతికాభివృద్ధికొరకై చేయబడినవి. వై జీవితవిభజనలు జీవితగమ్యమును పూర్ణముగ జూపుటలేదు.

కాననే అనునిత జీవితప్రమాణము సమగ్ర జీవిత సమస్యనిర్వహణదృష్టిని గాక, సామాన్య రాజకీయదృష్టినే ప్రధానముగా ఆలకియున్నది. కాస్త్రం పరిశోధనల ఫలితముగ ప్రపంచాభివృద్ధి మహత్తరముగ జరుగుచున్నదిని ప్రజలు భ్రమపడుచున్న కాలమిది. చెడు ఫలితములను ప్రతివారూను ఆనభవిచుచున్నను, పదార్థ విజ్ఞానాభివృద్ధిని ప్రశంసించనివారరుదు. అగ్రగణ్య సమస్యలు, భద్రతా సంఘములు, శాంతిసభలు - విజ్ఞాన విహారములు మొదలగు సవి నిర్విరామముగ పనిచేయుచున్నవి. గత 30 వార్షికములలో రెండు ప్రళయయుద్ధములకు కారణమై, మాండవ మహాయుద్ధమేనుములను ప్రపంచమునందంతటా వ్యాపింపజేయుచున్నది రాజకీయ స్థానికమునకు లోనైన ఈనాటి పదార్థవిజ్ఞానమే. వైజ్ఞానికముగ మానవజాతిని సమగ్రముగా విశ్వ వ్యాప్తమైనదేకాని, ప్రపంచశాంతియేర్పడదు. నేటి నాగరిక ప్రపంచాంతిని సమకూర్చగలదని విశ్వసించుట యెండమావులలో దాహముతీర్చుకొని ఆనందించుటతో సమమగుచున్నది. విషమును తినుచు, అవ్యతఫలములను పొందగోరుట పెరిగినము.

ప్రపంచశాంతినిస్థాపించి, విశ్వైక్యతను సమకూర్చగలవిజ్ఞానము మనము నందు పొందుపరచబడియున్నది. కాననే "Religion is realisation" మత మనగా భగవద్వైక్యతను సమకూర్చు సమగ్రవిధానమని పెద్దలు నిర్వచించి యున్నారు. ప్రజలకు మతమంటే యెంతో అభిమానము. మతమువలన జీవితము మహిమాన్వితమగునని ప్రజాభిప్రాయముకూడా. ఆత్మానుభవము లేని మతప్రచారకులు, బాహ్యచార ప్రసక్తిని పెంచి, బాహ్యచారములే మతమనుభావమును ప్రజలయందు బలపరుచుటయే, యీనాటి ప్రజలదృష్టికి మూలకారణము. యావజ్జీవితవిధానమును భగవద్విరముగ, సమన్వయించు ప్రబోధ మీ కాలమున కిత్యవసరము. ప్రపంచమునందలి మతగ్రంథము లన్నియు, జీవితమును భగవద్విరముగ-లోకకల్యాణ ప్రసముగ-సంస్కరించుకొనుటయే, మానవుని కర్తవ్యమని హెచ్చరించుచున్నవి.

ప్రపంచ మత గ్రంథములలో భగవద్గీతకు అద్వితీయ స్థానము లభించినది. భగవద్గీత సర్వోపనిషత్సారము. ఉపనిషత్తులు వివిధ విజ్ఞానమూర్తి విరాజితములు. శ్రీకృష్ణపరమాత్మ యావ దుపనిషత్సారమును గీత యందు యిమిడ్చి, అర్జునుని నిమిత్తమాత్రముగా నుంచుకొని లోక పునర్నిర్మాణము నిమిత్తమై, మానవజాతికి అందించుచున్నారు. గీతయందు జీవిత

సమస్యలన్నియు సక్రమముగ పరిష్కరింపబడినవి. ప్రకృతియం దనుక్షణము జరుగుచున్న తీవ్రపోరాటమును-మంచి చెడుగులకు-న్యాయాన్యాయములకు-ధర్మాధర్మములకు జరుగుచున్న దానిని నిరపాయకరముగ పరిష్కరించు విధానములను గీతయందు సుస్పష్టముగ జూపి, అర్జునునిచే “కిరిష్యే వచనం తవ” అనిపించి, ధర్మయుద్ధమును జేయించియున్నారు. పదునెనిమిది అధ్యాయములుగా విభజించి, జీవిత సమస్యలను యోగద్వైపితో - లోక కల్యాణప్రదముగ పరిష్కరించు సక్రమమార్గములను గీతయందు జూపి యున్నారు. ప్రత్యేకముగ యే కొలదిమందికోగాక, ప్రపంచములోని ప్రజలందరికిని - వారి యోగ్యతల ననుసరించి వుపయోగించుమార్గములు గీతయందు గలవు. అర్జునుడు మానవులందరికిని శాశ్వత ప్రతినిధి. గీతాతత్త్వమును గురించి, అందలి విజ్ఞాన సమన్వయమును గురించి - అట్టి సమన్వయప్రయోజనమును గురించి యిదిట కొంత ముచ్చటించుము.

అర్జునుడు మహావీరుడు. యుద్ధమును స్వచ్ఛేరణతో చేయుచున్నా ననియును, యుద్ధములో చంపబడువారి మరణమునకు తానే కారణమని యును, సమావేశమైన వారందరను తనస్వజనులనియును తలంచి, దుఃఖించి, యుద్ధము చేయజాలనని శ్రద్ధిక్ష్మణినితో ననెను. అర్జునునికి మానవశీలత నిర్మాణమునకు సంబంధించిన యధార్థ విజ్ఞానము లేందువలననే దుఃఖించి, యుద్ధమును చేయనను చున్నాడని పరమాత్మ గ్రహించెను. యధార్థ విజ్ఞానము లేనివారు వ్యామోహపూరితులు. కాననే శ్రద్ధిక్ష్మణిపరమాత్మ స్పష్టి వైచిత్ర్యములను అతని కెరింగించి, మానవులు నిమిత్తమాత్మలనియును, లోకమంతయు భగవత్స్వరూపము కాన, లోకమున జరుగుపనులన్నియు భగవత్ప్రేరణవలననే జరుగుచున్నవని అనుభవపూర్వకముగ అర్జునునికిజూపెను.

మానవునియందు ప్రబలముగ పనిచేయు, “అహం-మమలు” పశ్వమగు విధానమును తెలిపి, వ్యక్తిగతమగు ‘అహమును’ విశ్వవ్యాపియగు విశ్వేశ్వరుని యందు లీనముచేయుట అవసరమని బోధించెను. మానవశక్తులు విశ్వేశ్వరునియందు విలీనమైననేకాని, అశాశ్వతమగు ప్రపంచమున మానవునికి శాశ్వత సుఖానందములు చేకూరవని స్పష్టపరచెను. కాన గీతాతత్త్వమును ఒక్కముక్కలో చెప్పవలయునన్నచో “యోగీభవ” అనునది క్రమమగు సంక్షిప్త గీతావ్యాఖ్యానమని తెలియవలయును. సంపూర్ణమగు ఆత్మయోగియగుట కవసరమగు విధానములను యుక్తియుక్తముగ, సామాన్య ప్రజాసముదాయము

నకుగూడ చక్కగ అర్థమగునట్లు-అసాధనమునం దుంచుకొనుట కనువగు నట్లు-భగవద్గీతయందు సువ్యక్తము చేసియున్నారు.

విశ్వరూప సుందరమున ప్రపంచమతయు తనయందెట్లు “నూతన మణికాయవ” అను సిద్ధాంతప్రకారము, కేలద్రీకృతమైయున్నదో స్పష్టముగ అర్జునునికి జూపెను. సృష్టిలోని యావద్వ్యక్తిములు భగవదంశలైయున్నప్పుడు యుద్ధముచేయుటకై సమావేశమైనవారుకూడ భగవదంశాసంభూతులెందు కారు? అట్లుగనుచో వారు అధర్మచేరితులగుటకు కారణమేమి? వారు కూడ భగవదంశాశసంభూతులేకాని బహుజన్మల ఫలితముగవారిని యెన్నో ప్రకృతిలక్షణము లావరించియున్నవి. ప్రకృతి దైవాసుర సంపదలతోకూడిది. కాని, అందరియందును దైవాసుర - ప్రకృతులు పరిపరి విధముల ప్రవీణత మగుచుండును. జీవసముదాయము భగవత్సహాయము నర్థించుచో, వారిని సంగక్షించుటకు భగవతుడు సర్వకాల సర్వావస్థలగుండును, సంసిద్ధుడై యున్నాడు. కావుననే మానవులు భగవత్సహాయముతో, భగవన్నిర్మిత ధర్మములను క్రియముగ ఆచరించి, మానవులందఱు దైవాంశ సంభూతులను ఏకైక నూత్రిబద్ధులై యుండవలెనని, పరమాత్మ హెచ్చరించియున్నారు. గుణకర్మల ననుసరించి మానవవర్గమును నాలుగువిధములుగ విభజించి, నాలుగు వర్గములవారును విశ్వేశ్వరానుగ్రహమును బడయుటకు, సహజముగ తోడ్పడు ధర్మములను - జీవిత విధానములను స్పష్టపరచియున్నారు. మానవులేకార్యములను జేయుచున్నచో, మూలము పరమేశ్వరుడే కాన, పరమేశ్వరునికి హిత కరముగనే ఆయా కార్యములను నిర్వహించవలెననికూడా యుక్తియుక్తముగా తెలిపిచ్చియున్నారు “యత్కరోషి నుదత్తాసి” అను సిద్ధాంతమును నిగ్వచించి, మానవుడుచేయు యావత్కార్యములను భగవదర్పితముగ (భగవదైక్యత నిమిత్తము) చేయుచున్నామని విశ్వసించవలెనని యున్నాడు. ఆయనయే లోకైక ప్రభువు కాన, ఆయనకు ప్రీతికరముగా చేయు కార్యములన్నియు శ్రేయోదాయకములని మరువకూడదు.

ప్రయోజనమునుబట్టి సాధాన్యత కలుగుట సహజము. భగవద్గీత లోక కల్యాణప్రదమగు గ్రంథములలో అత్యంత సాధనమైనదని వాక్రున్వి యున్నాము. గీతాప్రయోజనమును, సమగ్రముగ యోచించి తెలుసుకొనుట అత్యంత ప్రయోజనకరము. గీత అద్వైతమును ప్రతిపాదించుచున్నదా? ద్వైత మును ప్రతిపాదించుచున్నదా? లేక విశిష్టాద్వైతమును ప్రతిపాదించుచున్నదా?

గీతలలో ప్రధానమైనది కగ్మయోగమా? భక్తియోగమా? ధ్యానయోగమా? లేక జ్ఞానయోగమా? - అని యోచించువారికి గీతము సమగ్రతత్వము అనుభవములోనికి వచ్చుట దుర్లభము. గీత వైనదవారిచిన వానియందు ప్రత్యేకముగ యే యొక్క విధానమునో కాక, అన్ని విధానములను ప్రదిపాదించినది. అంతే కాక, ప్రపంచ మతములయందు ప్రతిపాదిపబడిన విధానముల నన్నిటినికూడా సమయానుకూలముగ గీత వ్యక్తపరచియున్నది. గీత విజ్ఞాన సర్వస్వమని ప్రశస్తిచుటలోగల విశేషమును గుర్తింతుముగాక! మానవుడు భగవదంశా సుభూతుడను విషయమును స్వానుభవమునకు తెచ్చుకొని, సర్వభూతహితకరమగు దృష్టితో, స పూర్ణకరణాగతుడై స్వధర్మమును నిర్వహింపమనుటయే గీతా సారము.

మానవులందరు భగవద్దైక్యము సాధింతురై గీత సుపయోగించుకొనుచున్నారని తలచుటకు వీలులేదు. వివిధ దృక్పథములతో, ప్రజలు గీత సుపయోగించుకొనుచున్నారు. అందు నాలుగు దృక్పథముల నిట వివరింతుము. (1) గీతయే భగవత్తుని భావించి, గీతాగ్రంథమునకు అర్చనాదులను సల్పవారు కొందరు. గీతయం దెట్టి ధర్మములు నిర్వచింపబడినవో తెలుసుకొనుటకై యీ వర్గమువారు ప్రయత్నించరు. భగవద్విగ్రహమును పూజించునట్లు వీరు గీతకు షోడశోపచారములను గావించి తృప్తులగుచున్నారు. (2) గీతలలోని శ్లోకములను దుభీషాక్షర సయితవైయున్న మత్రాజములెన్నో యున్నవని విశ్వసించి, అగన్యాసకరన్యాసములతో కొన్ని శ్లోకములను పారాయణ మొనరించి తృప్తిపడువారు మరికొందరు. వారు కూడ అందలి విజ్ఞాన విశేషములను గుర్తించక, శ్లోకపఠనముతోనే తృప్తి గాంచెదరు. (3) మరికొందరు బుద్ధి బలముగలవారు, లోకమున నూతన మతశాఖలను వ్యాప్తిపరజేయుటకై గీత సుపయోగించుకొందురు. నూతన సిద్ధాంతముల కవసరమగు నూత్రములను ముందుంచుకొని, గీత మొత్తమును ఆ సిద్ధాంతముల కనువుగ వ్యాఖ్యానించుచు, తమ శాఖనుబలపరుచుకొనుటకై యత్నింతురు. (4) గీతలయందు స్పష్టము చేయబడిన నూత్రములను, ఆ నూత్రప్రయోజనములను గుర్తించి, అదలి విశేషమును స్వానుభవములోనికి తెచ్చుకొని, లోపములను సుశరణ గావింపుకొని, అదలి వ్యవస్థ విధానములనుసరించి జీవిత నిర్మాణమును గావించుకొనువారు కొందరు. ఈవర్గమువారి దృష్టి అభ్యుదయ క్రోధితమైయున్నది. ఇట్టి దృక్పథ మీ కాలమునకెంతో అవసరము. గీతాప్రచార

రమువలన సాధించగోరుచున్నది ప్రజాసామాన్యమునం దిట్టి దృష్టివిధమున కలిగించుటయే.

ఇదేవరివాద మెంతవరకు గీతామృదయమును వెలిబుచ్చునో బుద్ధి మంతులమాత్రమే తెలుసుకొనవలదు గీతియందు తెల్పిన గూఢార్థములను విని, అర్జును డేమిచేసెనో గుర్తించుచో, గీతామృదయముమనకు చాల వరకర్ణమగును. వివిధ విధానములను పరమాత్మ అర్జునుని కెరి గించెనేకాని, ఆ దేయొక్క విధానమును అవలంబించమని ఆతని హెచ్చరి చేలేదు. పరమాత్మ దృష్టిలో యావద్విధానములు ప్రధానములైనవే. “యథేచ్ఛసి తథాకుసు” అని పరమాత్మ సలహా నిచ్చియున్నారు.

అర్జునుడు స్తో|| “సస్తోమోహః స్మృతిరభా, తస్మాత్ ప్రసాదాన్మయా మ్యతః, క్షితోస్మి గత స దేహా కరిష్యే వచన తవ” అని తెలియజేసి కరుసాం డవ యుద్ధమును సాల్గొని ధగ్మస్థాపనకు నిరుత్తరకారణమాయెను.

ఇట్టి భగవద్గీతా ప్రచారము విరివిగా కొనసాగించవలసిన బాధ్యత శ్రీ శ్రీ సరే ద్ర ఆనంద సరస్వతీస్వాములవ టి నారియ! దే తియో యున్నది. శ్రీవారు యిదివరకే అగ్నిమున కొన్ని వైఖానిక గ్రంథములను రచించి పేర్కొంచి యున్నారు. అంధ్రసోదరులకుండు నిగ్మాణాత్మక జీవిత విధానమును, భగవద్గీత నాధారము గా విచుకొని, ప్రబోధించు అవసరమును గుర్తించి “గీతామృత సారము” యీ గ్రంథమును ప్రచురిచియున్నారు. విజ్ఞానసమితి సభ్యులు, యితర విజ్ఞానాభిమానులు - మతప్రచారాసక్తుల వారును, శ్రీస్వామివారికి తోడ్పడి, శ్రీవారి యుగ్యమును సక్రమవ్యాప్తిని గాంచుటకు ఆర్థికముగను, తదితర విధముగను తోడ్పడునట్లు, సర్వతర్యమి యగు, శ్రీకృష్ణపరమాత్మ అనుగ్రహించుగాక!

హరిః - ఓం - తత్సత్.

—సుకృతానందస్వామి.

ముఖవచనము



శ్రీమత్పరమహంసాది విరుదాంకితులగు శ్రీ శ్రీ నరేంద్ర ఆనంద సరస్వతీస్వాములవారు రచించిన గీతాసార సంగ్రహమును బ్రహ్మక్షర పరిశీలన సదతీతో నేను బరికించితిని. గ్రంథమైలియు, రచనా పదతియు శ్రీస్వాములవారి ప్రవీణతను, భగవద్గీతానుభవమును బ్రకటింపుచున్నవి. ఈ గ్రంథమునందలి నూతన గ్రంథము లానునికులకు హృదయంగమములగుచు, శ్రీ భగవద్గీతను బఠించుకోర్కెను గలిగించుచున్నవి. గీతలయందలి సన్న్యాస, కర్మయోగ శబ్దముల యర్థమును నిర్ణయించుటలో నూతన వ్యాఖ్యాతలు ప్రకటించిన వివిధాభిప్రాయములను బ్రదర్శించి, శ్రీ స్వాములవారు స్వానుభవ పూర్వముగ శ్రీకృష్ణహృదయ గతార్థ మియ్యదియే యని నేల పెట్టి చూపిరని సాతకమహోదయులకు దోషకపోదు. “సన్న్యాసః కర్మయోగశ్చ, నిశ్చేయస కరావుభౌ” అను శ్లోకమునకుల సన్న్యాస, కర్మయోగ శబ్దములు వేరువేరుగములను బోధించునట్లు కవబడుచున్నది. “నిశ్చేయస కరావుభౌ” అను పాదమునందు మై రెండు నొకే ఫలమును కలిగించుచు విగ్రహింపబడిన భగవానుడు చుడువుటచుట్టి, యొకే యర్థమును బోధించు నవియైయున్నవని శ్రీ స్వాములవారు చక్కగ ప్రతిపాదించిరి.

సన్న్యాస శబ్దమునకు స్వకర్మలను వదలుట యర్థమనియు, కర్మయోగశబ్దమునకు కర్మములనాచరించుట యర్థమనియు, సామాన్యకృష్టికి దోచుచున్నను “సహిఃశ్చిత్ క్షణంపి జాతుత్పన్నకర్మకర్త” అనుటవలన నట్టి యర్థము బాధితమగుచున్నది. ఏలనన, “సహిఃశ్చిత్” అనుటచే బ్రతివ్యక్తియు సర్వదా కర్మమును చేయుచునే జీవింపుచున్నట్లుగమగుటచే, సన్న్యాసులకుకూడ కర్మ వదులుకొన వీలుగానిని తెలియుచున్నది. అగుచో సన్న్యాసికిని, కర్మయోగికిని భేదము లేకపోవలసివచ్చును. శ్రీకృష్ణ భగవానుడు “నిశ్చేయసకరావుభౌ” అను నెడ, సన్న్యాసకర్మయోగము లొకే ఫలము నిచ్చునట్టి వసుటచే నొకే యర్థమును ప్రతిపాదించుచు యని నెలవిచ్చి నట్లయ్యెదగాదా! అట్టిచో సన్న్యాసికిని, కర్మయోగికినిగల భేదమును బాగుగ గ్రహింపదలచి యర్థులుడు—

శ్లో॥ సన్న్యాసస్య మహాబాహు! తత్త్వమిచ్ఛామి వేదతుమ్ ।

త్యాగస్యచ హృషీకేశ పృథక్కేశిః పూజన (18-అ-1)

అని ప్రశ్నింపగా ద్వితీయ శ్లోకమున—

శ్లో॥ కామ్యానాం కిర్మణాం న్న్యాసం సన్న్యాసం కవయోవిభుః ।

సర్వకర్మఫలత్యాగం ప్రాహుస్త్యాగం విషక్షణామ్॥ (18-అ—2)

సన్న్యాసమనగా కామ్య కర్మానరణ వదులకొనుట యనియు, త్యాగ మనగా సర్వకర్మఫలమును వదులుకొనుట యనియు, సన్న్యాస త్యాగశబ్దముల యర్థమును బోధించిరి. దీనిచే యేమని తెలియబడుచున్నదనగా — లోకమున సన్న్యాసులుగ బేర్కొనబడు యతులును, కర్మయోగులుగ బేర్కొనబడు గృహస్థులును యోగులని, త్యాగులని బేర్కొనబడినవారే. అయిన నిక ఉభయులకు బేసమేమనినచో జ్ఞానయోగులు, సాంఖ్యులైనగు సనకాది సన్న్యాసుల సన్న్యాసము కామ్యకర్మ త్యాగరూపమనియు, కర్మయో గులగు జనకాది గృహస్థుల కిర్మణోము, కిర్మఫల త్యాగరూపమనియు, నెఱిగించినారు. శ్రీ స్వాములవా రీలాటి విషయముల ననుభవపరస్కరముగ నూహ్యపద్ధతిని లెస్సగ విమర్శించి, యీ గీతాసార సప్రహమును సులభముగ బోధపడునట్లు రచించిరి. ఏదేని సుతఫలము నొంది కిర్మ నాచరించు మనుజుడు కిర్మయోగి కాజాలడనియు, కామ్యకిర్మలనాచరించు యతి సన్న్యాసి కాజాలడనియు దీని సారాంశము.

శ్రీ కృష్ణ గీతారబోధక గ్రంథములు లోకమున బెక్కుగలవు. కాని యిట్టి గ్రంథములే లోకోపకారములు కాగలవని నా అభిప్రాయము.

గుంటూరు,
సర్వజిత్తు సుందర
భాద్రపద కు-౧౨.

(సం.) కాశీ కృష్ణాచార్యులు,
(అవధాన శిరోమణి, మహామహోపధ్యాయులు)






H. H. Swami Narendra Ananda Saraswati, Author.

FOUNDER : PRESIDENT

SRI BHASKARA ANANDA ASRAMAM

NANDIGAMA — Krishna Dt.



శ్రీ భాస్కర ఆనంద ఆశ్రమము, నందిగామ - కృష్ణాజిల్లా. (స్థాపన 1938)

గ్రంథ ప్రశంస



“గీతామృత సార సంగ్రహము”న కుపక్రమించిన శ్రీ వరేంద్ర ఆనంద సరస్వతి స్వామివారి నెరుంగని వా రెవరును ఆంధ్రమండలములో శేరని ఘంటాపథముగా చెప్పనచ్చును. అయినను సాంప్రదాయానుసారముగా, నీ యుద్ధగ్రంథ విశిష్టతను గురించియు, యే తత్ గ్రంథకర్త మేధాసంపత్తిని గురించియు, ఒకించుక ప్రస్తావన సమంజసమే. శ్రీ స్వామివారు ఉభయ భాషాప్రవీణులేగాక, ఉభయ వేదాంత విశారదులు కూడ. పాశ్చాత్య విజ్ఞానమునందును, ఆర్ష విజ్ఞానమునందును, సమానమైన ప్రవేశము, ప్రావీణ్యము కలవారు. తొలుత భారతభూమి అన్ని కళలకు పుట్టినిల్లయినను, క్రమశః శాస్త్ర అనుభవములేని పండితులకు ఆటవట్టయిన విషయము అందరకును విదితమే.

(2) ఇట్టి తరుణములో మనధర్మము మన మనుష్టిం చుట ప్రశస్తము. మన సాంప్రదాయము పాశ్చాత్య సాంప్రదాయములకన్న అనేక విధముల శ్రేష్టము. మన విజ్ఞాన విశిష్టత నవలోకించుట క్లిష్టముకాదు. మన ఋషులుచేసిన హెచ్చరిక యీనాడు మనము గమనించిన యడల, వ్యక్తిగతమైన ఆత్మవికాసము కలుగుటయేగాక, లోక కల్యాణమునహా చేకూరును. శ్రీ స్వామివారు సహజపాండిత్యముతో, సుమధుర శైలితో, సర్వజన సుబోధకముగా, ప్రమాణవిరుద్ధము కాకుండునట్లు, విశేషశ్రమకొర్చి యీ గ్రంథరాజమును ఆంధ్ర

లోకమునకు ప్రసాదించుట, ఆ స్తిక్యబుద్ధిగల ప్రతివిజ్ఞాని హర్షించ వలసి యున్నది.

(3) సామాన్యముగా యితర మతస్తులందరు వారి సిద్ధాంతములను సంపూర్ణముగ తెలుసుకొన లేకపోయినను, యించుమించుగా గ్రహించుకొనుచునే యున్నారు. మన మత మును తెలుసుకొనుట కట్టి సౌలభ్యము లేకుండుట శోచ నీయమే. క్రైస్తవులు బైబిలును నమ్ముచున్నారు. ముసల్మానులు కొరానుమీద నాధారపడుచున్నారు. బౌద్ధులు శ్రీశీత కములను ప్రమాణముగా యెంచుచున్నారు. అట్టి సౌలభ్య ముతో యేదో ఒకశాస్త్రము మన కాధారమని చెప్పలేక యున్నాము.

(4) ఇట్టి పరిస్థితిలో మనకు గీత పరమప్రమాణమని, అందలి సిద్ధాంతములు యెంత మాత్రము పరస్పర విరుద్ధ ములు కావని, అవి సర్వజన సమాదరణీయమని, శ్రీస్వామి వారు యీ గీతామృత సార సంగ్రహములో విశేషముగ సమర్థించిరి. కర్మ, భక్తి, జ్ఞానములు—వీటికిగల సంబంధ విశేష ములు, వీటి నిర్వచనము, భగవత్పరముగ వీటి అవినాభావము, మొదలైన అంశములు అనన్యసామాన్య ప్రతిభతో యిందు విశదీకరించిరి.

(5) హైందవ విజ్ఞానము సనాతన ధర్మావలంబన ఫలము. దానికి ఆధారము ప్రస్తానత్రయము - గీత, ఉపని షత్తులు, బ్రహ్మసూత్రములు. దీనికి అధికారి సాధన చతుష్టయ సంపన్నుడు. దీని ఖ.ము దుఃఖనివృత్తి, నిరతిశయానంద ప్రాప్తి. వ్యక్తిగత భేదము సృష్టి విశేషము. కావున యెవరి

ధర్మము వారు అవలంబించుట వారికి శ్రేయస్సు. అన్యధార్థావలంబన వినాశకారణము. “స్వధర్మేధనం శ్రేయః”—యిది యే గీతాహృదయము. ఐనను గీత కర్మను బోధించుచున్నదా? జ్ఞానమును బోధించుచున్నదా? భక్తిని ప్రబోధించుచున్నదా? అని కొందరు జిజ్ఞాసులు పృచ్ఛ చేయుచున్నారు. అట్టి పృచ్ఛ అజ్ఞాన జనితమని, “గీతామృత సార సంగ్రహము” ఘంటాపథముగ చెప్పుచున్నది. కురుక్షేత్రమునందు, శతృపై న్యమధ్యమున క్షత్రియుడైన పాండవ మధ్యముని ధర్మము—

“హతోవా ప్రాప్యసే స్వర్గం, జిత్వావా భోక్తృసే మహిం
తస్మాత్ ఉత్తిష్ఠ కాంతేయ, యుద్ధాయ కృతనిశ్చయః”.

మనము అందరము శతృపై న్యమధ్యమున లేముకదా. అట్టిచో క్షత్రియునకు రణభూమిలో నిద్దేశింపబడిన ధర్మము అందరికి అన్ని అవస్థలలోను, పరమధర్మమని యెంచి, గీత కర్మనే ప్రతిపాదించుచున్నదని చెప్పుట అసమంజసము. జగద్గురు శ్రీ శంకరాచార్యులవారు గీత జ్ఞానమునే ప్రతిపాదించుచున్నదని, లోకమాన్య తిలక్ అది కర్మను బోధించుచున్నదని, భిన్న అభిప్రాయములను సూచించుటకు అధికార తారతమ్యతనవలోకించకుండుటే కారణము.

(7) నిజస్థితిలో శ్రీశంకరాచార్యులవారు ప్రతిపాదించిన సిద్ధాంతము, బాలగంగాధర తిలక్ ప్రతిపాదించిన సిద్ధాంతము—రెండూ సహేతుకమే. రణరంగములో శతృపై న్యమధ్యమునందున్న క్షత్రియుని ధర్మము కర్మ-కర్మ-కర్మ-అని ముమ్మాటికి చెప్పవచ్చును. తద్విన్న మెనప్పుడు అనగా ప్రాతిపదిక మరి

యొకటి అయినప్పుడు యింకొక ధర్మము చెప్పకయే చెప్పబడుచున్నది.

(8) మేధాసంపన్నులు సూచించిన సూత్రములన్నియు సమాదరణీయమే. వీటి నన్నిటిని బుద్ధి కుశలతతో శ్రీస్వామి వారు సమన్వయముచేసి ఆంధ్ర ఆస్తిక్యలోకమునకు ఆత్మ జ్యోతినిజూపి, అందరి కృతజ్ఞతకు పాత్రులైరి. భగవంతుడు వారికి సంపూర్ణ ఆయురారోగ్యములు ప్రసాదించుగాక! వారు యిట్టి గ్రంథములు మరి కొన్నింటిని వ్రాయుటకు ఉపక్రమించి, మన సాంప్రదాయమునకు నూతన మర్యాద చేకూర్చ గలుగుదురుగాక !

బంగోలు, }
26-9-51. }

భీమరాజు శ్రీనివాసరావు,
యం. ఎ., బి. యల్., జిల్లాకోర్టు వకీలు.



విజ్ఞాపన

ఓమ్-శ్రీకృష్ణ పరబ్రహ్మణే నమః

శ్రీమత్పరమహంస పరివ్రాజికాచార్య శ్రీ శ్రీనరేంద్రానంద సరస్వతీ స్వామివా రాంగ్లమున రచించిన గీతామృతసార మను గ్రంథమును నేను పఠించి మిగుల నానందించితిని. పండితులకే కాక ఆబాలగోపాలురకు, స్త్రీలకు సైతము సుబోధకమగునట్లు గీతాశాస్త్రములోని క్లిష్టభాగములు గూడ మిగుల సులభకైలిన రచించి శ్రీస్వామివారు లోకసంగ్రహార్థము ప్రకటించుచుండిరని నా నిశ్చితాభిప్రాయము.

మతవిషయక బోధలేకను, పాశ్చాత్యసంపర్కమువలనను ఈ కాలపు బాలురు మనదేశీయ సాంప్రదాయములను బోత్తుగా విడనాడి, అన్యసాంప్రదాయములయినను క్రిమముగా గ్రహించలేక అథోగతిపాలై ఉభయత్ర చెడి పోవుచున్నారు. వీరిని సంస్కరించి మంచిస్థితిలోనికి దెచ్చుట అందఱకును ముఖ్యకర్తవ్యము.

ఉపనిషత్సమ మయినదియు, యోగశాస్త్రమని ప్రసిద్ధిగాంచినదియు, స్వదేశ పరదేశములం దెల్లడల మిక్కిలి గౌరవమును వడసినదియునగు, 'భగవద్గీత'యను గీతాశాస్త్రమును ఇప్పటి బాలుర కుపదేశించి నాస్తికత్వ నుండియు, వితండ వాదావలంబనము నుండియు, వారల బుద్ధి మరల్పించి, సత్సంప్రదాయమార్గమున జొనపనివో మనజాతీయ, దేశీయ, సాంప్రదాయములు, మర్యాదలు, కౌలదికాలములతోనే పూర్తిగ నశించుననుటకు సందియము లేదు. కావున పాఠశాలలయందు భగవద్గీత నొక పఠనీయగ్రంథముగ నియమించి, నిత్యకృత్యముగ బాలురచే చదివించుట అత్యవసరము.

అసలు భగవద్గీత (గీతామృత) సంస్కృత గౌరవలో నుండుటచే దాని తాత్పర్యసిద్ధాంతములు బాలురందఱకు నందుబాటులో లేవు. సమస్తజనులకు బోధయగునట్లు 'గీతామృత సార'మనుపేర శ్రీస్వామివారు దీని సారాంశమును ఆంధ్రమునగూడ రచించి ప్రకటించియున్నారు. ఇది ప్రతి ఆంధ్రుడు చదివి వేదాంతశాస్త్రముయొక్క ముఖ్యాభిప్రాయమును తెలుసుకొనదగినది. మఱియును ఈ గ్రంథమును ఆంధ్రదేశమందన్ని పాఠశాలలలోను పాఠశ్రంఘముగ బెట్టి, ప్రథమ తరగతినుండియు చదివించిన పూర్వ సిగ్గుఁగలములందు హేళనబుద్ధి నశించి, సత్సంప్రదాయములయెడల నభిరుచి యేర్పడి జాతీయ నాగరకతయందు గౌరవము పునరుజ్జీవితమగుటకు కారణమగును.

శ్రీ వా రీగ్రంథమందు సామాన్యదృష్టికి పరస్పర విరోధములుగ దోచు కర్మ, సన్న్యాస, కర్మసన్న్యాసాది యోగముల క్రోడీకరించి సమన్వయపఱచి, శ్రీకృష్ణపరమాత్మ బోధించిన పరమసిద్ధాంతమును కఠతలామలకముగ జూపెట్టి యున్నారు. వీరి భక్తియోగ వివరణ మప్రతిమానము.

సర్వజిత్-ఆశ్వయుజ శు ౧౦,) ఏకా లక్ష్మీనరసింహం, B.A., B.L.
శుక్రవారము 24-10-1947.) అరండల్ పేట, గుంటూరు.



ద్యాన శ్లోకములు



శుక్లాంబరధరం విష్ణుం శశివర్ణం చతుర్భుజమ్
ప్రసన్నవదనం ధ్యాయేత్సర్వ విఘ్నోప శాంతయే॥

యస్యద్విరద వక్త్రాద్ధ్యాయం పారిషద్యాయం, పరశ్శతమ్,
విఘ్నం నిఘ్నంతి సతతం విష్వక్సేనంతమాశ్రయే॥

ఓం, పార్థివప్రతిబోధితాం భగవతా నారాయణేన స్వయం
వ్యాసేన గ్రీధితాం పురాణ మునినా మధ్యే మహాభారతమ్,
అద్వైతామృత వన్నితీం భగవతీ మద్భద్రాకాధ్యాయినీ
మంబ! త్వామను సందధామి భగవన్తే! భవద్వేషిణీమ్॥

నమోఽస్తుతే వ్యాస! విశాలబుద్ధే!
పుష్కారవిందాయత పత్రనేత్ర!
యేనత్వయా భారతతైల పూర్ణః,
ప్రజ్ఞాశితో జ్ఞానమయః ప్రదీపః॥

ప్రసన్న పారిజాతాయ తోత్రవేత్త్రైక పాణయే,
జ్ఞానముద్రాయ కృష్ణాయ గీతామృత దుహేనమః॥

వాచకః ప్రణవోయస్య క్రీడావ స్త్యఖిలం జగత్,
శ్రుతిరాజ్ఞా వపుష్టానం తంవందే దేవకీసుతమ్॥

సర్వోపనిషత్ గావో దోద్ధా గోపాల సందనః,
పార్థోవత్స సుధీరోఽకై దుగ్ధం గీతామృతం మహత్॥

వసుదేవసుతం దేవం కంస చాణూర మద్దనమ్,
దేవకీ పరమానందం కృష్ణం వందే జగద్గురుమ్॥ ౬

వ్యాసం వశిష్ఠ నస్తూరం శక్తేః పౌత్రమకల్మషమ్,
సరాశరాత్మజం వందే శుకతాతం తపోనిధిమ్॥ ౭

వ్యాసాయ విష్ణురూపాయ వ్యాసరూపాయ విష్ణవే,
నమోవై బ్రహ్మనిధయే వాశిస్థాయ నమోనమః॥ ౮

మునిం స్నిగ్ధాంబుదాభాసం వేదవ్యాస మకల్మషమ్,
వేదవ్యాసం సరస్వత్యావాసం వ్యాసం నమామ్యహమ్॥ ౯

అ చతుర్వదనోబ్రహ్మ ద్విబాహు రపరోహరిః,
అఫాలలోచన శృంభు ర్భగవాన్ బాదరాయణః॥ ౧౦

కృష్ణం కమలపత్రాక్షం పుణ్యశ్రవణ శీర్షనమ్,
వాసుదేవం జగద్యోనిం నామ నారాయణం హరిమ్॥ ౧౧

గీతాశాస్త్ర మిదం పుణ్యం యఃపఠేత్ ప్రయతఃపుమాన్
విష్ణోః పదమవాప్నోతి భయశో కాది వర్జితః॥ ౧౨

యంబ్రహ్మ వరుణేంద్ర రుద్ర మరుతః స్తున్వంతి నివైష్టప్తయై,
వేదైః సాంగపద క్రమోపనిషదైః గాయంతి యం సామగాః,
ధ్యానావస్థిత తద్గతేన మనసా పశ్యంతి యం యోగినో,
యస్మాంతం నవిదు స్సురాసురగణాః దేవాయ తస్మై నమః॥ ౧౩



శ్రీలక్ష్మీ హౌగ్రివో విజయతే తరామ్
శ్రీమ త్పాపారథయే నమః

గీతామృత సార సంగ్రహము

ప్రథమాధ్యాయము

అర్జున విషాద యోగము

గీతయందుగల అధ్యాయములు పదు నెనిమిదింటిలో మొదటి ఆరు కర్మకాండ మనబడును. ఏడవ యధ్యాయము మొదలు పండ్రెండవ యధ్యాయాంతము భక్తి లేక ఉపాసనా కాండ మనబడును. అధ్యాయము పదమూడు మొదలు అధ్యాయము పదు నెనిమిది వరకు జ్ఞానకాండ మనబడును.

రెండవ కాండలో తెల్పిన భక్తి, మొదటి కాండలో ప్రతిపాదించిన కర్మకు, మూడవ కాండలో ప్రతిపాదించబడిన జ్ఞానమునకు, రెంటికి నవసరము. కర్మ జ్ఞానములు భక్తిలేనిచో నిష్ప్రయోజనములు. మొదటి అధ్యాయములోని మొదటి 47 శ్లోకములు, రెండవ అధ్యాయములోని మొదటి 10 శ్లోకములు, కలసి మొత్తము 57 శ్లోకములు గీతా శాస్త్రమునకు పూర్వ పీఠిక. గీతారంభము 2 అధ్యాయము 11 శ్లోకముతో. దాని అంత్యము 18 వ అధ్యాయము 66 వ, “సర్వధర్మాపరిత్యజ్య” అనుచరమ శ్లోకముతో. శేషము- 18 అధ్యాయము 67-70 శ్లోకములు గీతాశాస్త్రమునకు ఉత్తరపీఠిక యనబడును. గీత యందలి 18 అధ్యాయములు జీవ బ్రహ్మైక్యమును తెలుపు పదు నెనిమిది మార్గములు :-

శ్లో॥ ధర్మక్షేత్రే కురుక్షేత్రే సమవేతా యుయుత్సవః

మామకాః పాండవశ్చైచ్ఛవ కిమకుర్వత సజ్జయః.

పైశ్లోకమునందు యుద్ధ సన్నద్ధులై కురుక్షేత్రములో తన కుమారులు - పాండవులు సమావేశమయిన పిదప ధృతరాష్ట్రుడు సంజయుని ఏమిచేసిరి అని ప్రశ్నించినాడు. అట్టి ప్రశ్న అప్రస్తుతముగా కనపడవచ్చును. దాని భావమేమని ఆలోచించిన కురుక్షేత్రమున లెక్కలేని ధర్మకార్యములు జరిగియుండుటచే అచ్చట సమావేశమయిన కౌరవులు, పాండవులు యుద్ధముచేయుటకు, సిద్ధముగానున్నను, ఆధ్యాత్మిక వాతావరణమువల్ల వారి యభిప్రాయములు మారినవా? లేక పావులై పోరాడ యత్నించు చున్నారా? అని ధృతరాష్ట్రుడు తెలుసుకొనగోరి సంజయుని ప్రశ్నించెను. మరియు యుద్ధభూమి యందు గొప్ప భక్తులయిన భీష్మాదులుండుటచే, వారిల గాంచిన పిమ్మట సాధువుల దర్శనమువల్ల పాపములన్నియు పరిశోరమగును గాన కౌరవాదుల మనసు మారియుండునని సందేహము కలిగి, సంజయుని ధృతరాష్ట్రుడు ప్రశ్నించెను అని తెలియుచున్నది.

మానవులు మూడు రకములు. సాత్వికులు, రాజసులు, తామసులు. ధృతరాష్ట్రుడు తామస జాతిలో చేరినవాడు - దీపము ఒకటిగా నున్నను, దాని తేజస్సు త్రివిధముగా తెలియుచున్నది. గ్లాసుతో మూయబడిన దీపము తేజస్సుగా కనిపించును. చిల్లులుగల తట్టతో మూయబడిన దీపపు వెలుతురు తగ్గిపోవును. కుండతో మూయబడినది తేజస్సు లేకుండా పోవును. పైన జెప్పినరీతిగా, సాత్వికులు గ్లాసుతో

కప్పిన దీపమునంటివారు. రాజనులు కొన్ని సమయముల యందు మాత్రము పరమాత్మ విచారణ చేసెదరు. వీరు వెలుతురు తగ్గబడిన తట్టవల్ల కప్పబడిన దీపమువంటివారు.

దేశభిమానము వదలక శరీరమే ఆత్మగా భావించి అజ్ఞానాంధకారమున నిమగ్నులయి, శరీరమే శాశ్వత మను తలంపుగల తామసులు, కుండవల్ల కప్పబడిన దీపము వంటి వారు. అచ్చపు చీకటిలో పడి కొట్టుకొను అధములగు తామసులకు. ప్రతినిధి ధృతరాష్ట్రుడు. కామ క్రోధాదులను జయించిన మహానుభావుడు సంజయుడు. (సద్గురువు)

శరీర పాలవము తప్పిన వృద్ధుడు భీష్ముడని దుర్యోధనుడు శంకించి ద్రోణాచార్యుని సమీపించి “దుష్టద్యుమ్నుడు పాండవ సైన్యముల నెంత చక్కగా, జాగ్రత్తగా ఆయత్త పరచినాడో చూడుడు! జాగ్రత్తగా యుద్ధము జరిపి, జయము సమకూర్చుడు; లేనిచో శిష్యునివలన జయింపబడిన విూకు అప్రతిష్ఠవచ్చును” అని చెప్పి పురిగొల్పెను. అందుకు భీష్ముడు, దుర్యోధనుడు తనయం దనుమానము పడుచున్నాడని తెలిసి కొని, మాటలతో ప్రయోజనము లేదని యెంచి, శంఖమును పూరించి సింహనాదము చేసెను. యుద్ధమునందు కూడ నీతి కలదు. శత్రువులు యుద్ధమునకు సిద్ధముగా నున్నామని తెల్పినగాని బాణప్రయోగము చేయరాదు. ఇంతలో శ్రీకృష్ణ సారధ్యముతో తెల్లని గుఱ్ఱములు కట్టిన గొప్ప రథమందు అర్జునుడు యుద్ధమునకు సిద్ధముగా నున్నాడని తెలియవచ్చెను. మానవ శరీరము రథము. రథములో కూర్చున్న అర్జునుడు ఆత్మ, రథమునకు కట్టిన గుఱ్ఱములు ఇంద్రియములు, గుఱ్ఱ

ముల క శ్చేము మనస్సు, విషయములు-శబ్ద, స్పర్శ, రూప, రస, గంధములు బాటలు. పరమాత్మ కృష్ణుడు - గమ్యస్థానము. మహాస్యందనము - గొప్ప రథము మానవ శరీరము. తెల్లని గుర్రములు నాలుగును జ్ఞానమును తెల్పు నాలుగు వేదములు. వేదచోదితులగు వారలకు ఆత్మ పరమాత్మ స్వరూపము తెలియును.

శ్లో॥ ఇంద్రియాణిహయాన్యాహు ర్విషయాన్ స్థేషుగోచరాన్

రథస్థం వామనందృష్త్వా పునర్జన్మ నవిద్యతే॥

అనగా రథమునందు వేంచేసియున్న పరమాత్మయగు శ్రీకృష్ణుని చూచినవారికి పునర్జన్మలేదు. రథోత్సవము యీ నీతి ఫలదాయకమగుటకు యేర్పరచబడినది. రథము అన్ని జాతులవారు లాగవచ్చును. రథోత్సవ సందర్భముందు స్పర్శదోషములేదు.

యీ చిన్నరథము (మానవ శరీరము)లో నున్న జీవుని తెలుసుకొనిన వానికి జన్మరాహిత్యమగును. మనలోనున్న జీవాత్మను దెలుసుకొనుటయే విజ్ఞానమునకు మూల బీజము. ఇందుకు ఆత్మావలోకనమే మాసపుడు చేయతగిన కృషి. ప్రస్తుతమందు శ్రీకృష్ణుడు (పరమాత్మ) అర్జునుడు (జీవాత్మ) యుద్ధము నిమిత్తం అంతయు సర్వసిద్ధమై యుండెను. అర్జునుడు ధనుష్టంకారము చేయవలసిన సమయములో, మూడు లోక ములు స్వాధీనపరచుకున్న పరమాత్మయగు శ్రీకృష్ణుడు భక్తులకు దాసుడుగాన, అర్జును నిమిత్తమును సుచుకొని, అతనికి యుద్ధము చేయవలసిన కాలమున విషాదమును కలిగించి, అతని చేత పెక్కుమార్లు అడిగించుకొని, ఉపనిషత్తుల సారమును మన

కెల్లరకు బోధించుచున్నాడు. వేదాంతము బోధ చేయువారికి జారత్వమును, చోరత్వమును ఉండరాదు. స్థూలదృష్టియే ప్రధానముగా గలవారు పై రెండు దోషములు పరమాత్మయగు శ్రీకృష్ణుని యందున్నట్లు తలంచెదరు. అర్జునుడు శ్రీకృష్ణుని బావమరది. అతిపరిచయము చులకదనమునకు, అయోగ్యతకు కారణ మగుచున్నది. అర్జునుని క్లిష్టస్థితిలో పెట్టి, అనగా అర్జునునికి యుద్ధభూమియందు విషాదము కల్పించి ఉపశమన నిమిత్తము శ్రీకృష్ణుడు ప్రయత్నించి, అర్జునునిద్వారా ప్రపంచమం దెల్లరకు ఆత్మ విచారిణయే పరమావధియని బోధ పరచెను. పరమాత్మ అర్జునునికి విషాద నివారణ మును బోధ పరచుటలో ఆంతర్య మిది.

ఇట్లు పరమాత్మచే ప్రేరేపించ బడిన అర్జునుడు శ్రీకృష్ణునితో ఏమనె ననగా - “ఉభయ పార్శ్వములవారు కానవచ్చు నట్లు యుద్ధభూమి యందు రథమును నిలువ బెట్టుము. ఎవరు ఏ ప్రక్కనున్నారో, బలాబలములుచూచి యుద్ధము చేయవలయును.” దీని అంతర్థము ఏమన పాప పుణ్యముల రెంటి స్వరూపము తెలిసికొని, పాపమును వదిలి పుణ్యము నవలంబించుటకు వాచక, మానసిక పృత్తులను మధ్యరకముగ నుంచు కొనవలయునని తెల్పుటయే. భక్త పరాధీనుడగు శ్రీకృష్ణుడు అర్జునుడు కొరిన ప్రకారము రథమును యుద్ధభూమియందు మధ్య నిలుపగా, అర్జునుడు తన బంధువులను, గురువులను నిలచియుండగా చూచి అఖండ భూమండలము స్వాధీనము కానున్నను, వారలతో తాను యుద్ధము చేయనని చెప్పెను.

(బహుజ్ఞానము బడయుటకు కొన్ని ముఖ్యలక్షణములు (సాధన సంపత్తి) ఉండవలయును. అవి యేవన :-

(1) శాశ్వత అశాశ్వత వస్తువు లెవ్వి? (నిత్యాస్థిత్య వస్తువివేకము)

(2) ఐహిక కాముష్మిక సుఖముల యందు మనస్సు నిలుపకుండుట, వానియందు లీనహ్యముగా నుండుట - ఇహ మూత్ర ఫలభోగవిరాగము.

(3) ఇంద్రియములను మనస్సును తన స్వాధీనమందొంచు కొనుట, ఓర్పు, విశ్వాసము, సమాధానము కలిగి యుండుట - శమదమాది మట్కుసంపద.

(4) ప్రపంచబంధములు వదలించుకొను అభిలాష [ముముక్షుత్వము-]

అర్జునుని పరమాత్మయగు శ్రీకృష్ణుడు వ్యాజముగా సుంచుకొని మన కెల్లరకు తత్వ జ్ఞానోపదేశము చేయు తలం పునో గీతారహస్యమును బోధించెను.

అర్జునుడు, “హేకృష్ణ! నాకు జయము అక్కరలేదు. రాజ్యము అక్కరలేదు” అనెను. [శ్లో॥ 32-33] బ్రాహ్మణు లాధ్యాత్మిక విద్యవలనను, క్షత్రియులు పరాక్రమము వలనను, వైశ్యులు ధనమువలనను, శూద్రులు విధేయతవలనను తరించ వలయును. అట్టిచో అర్జునుని శ్రీకృష్ణుడు ప్రశ్నించుచున్నాడు. అర్జునా! నీకు రాజ్యము లేనందువలన సుఖము ఏమి? అందుల కర్జునుడు నాకు సుఖ మక్కరలేదనెను. సుఖములేనిచో జీవ యాత్ర గడచుట యెట్లనిన, జీవించియుండుటగూడ అవసరము

లేదని అజ్ఞానుడు చెప్పెను. మానవుడు ఎక్కువగా ప్రేమించు నది శరీరము. మీదుఱిగిల్గిలి ప్రాణము, అట్టి ప్రాణము గూడా తన కవసరములేదని అర్జునుడు చెప్పెను. శరీరమునందు వ్యామోహ మున్నంతికాలము సంసార మనుశ్రుతముగా నుండును. అందువలన బంధనతప్పకొనలేము. వ్యామోహము నశించుమార్గము నన్వేషించుట మానవునికి కర్తవ్యము. అప్పుడే మానవుడు విరాగీయగును. పరమ ప్రీతికరమైన ప్రాణమునందు అజ్ఞానునకు విరక్తికలిగెను. అందువల్ల అత డిట్లు శ్రీకృష్ణుని ప్రశ్నించుచున్నాడు. “ఓ అచ్యుతా, నేను యుద్ధమున రాజ్యము గెలిచిన ఏమి ప్రయోజనము? నాబంధు వులు, గురువులపై నే నెట్లు బాణప్రయోగము చేయగలను? ప్రయోగించి రక్తపుకూడు కుడువనగుగా?” వలదు అను సంగో చము అజ్ఞానుని మనసునందు కలిగెను. రాజ్యము నాకేల? కౌరవులు నన్ను చంపినను నాకు సమ్మతమే. నేను యుద్ధము చేయన నెను. అందులకు పరమాత్మయగు శ్రీకృష్ణుడు, “అజ్ఞానా! కౌరవులు ధర్మముతప్పినవారు. సం దేహించక వారల యుద్ధము నందు సంహరించుట నీకు కర్తవ్యము. అన్నిరకముల పాప ములుచేసిన కౌరవాదులను నీ వేలచంపరాదు?” అని పరమాత్మ అర్జునుని ప్రశ్నించెను. అర్జునుడు “అహింసా పరమోధర్మః” అను వేదోండు ఉత్కృష్ట ధర్మముగలదు. కనుక కౌరవాదులు ఎన్ని పాపములు మాకు జేసినను, నేను వారికో యుద్ధముచేయను. అపకారికి ఉపకారము చేయుటయే మహాపురుషుల లక్షణము కదా! “హే కృష్ణా, నా గాండివము చేతినుండి జారిపోవు చున్నది. శరీరము గగుర్పాటు చెందుచున్నది. చెడు శకునము

లనేకములు పొడకట్టుచున్నవి. నేను యుద్ధము చేయును” అని కృష్ణ పరమాత్మతో అజ్ఞానుడు చెప్పెను. “రాజ్యమందలి పేరాశో స్వబంధువులు, మహానీయులగు గురువులు, మొదలగు వారిమీద యుద్ధము చేయవలయునను ఘోర పాప కార్యమునకు సిద్ధుడనైతిని” అని అజ్ఞానుడు దుఃఖపడుచు రథమునందు వెనుకకు నొదిగలబడెనని సంజయుడు ధృతరాష్ట్రుని నకు తెల్పెను.

దేహాత్మల భేదమును జక్కగా పరిశీలించి జన్మసాఫల్య మొందుటకు మానవజన్మతప్ప వే రొండుమార్గములేదు. అట్టి మానవజాతికి మూడువిధములగు దుఃఖములు గలవు.

అవి [1] ఆధ్యాత్మిక-[2] ఆధిభౌతిక [3] ఆధి దైవికములు. మనస్సునకు కామక్రోధాదులవల్ల నేర్పడునది ఆధ్యాత్మిక దుఃఖము. ప్రమాదవశమునగలుగు దుఃఖము ఆధి భౌతికము. ఇతరమువల్ల గలుగు దుఃఖము, ఆధి దైవికము. ఇట్టి దుఃఖములు, ఆత్మానాత్మ వివేకముగలిగినగాని నివారించబడనేరవు.

ద్వైత, అద్వైత, విశిష్టాద్వైతము మొదలగు సిద్ధాంతములన్నిటికిని బ్రహ్మసత్యము ప్రమాణగ్రంథములు. ఇవి [1] భగవద్గీత [2] ఉపనిషత్తులు [3] బ్రహ్మసూత్రములు. వైదిక మతము లన్నిటికిని పైన తెల్పిన మూడు గ్రంథములు ప్రమాణములు. పైన తెల్పిన ప్రమాణరహితమైన మతము అ వైదిక మత మనబడును. నాస్తికవాదము పూర్వపక్షము చేయబడినది. ఉపనయన సంస్కారాదులు లేనివారు పైన తెల్పిన గ్రంథములను ప్రవచనము చేయరాదు. ద్విజులు కానివారలు,

స్త్రీలు, తరించు నిమిత్తము, వేదవ్యాసులవారు పదు నెనిమిది పురాణములు వ్రాసి, పంచమవేద మనబడు భారతమును వ్రాసిరి. భగవద్గీత భారతగ్రంథములో భీష్మపర్వమున శ్లోక రూపకముగా జెప్పబడియుండుటచే ద్విజులుకానివారలు, పరమోత్కృష్టమైన యీ గ్రంథము పఠనగ్రంథముగా నేర్పరచుకొని, ఐహికాముష్మిక సుఖములు పొందనగును. హిందూ దేశములోనేగాక దేశాంతరములందును, మతాంతరులచేగూడ పొగడ్తగాంచిన గీతాశాస్త్రమును పఠించిన మానవులు సంసార సముద్రమునుండి తరించి, మానవజన్మలోని కష్ట పరంపరలనుండి వెలువడి, అజ్ఞానమును బోగొట్టుకొని జ్ఞానముబడసి, చిత్తశాంతిని జీవిత జయమును, మోక్షమును పొందగలరు.

భగవద్గీతయందు 18 యోగములు వివరించబడినవి. యోగమనగా, పరమాత్మ సన్నిధానమును జేరుమార్గమును దెల్పునది. పర్మమాత్మ మానవుల జన్మస్థానము. అట్టి జన్మస్థానమును జేరుటయే మానవుని గమ్యస్థానము. గీతా శాస్త్రమందు సూచింపబడిన 18 అధ్యాయములు, పరమాత్మను మానవుడు చేరుటకు బదు నెనిమిది మార్గములను సూచించుచున్నవి. జీవకారుణ్యము, భూతదయ, ముక్తికి ప్రథమమెట్లు. జీవులు అజ్ఞానదశలో చేసిన పాపకార్యములను విమర్శించుకొని సశ్చిత్తాప హృదయముతో పరమాత్మను బ్రార్థించి, మన్నించమన కొరి, తిరిగి అట్టి పాపకార్యములు చేయకున్న పరమాత్మ యొక్క కటాక్షమునకు బ్రాతులు కాగలరు.

గీతాశాస్త్రము ఉపనిషత్తులయొక్క సారాంశము. ఉపనిషత్తులు ఆవు వంటివి. కనుక అజ్ఞానుడు ఆవుదూడకు

పోల్చబడెను. గోపాలకుడు ఆవుయొక్క పోషకుడుగా తెలియ వలెను. అజ్ఞానుడనే ఆవుదూడ గోవుగోపోల్చబడిన ఉపనిషత్తుల సారమును రుచిచూచిన పిదప, గోపాలకృష్ణుడనే పరమాత్మవల్ల గోరూపకమైన ఉపనిషత్తులసారము - పితృకబడి - లోక సంగ్రహార్థము-మానవుల కజ్ఞానుని ద్వారా సుబోధకమాయెను. ఆవుపాలు దూడ కుడువకపూర్వము మానవుల కనారోగ్యము గనుక, అజ్ఞానుడనే ఆవుదూడ ఉపనిషత్తులనే గోవుయొక్క - పాలు ప్రథమముగో-త్రాగిసపిదప మానవులు త్రాగుట విధికృతము. బుద్ధి పరిపక్వమైనచారిత్రే గీతాశాస్త్రార్థము బోధపడగలదు. 108 - ఉపనిషత్తుల సారమును గోపాలకృష్ణుడనే పరమాత్మవల్ల పిండబడినపాలుగా తెలియవలెను. అట్టి పాలను - జీవులు - శ్రద్ధాభక్తులతో ననుభవించి యిహ పర సౌఖ్యమును బడయుట ఆదర్శముగా దెలియనలెను. గీతామృత సారాంశమును ఆస్తికబుద్ధిగో గ్రహించువారు సంసార సాగరమును దాటి జీవన్ముక్తి బడయగలరు.

అర్జునునికి విషాదయోగాధ్యాయము పూర్తిగా బోధించబడినను, అర్జునునకు యుద్ధము చేయ వలసి వచ్చినందున గలిగిన విషాదమొంత మాత్రము నంతరించ లేదు. కాని యుద్ధమును జేయుటకు సిద్ధుడై కురుక్షేత్రమునందు బ్రవేశించెను. తదనంతరము - యుద్ధసన్నిధులను జూడగోరెను. యుద్ధ భూమి యందుగల సర్వ సైన్యములను అర్జునుడు తిలకించిన తదుపరి యుద్ధము నారంభించు విషయమై ధర్మసందేహము కలిగి, తన రథసారథి యగు శ్రీకృష్ణ పరమాత్మతో విజయు డిటుల త్కరించెను.

యుద్ధ భూమియందు సమకూడిన సైన్యములలో యుద్ధ భటులగు బంధుమిత్రాదులను అర్జునుడు చూచి, తన కుల ధర్మమును విడిచి - అన్య కుల ధర్మానుష్ఠానము చేయుట శ్రేయస్కర మని తలంచెను. “రాజ్య సుఖములు కొరెడు సర్వ జనులను యుద్ధమునందు చంపినపుడు, వీనిని కొరెడువారు మరణించినందున, యుద్ధమునకు - బీజమగు ప్రయోజనమే నశించుచున్నది. అట్టి ప్రయోజనములేకపోగా - పాపము కూడ గలుగు చున్నది. ఈ కారణము వలన ధర్మము నశించి కుల ధర్మములు చెడిపోయి వర్ణసంకరమును, అట్టి కారణమున పాపమును, తన్మూలమున నరకమును గలుగు చున్నది. కామ క్రోధ మనస్కులైన వీరల కీ పాతకము తెలియక పోయినను, తెలిసిన నేనీ పాపమునుండి ఏల తప్పించుకొన కూడదో తెలియకున్నది. బాణ ప్రయోగముజేసి యుద్ధమున నన్ను దుర్యోధనాదులు చంపిన నాకు మిక్కిలి మంచిది”.

అర్జును డీ రీతి శోక మోహ పరవశుండై చేతనున్న గాండివమును విడిచిపెట్టి రథము మీద నిశ్చేష్టుడై కూర్చుండెను. కృష్ణవరమాత్మ అర్జునుని దుఃఖమును నివారించుటకు “శోక మోహములను, హృదయ దౌర్బల్యమునువదలి లెప్పు”ని సర్వసామాన్య హింసోపదేశముతో హెచ్చరించినను, ఎట్టి ప్రయోజనము గలుగ లేదు. కాని - అర్జునునకు దుఃఖ మధికమై తుదకు “యుద్ధముచేయను” అని యూరకుండెను. అర్జునుని దుఃఖమును నివారించుటకు గీతా శాస్త్ర మంతయును కారణమైనది. గీతాశాస్త్రము ౧౮ వ అధ్యాయంతమున గల

యోగ శాస్త్రమును (శ్లో 73) అర్జునుడు గ్రహించి తిరిగి యుద్ధప్రతిష్ఠ జేయగలిగెను.

చిరకాలము ప్రవృత్తియందు యుద్ధము చేయుటకు సంకల్పించి, యుద్ధసంస్కారమును పొందిన దేహి, క్షేత్రాభిమానమును వహించి, యుద్ధము చేయుటకు నిరాకరించి నపుడు క్షేత్రమునకు నిశ్చేష్టత గలిగినది. బుద్ధియోగము క్షేత్రము నుండి క్షేత్రజ్ఞ పర మైనపు డాత్మయోగపూర్వకమయిన బ్రహ్మ విద్యయును, తన్మూలమున శత్రుసంహారమును సంభవము లయినవి. గీతా శాస్త్ర మీ పరమార్థమునే ప్రతిపాదించు చున్నది. బాహ్యశత్రువులవలెనే, అంత శ్మశ్రువులను జయించుట ఆత్మయోగమునకు మూలము.

యుద్ధ ప్రవృత్తియందర్జునునకు గలిగిన విషాదకర్మమైన సంశయాత్మత్వము వివిధ ప్రవృత్తు లందు మానవు లందరికని గలుగుచున్నది. సంశయాత్మత్వము మానవ జీవితమును దుర్లభముచేసి ఆత్మ నాశనమును జేయుచున్నది. అర్జునుడు విషాదము వలన గాండీవమును విడిచినను, యోగేశ్వరుడగు శ్రీకృష్ణ పరమాత్మ ప్రసాదమున తిరిగి ధనుర్ధరుడై యుద్ధము జేసి విజయమును బడసిన విధమున, మానవులు విషాద పరవశులైనను ఆత్మ యోగ పరాయణత్వి రూప ధనుర్ధరులై, పరమ పురుషార్థమును బడయగలవిధానమును గీతాశాస్త్రము, ద్వితీయాధ్యాయము నందు బోధించబడినది.

ఆత్మవిజయము గీతాశాస్త్రమునకు పరమార్థమైన బ్రహ్మ విద్యాప్రాప్తికిమూలబీజము. బ్రహ్మవిద్య, ఇహ పర

సుఖములను ప్రసాదించుచున్నది. “సర్వధర్మాన్ పఠిత్యజ్య
మామేకంశరణంనజ”భావము అత్మయోగపరిమార్గమునే ప్రతి
పాదించు చున్నది. శ్రీకృష్ణుని పరమార్థోపదేశము సంసార
ప్రవృత్తియందుగల సకల జనులకును దుఃఖమునువిడిచి స్వశర్మ
కృత్యమును జేయుటకు సాధనములను దెలుపుచున్నది.



ద్వితీయ అధ్యాయము

సాంఖ్య యోగము

భగవద్గీతయందు ద్వితీయాధ్యాయము బ్రహ్మవిద్యా పరమైన యోగశాస్త్రమునకు హృదయము. అట్లునునకు కలిగిన విషాదయోగమును శ్రీకృష్ణపరమాత్మ తత్వమును, కర్తవ్య కర్తవ్యములను, తాతధర్మమును, సంసారధర్మమును, మునివధర్మమును, కులధర్మమును, స్వధర్మమును బోధించి పోగొట్టుచున్నాడు. సుఖ దుఃఖపరమైన విషయభ్రాంతి పోయి స్వధర్మ సర్వహాణమును జేయుటకు జిజ్ఞాసువులు కర్మస్వభావమును, ధర్మస్వభావమును, బ్రహ్మస్వభావమును, ఆత్మస్వరూపమును తెలుసుకొనవలయును. నిత్యానిత్య వస్తువివేకమువలన శోకమోహములు తొలిగి, తత్వజ్ఞానముకలుగును. వేదములు, ఉపనిషత్తులు, దర్శనములు, శాస్త్రములు, పురాణములు, “తత్త్వమసి” అను మహావాక్యతత్వనిరూపణ చేయుచున్నవి. ప్రవృత్తి నివృత్తిమార్గములందు కర్మయోగ, సాంఖ్యయోగముల కవినాభావ సంబంధము గలదు. గీతాశాస్త్రమందలి సాంఖ్యయోగము, కర్మయోగమునకును, జ్ఞానయోగమునకునుగల యవినాభావ సంబంధమును యోగశాస్త్రరూపమున బోధించుచున్నది.

సాంఖ్యము, యోగము, న్యాయము, నైశేమికము, మీమాంస, వేదాంతము, -యీ ఆరును తత్వసందర్శనయోగములు. ఈయోగములు ప్రకృతి, పురుషుడు, భగవంతుడు, జ్ఞానము, జ్ఞాత, జ్ఞేయము, కర్మ, కర్త, కార్యమూలములైన

త్రిపుటిని భిన్నవిధముల నిరూపించుచు, పురుషార్థసిద్ధికి సాధన, సాధిక, సాధ్యములందు బహువిధ యోగముల నుపదేశించుచున్నది. అనంతములైన యుపదేశములను, నిర్దేశములను, సాధనములను, పూర్ణయోగశాస్త్రరూపమున గీతాశాస్త్రము సమన్వయము చేయుచున్నది.

పూర్ణయోగము పూర్ణమైన ఆత్మసంధానయోగమందు సాధ్యమగుచున్నది. సాంఖ్యయోగనామము కపిలకృతమైన సాంఖ్యసూత్రములవలన నేర్పడినది. సాంఖ్యము ౨౫ తత్త్వములను నిరూపించుచున్నది. ఈ తత్త్వముల కతీతమైన పరమాత్మను పూర్ణయోగము నిరూపించుచున్నది. కాని భగవద్గీతయందు సాంఖ్యయోగము జ్ఞానయోగమునకు పర్యాయపదముగ వాడబడినది.

శ్లో॥ ఏవముక్త్వా హృషీకేశం గుడాకేశః పరంతపః,

సయోత్స్య ఇతి గోవింద ముక్త్వా తూష్ణీం బభూవహ॥ 2౮. 9

పైన తెల్పిన శ్లోకముతో నర్జున విషాదయోగ మంత మొందుచున్నది. యీక్రింద తెల్పిన శ్లోకము గీతాశాస్త్రమునకు, పూర్ణయోగ జ్ఞానమునకు బీజము.

శ్లో॥ అశోచ్యానన్వశోచ స్త్వం ప్రజ్ఞావాదాంశ్చ భాషసే,

గతానూ సగతానూంశ్చ నానుశోచంతి పండితాః॥ 2౮.11

శ్రీకృష్ణపరమాత్మ విషాదావస్థయందున్న యర్జునునకు వినియోగించిన సంభాషనయే సంసారప్రవృత్తియందున్న జీవకోటికంతకును వినియోగపడుచున్నది. నిర్లక్ష్యములైన స్వాభిమాన మమకారాహంకార సంజాతములైన శోకమోహదులు, వాని వెంటనంటియుండు ప్రజ్ఞావాదము మానవులను, సంసార

ప్రవృత్తియందుంచి, స్వధర్మ, స్వకర్మవిముఖులను, విమూఢులను చేయుచున్నవి. శోకమోహములు పోవుటకు సిత్యాసిత్య నస్తు వివేకసాధ్యమైన బ్రహ్మజ్ఞానము, ఆత్మజ్ఞానము, కర్మజ్ఞానము, ధర్మజ్ఞానము సాధనములు. ఆధ్యాత్మికపరమైన కర్మయోగము, నందు బ్రాహ్మీస్థితిని గురించి తెలుపబడినది. బ్రహ్మనిర్వాణము నకు సాధనముగాగల విధానమును గీతాశాస్త్రముయొక్క రెండవ అధ్యాయమునందు (సాంఖ్యయోగమున) తెలుపబడినది. పురుషార్థ సాధనములైన సకలకర్మలును అనంతమై, ఆత్మయోగపరములైనపుడు శాంతిని, అంతవంతములైన విషయోపభోగపరమైనపుడు, విపాదశోకములను గలుగ చేయగలవు.

అర్జునుడు శ్రుతియకులధర్మమును వదలి యుద్ధము చేయ నొల్లక, సన్నాసకృత్యుడు భిక్షాటనము తినకు దగునని భ్రాంతిపడెను. ఆ యవివేకము హరించు సమిత్తము శ్రీకృష్ణ పరమాత్మ అర్జునునికి గోపదేశము చేసియున్నాడు. ఈ అధ్యాయమందుగల అయిదవశ్లోకము సాంఖ్యయోగమునకు మూలబీజము.

శ్లో॥ గురూ నవాత్మాహి మహాసుభావాన్, శ్రేయోభోక్తృన్ భేక్షుషీహాగోరీ,
పాత్వాన్ కామాంస్తు గురూనిహైవ భుంజీయ భోగాన్ హృషప్రద్యోహన్॥ 2౨౮.

ఓ కృష్ణా! శూరాగ్రేసరులైన గురువులను జంపి నెత్తురుకూడు తినుటకన్నను వారిని జంపకుండ భిక్షాటనచేసి జీవించుట మేలుగాదా?.

అర్జునునిజూచి కృష్ణపరమాత్మ పరిహాసముచేయుచున్న వానివలె నిటుల పలికెను.

శ్లో॥ తమువాచ హృషీకేశః ప్రహసన్నివ భారత

సేనయో రుభయోర్మృగ్యే విషీవంత మివఃపదః॥ 2౨.10

పరమార్థ బ్రహ్మవిద్యాపరమైన యోగశాస్త్రమును తనను శరణుపొందిన అర్జునున కుపదేశించి సందేహ నివృత్తి చేసి, యోగారూఢుని చేయుచున్నాడు.

కురుక్షేత్రమందు ధర్మసంగ్రామముచేయుటకు దృఢ సంకల్పుడై, ఉభయ సైన్యములనడుమ, స్వజనుల చావునకు శోకమోహపరవశుడై. అర్జునుడు యుద్ధముచేయ నిరాకరించెను. అర్జునుని యుద్ధ నిరాకరణమునకు కారణము స్వజనుల హింస గాని పరమార్థమైన అహింసాధర్మముకాదు. అర్జునుడు యీ సంకుచిత ధర్మమును ప్రజ్ఞావాదముతో సమర్థించెను. అర్జునుడు తన ప్రవర్తనమును ధర్మనామపరమైన తన ప్రజ్ఞావాదముతో సమర్థించి, కర్మసన్యాసము చేయ దలపెట్టెను. అంతవరకు కర్మయోగియైన అర్జునుడు బంధువులనుజూచి కర్మసన్యాసి కాజాలడు. మహానుభావుడైన అర్జునుడే ఇట్టివిషమావస్థ యందు సంశయాత్ముడై విషాదము పొందినపుడు సామాన్యుల విషయము చేప్పనవసరములేదు.

సంసారిప్రవృత్తియందు అనవసరమైన శోకమోహములు ప్రజ్ఞావాదమునకు, సుఖదుఃఖములకు బీజములు. అజ్ఞానసంజాతమైన శోక మోహము లాత్మజ్ఞాన మూలమున నశించుచున్నవి. భగవద్గీతలు బ్రహ్మవిద్యాత్మకమైన ఆత్మజ్ఞానమును యోగ శాస్త్రరూపమున నుపదేశించుచున్నవి. గీతాశాస్త్రమందొద్దిష్టమైన యోగము పూర్ణ యోగము. అర్జునునివలె సకల జనులును గీతాయోగామృతమును సాధించి కర్మయోగులై “నష్టో మోహః

స్మృతిర్లభా” అని ప్రతిజ్ఞ చేయుట స్వకర్మ స్వధర్మ పరాయణ మైన గీతార్థమునకు కీలకము. సంసారప్రవృత్తియందు ప్రాణి కోటి యంతయు విషమదశపాలై స్వధర్మమును విడిచి, సరి ధర్మము నపేక్షించును. స్వధర్మాచరణమునయితము నాచూ న్యముగ ఫలాపేక్షతో గూడినదై యహం కారమమకార సమ నిత్యమై యుండును. ఈ స్థితి సంసారప్రవృత్తియందు సుఖదుఃఖ పరంపరలకు గారణం బగుచుండును. సర్వ కర్మఫల సన్యాసము ద్వందవిరహితమై శోకమోహములను బోగొట్టుచున్నది. సర్వ కర్మఫల సన్యాసపూర్వకమైన ఆత్మజ్ఞానమువలన శోకమోహములు నశించుచున్నవి. పరమాత్మ లోకహితార్థము అర్జునుని నిమిత్తమాత్రునిగ జేసి ఆధ్యాత్మవిద్య నుపదేశించెను.

శ్లో॥ “అశోచ్యా నన్యశోచ స్త్వం ప్రజ్ఞావాదాంశ్చ భావసే

గతానా నగతానూంశ్చ నానుశోచంతి పండితాః॥ 2అ 11

పైగీతాశ్లోకము ప్రవృత్తియందు యోగసాధ్యమైన ఆత్మజ్ఞానమునకు బీజము

శ్లో॥ “మాత్రాస్పృహస్తు కాంతేయ శీతోష్ణ సుఖదుఃఖదాః

ఆగమాపాయినోఽనిత్యా స్తాం స్థితీక్షస్వ భారత॥ 2అ. 14

శరీరమున్నంతకాలము ఇంద్రియములకు విషయముల సంబంధము కలుగుచునే యుండును. ఆసంబంధము లొకప్పుడు చలిని, ఒకప్పుడు వేడిని, అటులనే సుఖదుఃఖములను కలుగ చేయుచుండును. అనిత్యములుగాన అవి వచ్చి పోవుచుండును. కావున వాటిని మానవులు సహింపవలెను.

పంచభూతములయొక్క సూక్ష్మావస్థలు తన్మాత్రలు. ఇంద్రియములకు విషయములశోగల సంబంధమును వాని

విషయములును మాత్రాస్పర్శలు. శబ్ద స్పర్శ రూప రస గంధముల నెడి విషయములును, విషయముల కాశ్రయములైన పంచభూతములును తన్నాత్మలచే గలుగుటవలన మాత్రలనబడును. ఇంద్రియములు విషయములందు ప్రవర్తించునపుడు విషయభేదమువలన సుఖదుఃఖములు కలుగుచుండును. అనిత్యములైన సుఖదుఃఖములు దేహసంబంధములుగాని ఆత్మసంబంధములుగావు. మానవుడు తటస్తుడై వాని నన్నిటిని యొచ్చుకొనవలెను.

ఇష్టా నిష్ట రూపమైన అభిమానము, సుఖదుఃఖములకు మూలము. విషయేంద్రియ సంయోగమువలన గలిగెడి యీ సుఖదుఃఖము అనిత్యములును వచ్చిపోయెడివియు నైయున్నవి. సమాధియందును, గాఢనిద్రావస్థ యందును అవి లేకున్నవి. ఆత్మజ్ఞానముతో దేహభ్రాంతినివదలి, సుఖదుఃఖములను సహించుట సాధ్యమగుచున్నది. ద్వంద్వములను సమముగా జూచెడివాడు మృత్యుంజయుడై, స్వస్వరూపమును పొందును. దేహము మాత్రము లేకుండుట, ఉండుట కలదుగాని, ఆత్మ స్వకాల సర్వావస్థలయందును కలదుగాని, లేకుండుటలేదు. ఆత్మకు కార్యకారణములు లేవు గనుక నిత్యము. కారణమువలన కలిగిన ద్వంద్వములు కల్పితములు కావున అనిత్యములు. ఆత్మానాత్మల యధార్థము (భావాభావములు) మానవులు తెలుసుకొని తత్వదర్శులు కాగలరు.

ఈ చరాచర ప్రపంచము దేనిచేత వ్యాపింప బడియున్నదో, ఆపదార్థము నాశనములేనిదిగ తెలిసికొనవలయును. ఈ అవ్యయ పదార్థమును ఎవరును నాశనము చేయజాలరు.

ఈ సమస్త ప్రపంచమును వ్యాపింపజేయుచున్న బ్రహ్మమునకు (ఆత్మకు) నాశమును కలిగించుట కెవరికిని శక్యముగాదు.

శ్లో॥ అవినాశిత తద్విధి యేన సర్వమిదం తత్తనః,

వినాశ మవ్యయస్యాస్య సకశ్చిత్ కిన్తయ్యతః ॥ ౭ అ 11

ఈపై శ్లోకము బ్రహ్మాత్మత్వమును హేళించుచున్నది. విశ్వమంతయు ఏ విధముగా నాశనములేని బ్రహ్మముచే వ్యాపింపజేయున్నదో ఆ విధముగనే ఆత్మ పదార్థముచేత దేహమంతయు వ్యాపింపజేయుచున్నది. ఆత్మ అన్యాయమయినది. దానిని నాశనమెవరును చేయజాలరు. అట్లునా, దేహ (ఆత్మ) నిష్క్రేడు. నాశరహితుడు, అప్రమేయుడు. నశించునది దేహము గనుక మోహమును దుఃఖమును విడిచి అద్భుతము చేయుము. అద్భుతమునందు మన ప్రతిబింబము యే విధముగా ప్రకాశించునో, ఆవిధముగ ఈశ్వరుడు ఉపాధులద్వారా నీవరూపమున గోచరించుచున్నాడు. మనము చూచుకొను అద్భుతము మన యెదుట లేకపోయినను మనస్వరూపము నశించుటలేదు. కనుక దేహము నశించినను ఆత్మ నశించదు. ఆత్మ చచ్చునదిగాదు. చంపబడునదిగాదు. ఆత్మ చంపబడు దానినిగగాని చంపుదానినిగగాని ఎవరు తలంచు చున్నారో అట్టినా రజ్జునులు. ఆత్మకు జరామరణాదులు లేవు. సర్వకాల సర్వావస్థలయందును ఆత్మ యుండును. జనన మరణములు దేహసంబంధములు గాని ఆత్మకులేవు.

(1) జాయతి (2) అస్తి, (3) వర్ధతి, (4) విపరీణతి, (5) అపక్షీయతి, (6) నశ్యతి- అనెడి షడ్వికారములు దేహమునకు గలవుగాని ఆత్మకులేవు. ఇట్టి ఆత్మను తాను చంపుచున్నా

నని తలంచి దుఃఖపడు మానవుడు జ్ఞానికానేరడు. ధర్మయుద్ధమందు దేహము విడుచు వారికి దివ్యశరీరము కలుగును. ఇట్టి దేహవికారమునకు మానవుడు దుఃఖించుట అజ్ఞానము.

అర్జునా! అట్లుగాక ఈనూత్నకు చావుపుట్టుకలు కలవని నీవు తలంచినను దుఃఖంపవసలేదు. పుట్టినవాడు చచ్చుట, చచ్చినవాడు పుట్టుట అనివార్యము. ఇందునుగురించి శోకించుట నీకు తగదు. పుట్టుట చచ్చుట దేహమునకు యెంత మాత్రము తప్పదు. అర్జునా! ప్రాణులస్థితి పుట్టుకకు పూర్వమెట్టిదో తెలియదు. మరణాంతర మేమగునోకూడా తెలియదు. మధ్యమాత్రము కొంత తెలియుచున్నది. తెరమీదనాడు బొమ్మలవలె మానవులు పుట్టుచు, చచ్చుచు నుందురు. ఈ మార్పు కర్మఫలన కల్గు శరీరమునకు తప్పదు. అందువిషయమై నీవంటిజ్ఞాని శోకించితగదు. ఆత్మతత్వమును అజ్ఞానము నశించువరకు తెలిసికొనుట దుర్లభము. సమస్త ప్రాణులందున్న ఆత్మవస్తువ యెప్పుడును దేవలను చంపబడదు. కాబట్టి ప్రాణుల విషయమై నీవుశోకించజనదు. క్షత్రియునకు ధర్మయుతమయిన యుద్ధముకన్నను శ్రేయస్కరమయిన అన్యవిషయములేదు. కులధర్మము నుల్లంఘించుట కేవలము పాపకార్యము. కనుక యుద్ధము చేయుటకు నీవు సందేహించ తగదు. ఇది దైవవిధి గనుక తప్పక నెరవేర్చవలెను. పుణ్యాత్ములయిన క్షత్రియులకే యిట్టి యుద్ధము ప్రాప్తమగును. ఇది అప్రయత్నముగ స్వర్గమును పొందించు సాధనము. కనుక నీవు నీ ధర్మము ననుసరించి చేయవలసిన యుద్ధమును మానితివేని విహితధర్మమును విడిచి నీకీర్తిని చెడగొట్టుకొని విహితకాముష్మి

కములు కోల్పోవుదువు. సుఖములు బడయనేరవు. లోకములో
అపకీర్తికంటె చావుమేలు. అట్లునా! యుద్ధమునందుచనిపోయెద
వేని స్వర్గసుఖమును పొందగలవు. గెలుపొందెదనేని రాజ్య
భోగములను పొందగలవు. యుద్ధమునుచేయుటకు సిద్ధుడవు
కమ్ము. జయోపజయములు లాభనష్టములు దైవప్రేరితిములు.
మానవుడు నిమిత్తమాత్రుడు. ఈ అధ్యాయమున ఆత్మ
తత్వతత్వకమైన సాంఖ్యయోగము పోలుపడినది. లౌకిక,
న్యాయసూత్రములు నిష్ఠామకర్మయోగసాధనములు. గీతా
శాస్త్ర హృదయమైన ఆత్మయోగము, చరమ అధ్యాయమందలి
66 వ శ్లోకమునగల పరమార్థము దీనియందుగలదు.

శ్లో॥ “సర్వ ధర్మాన్ పరిత్యజ్య మామేకం శరణం వ్రజ

అహంత్యా సర్వపాపేభ్యో మోక్షయిష్యసి హుతః 18 అ. 66.

ఆత్మతత్వ విజ్ఞానము సాంఖ్యయోగము. సాంఖ్యబుద్ధి
యనగా నాత్మతత్వజ్ఞానము. ఇదియే పరమార్థము. ఆత్మజ్ఞా
నము సంసార సేతువులగు దుఃఖమును, అజ్ఞానమును నివర్తింప
చేయును. యోగమనగా జ్ఞానమును గలుగజేసెడి కర్మ
యోగము. ఇదిఫలరహితమైన ఈశ్వరారాధనమునకైన కర్మా
చరణము. ఇందువలన సిద్ధించెడి జ్ఞానమువలన పుణ్యపాప
బంధముపోవును. కర్మయోగము సాంఖ్యయోగసాధనము.
సాంఖ్యయోగము కర్మయోగమునకు ప్రధానస్థాన మొసంగు
చున్నది. ద్వితీయాధ్యాయమునందలి యీ క్రింద తెల్పిన
శ్లోకములు కర్మయోగమునకర్థమును తెల్పుచున్నవి. సమ
త్వము, కర్మకౌశలము, సమాధియందు నిశ్చలబుద్ధి, బుద్ధి
యోగము, సాంఖ్యము, యోగము-యోగశబ్దమునకు వేర్వేరు

నిర్వచనములు. గీతాశాస్త్ర మాత్రయోగ పరమైన పూర్ణ యోగమును ప్రతిపాదించుచున్నది. అష్టాదశ యోగములును పూర్ణ యోగమున కుపాంగములు. పూర్ణ యోగము పూర్ణమైన ఆత్మయోగమునందు సిద్ధించుచున్నది.

శ్లో॥ “యోగస్థః కురు కర్మాణి సుజం త్యక్త్వా ధనంజయ
సిద్ధ్యసిద్ధ్యో స్సమోభూత్వా సమత్సం యోగఉచ్యతే॥ 2 అ (40)

శ్లో॥ బుద్ధియుక్తో జహతీహ ఉభే సుకృత దుష్కృతే
తస్మా ద్యోగాయ యుజ్యస్వ యోగః కర్మసుకాశలమ్॥ 2అ(50)

శ్లో॥ శ్రుతి విప్రతిపన్నా తే యథాస్థాస్యతి నిశ్చలా,
సమాధా వచలాబుద్ధి స్తదా యోగమవాప్స్యసి॥ (2అ58)

కర్మయోగమును ప్రారంభించుటకు కాలపరిమితి లేదు. ప్రారంభించి విడిచినను దోషములేదు. ఈ ధర్మాచరణము స్వల్పమైనను సంసారభయమునుండి కాపాడును. మోక్షసాధన మగు కర్మయోగము - ఈశ్వరారాధన పరమగు కర్మ యోగము - అధ్యాత్మికమైన కర్మయోగము స్వల్పమైనను ఫలత్యాగమువలన అభయము నొసంగుచున్నది.

శ్లో॥ శ్రేయోహి జ్ఞానమభ్యాసాత్ జ్ఞానాధ్యాసం విశిష్యతే,
ధ్యానా త్కర్మఫలత్యాగ స్త్యాగాచ్చాన్తి రసంతరమ్॥-12 అ. (12)

కర్మయోగపరాయణులు గానివారి తలంపులు నిలకడగా నుండనేరవు. బహువిధములుగా చలించును.

ఓ అర్జునా ! వేదములలోని ఫలమును తెలిపెడి అర్థ వాదములందు ప్రీతిగలవారును, కామములందు మనసుగల నవివేకులు, భోగైశ్వర్యములను బొందుటకై యనేక కర్మ భేదములను జెప్పనవియు, జన్మకర్మఫలముల నిచ్చునవియు,

ఫలింపని పుష్పములవంటివియు నగు మాటలచే నపహరింపబడిన హృదయముగలవారగుదురు. భోగై శ్వర్యములం దాశగలవా కి నిశ్చయాత్మకమగు బుద్ధి లభించదు. వారిబుద్ధి సమాధియందు ప్రవేశింపదు. (సమాధి జీవాత్మ పరమాత్మలకు సమానాపస్థ. పురుషోవభోగమునకు సమాధియందు సర్వమును నిలువబడును.) ఆత్మజ్ఞానమును గలిగించెడిస్థితి ఏకాగ్రచిత్తమువలన కలుగును. కామ్యకర్మ పరాయణుడై విషయాసక్తుడైనవాడు. ఆత్మవ్యవసాయ పరాణమైన సమాధియందు నిలువబడదు, నీరుకావలసినవారికి నిండిన చెరువుండగా, నూతివలన ప్రయోజనము లేదు. బ్రహ్మజ్ఞానికి వేదములవలన నంతియే 'ప్రయోజన ముండును. సర్వమును బ్రహ్మముగా తెలుసుకొన్న బ్రహ్మజ్ఞానికి సర్వ వేదములందును ప్రయోజనము మిక్కిలి స్వల్పము.

కర్మలయందు అధికారముండవలయును. కాని వాని ఫలమం దొకప్పుడును అధికారముండరాదు. కర్మఫలముల నెప్పుడు కొరవలదు. కర్మలను ఫలాపేక్షలేకుండ చేయుట యందు ఆసక్తి కలిగియుండవలెను. ఫలములను ఈశ్వరార్పితము చేయవలెను. కాని ముముక్షువు వాసని కొరగూడదు. కర్మకు కర్మత్వమును, ఫలమునకు కొరకయును వుండకూడదు. కర్మలను ఉల్లంఘించిన ప్రత్యవాయముకలదు. ఫలము కొరకున్న ప్రత్యవాయములేదు. కనుక ఫలము గోరక కర్మలను నిరంతరము భగవదార్పితముగా చేయుము. యోగము నందుండి సంగమును విడిచి సిద్ధికలిగినను కలుగకున్నను సముడవే కర్మలను చేయవలెను. సమత్వబుద్ధి యోగమనబడును.

ఓ ధనుంజయా! ఆత్మయోగ కర్మకన్నను భిన్నమైన

కర్మ సీచమయినది. నిష్కామ కర్మయందే శరణుపొందుము. ఫలహేతువయిన కర్మచేయు వారు కృపణులు. బుద్ధియోగ ముతో కూడినవారు, లోకములో పుణ్యపాపములను రెంటిని విడుచుచున్నారు. అందువలన అట్టి యోగమునకై సిద్ధపడవలయును. కర్మలయందు కుశలత్వము, యోగము, బుద్ధి, ఆత్మ యోగ పరమైనపుడు పాపపుణ్యములు పోయి, ఆత్మ సాక్షాత్కారము కలుగుచున్నది. ఆత్మయోగమునందు, నిష్కామ కర్మయోగము, కర్మలకు కుశలత్వమును కలుగజేయుచున్నది. కర్మ కౌశలము ఆత్మయోగమూలము. ఆత్మయందే బుద్ధిగల యోగులను కర్మఫలము విడిచిపోవును. ఆత్మయోగులు జరా మరణావస్థలేక శాశ్వతానందమును పొందుదురు.

మానవునిబుద్ధి మోహమువలన కలిగిన అవివేకమును విడిచి యెప్పుడు పరిశుద్ధమగునో అప్పుడు వినవలసినదానిని గురించియు, వినినదానిని గురించియు నిర్వేదము పొందును. కలతపెట్టబడిన బుద్ధి ఎప్పుడు స్థిరముగా నిలుచునో అప్పుడు జ్ఞానము సిద్ధించును.

మనుజుడు యెప్పుడు తన మనసునందు కలిగెడు కోరికల నన్నిటిని విడిచి ఆత్మానందము పొందునో అప్పుడు స్థితప్రజ్ఞుడగును. స్థితప్రజ్ఞుడు ద్వంద్వములయందు సమత్వ బుద్ధి గలిగి మునివలె నుదాసీనుడై యుండవలెను. మునులు అనగా ఆత్మమనన శీలురు. ప్రపంచ విషయములందు తటస్థులుగా నుండువారు. ఎవనిబుద్ధి మంచివచ్చినప్పుడు సంతోషమును, చెడుగు వచ్చినప్పుడు శోకమును చూపదో వానిబుద్ధి స్థిరబుద్ధి యని తెలియవలెను. ఎవడు యింద్రి విషయములనుండి ఇంద్రి

యములను మరల్చుకొనగలడో అట్టివానిబుద్ధి ప్రశస్తితమగును. శబ్దాదివిషయములను మానినంతమాత్రమున, విషయగ్రహణము నివర్తించును. వాని విషయములందు కొరిక నశించును. పరమాత్మ సందర్శనమువలన రాగముసయితము నీనర్తింపగలదు. అట్టిరాగమును విడిచినవారే స్థితప్రజ్ఞులు. స్వస్వరూపజ్ఞానము గలిగిన, విషయవాసనలు వెంటనే నశింపగలవు. అని ఆత్మ సాక్షాత్కారమువలన ఇంద్రియవాసనలను జయించి పరమాత్మను కొలుచువారు ప్రజ్ఞను, ప్రతిష్ఠను బడయుదురు. అట్టి వారికి ఆత్మయోగము సిద్ధించును. తన వశమందున్న ఇంద్రియములు విషయములందు ప్రవర్తించుచున్నను నిష్కామకర్మయోగి యగువాడు రాగద్వేషదూరుడై ఈశ్వరానుగ్రహమును పొందగలడు. ఆత్మప్రసాదముకలిగిన జ్ఞానికి దుఃఖములు నశించి, బుద్ధి శ్రుముగ సర్వగతమగును. స్థితప్రజ్ఞుడుగాని నిష్కామ కర్మయోగి కాని వానికి సర్వరూపాత్మకజ్ఞానము యెంతమాత్రము కలుగదు. ఆత్మభావనయును గలుగదు. ఆత్మభావనలేనివారికి చిత్తశాంతి లేదు.

చిత్తశాంతి లేనివానికేనుఖము గలుగదు. గాలి నీటి లోని ఓడను పెడప్రోవన బట్టించులాగున, మనసు విషయాస్తమైన యెడల, మానవుని వివేకమును హరించును. ఎవని బుద్ధి విషయములనుండి మరలి స్థిరముగ నుండగలదో వానిబుద్ధి యోగస్థమై యుండును. సముద్రము నిండియున్నను, తనయందు చేరునదుల నీటిని ఏవిధముగా గ్రహించునో, జ్ఞానియందు విషయ వాసనలు చేరినను, శాంతిని పొందుచున్నాడు. విషయవాసనలు కామించువాడు మాత్రము యెంతమాత్రము శాంతిని పొంద

చాలడు. స్థితప్రజ్ఞుడు కామకర్మల నాచరించినను వాని మనస్సునందలి శాంతికి యెప్పుడు భంగముకలుగదు. అనగా కర్మయోగులు, కర్మ సన్న్యాసయోగులు, కర్మను ఆచరించు విధముగ ఆచరించినచో శాంతికి భంగముకలుగదు. భగవద్గీతయందలి చరమశ్లోకమందు సకలధర్మములను వదలి పరమాత్మను శరణుపొందినవారికి ముక్తి తప్పకగలుగునని చెప్పబడియున్నది. సర్వధర్మ పరిత్యాగమునకు దేశకాల నియమములులేవు. అటులే బ్రాహ్మీస్థితికిని దేశకాల ప్రమాణములను విధించుట అసంగతము. ఒక క్షణకాలమైన, మరణావస్థయందైనను సమ్మోహమును పరిత్యజించి బ్రాహ్మీస్థితిని పొందినవారికి, బ్రహ్మ నిర్వాణము గలుగుట యోగశాస్త్రమునకు తగియున్నది. ఇది అద్వైత మతసిద్ధాంతము.

సా ర ం శ ము

ఈ అధ్యాయమునందు భగవద్గీతా శాస్త్రమునకు పరమార్థమైన బ్రహ్మవిద్యాప్రాప్తికి, ఆత్మయోగ తత్త్వసాధన విధానము సంక్షిప్తముగ నుపదేశింపబడినది. అహం, త్వం, పదార్థములు నాశరహితములు. దేహము లంతవంతములు. నిత్య నిత్య వస్తువివేకముగల స్థితప్రజ్ఞులు నిత్యమైన ఆత్మవిషయమునను, అనిత్యమైన దేహవిషయమునను శోకమోహములను పొందరు. స్వధర్మారాధనమువలన సద్ధకామములు లభించుచున్నవి. మోహమునుబూని స్వధర్మపరిత్యాగమును చేయుట వలన నపకీర్తియును, నపకీర్తివలన దుఃఖమును గలుగుచున్నవి. శోకమోహములవలన స్వధర్మపరిత్యాగమును చేయుట యవివేకము. ఈ యవివేకము పోవుటకు జ్ఞానసిద్ధి, కర్మసిద్ధి,

యోగనిష్ఠుని సంక్షేపముగ సాంఖ్యబుద్ధి, కర్మబుద్ధి, యోగబుద్ధి రూపమున యీ అధ్యాయము జేలుపుచున్నది.

కర్మనిష్ఠయందును, జ్ఞాననిష్ఠయందును సమబుద్ధిగల యోగి బ్రాహ్మీస్థితిని పొందగలవిధము వివరింపబడినది. బుద్ధి యోగముకన్న ఇతరకర్మములు మిగులపేయములు. సాంఖ్య యోగాధ్యాయమునందలి ౪౯ శ్లోకమునం దీ పరమార్థము విస్పష్టము చేయబడినది.

శ్లో॥ దూరేణ హ్యవరం కర్మ బుద్ధియోగాద్ధనంజయ

బుద్ధౌ శరణమన్విష్య కృపణాః ఫలహీనాః॥ 2 అ 49

ఈ పరమార్థమునకు సాధనము స్థితప్రజ్ఞని లక్షణములం దింద్రియ నిగ్రహపరమైన ఆత్మయోగరూపమున వివరింపబడినది. ప్రవృత్తియందు విషయము లింద్రియముల నాకర్షించుచున్నవి. విషయాసక్తములైన ఇంద్రియములు సమ్మోహమునుపొంది బుద్ధియోగమును, తత్పరమైన ఆత్మయోగమును పొందజాలకున్నవి. బుద్ధియోగపరములైన ఇంద్రియములు విషయములందు చరించుచున్నను ఆత్మయోగారూఢములై శాంతిని పొందుచున్నవి. ఆత్మయోగారూఢమైన శాంతి బ్రాహ్మీస్థితిని గలుగజేయుచున్నది. యోగసంసిద్ధికి కర్మయోగము రాజమార్గము. సకలకర్మలును జ్ఞానమునందు పరిసమాప్తిని పొందుచున్నటుల సకలవిజ్ఞానమును కర్మయోగమునందు పరిసమాప్తిని పొందుచున్నది. సాధకునియందు యోగము స్థిరపడుటకు మూడవ అధ్యాయము కర్మయోగముతో ప్రారంభమగుచున్నది.

తృతీయాధ్యాయము

కర్మ యోగము

పురుషార్థమునకు జ్ఞాన కర్మలలో నేది యుత్తమమని సంశయ నివారణార్థ ముద్బునుడు కృష్ణపరమాత్ముని ప్రశ్నించుచున్నాడు. కర్మయోగము, జ్ఞానయోగప్రశంసను, కర్మ జ్ఞానయోగములకు గల అవినాభావ సంబంధమును తెల్పుచున్నది! కర్మయోగహృదయమును గ్రహించుటకు మూడు, నాలుగు అధ్యాయములలోని కర్మ యజ్ఞపదముల యర్థ గ్రహణ మత్యవసరము. జగచ్చక్రమునందు కర్మము బ్రహ్మాద్భవముగ నిరూపింపబడినది. అక్షర పరబ్రహ్మ యోగమునందు “భూత భావోద్భవకరో విసర్గః కర్మసంజ్ఞితః” (౮౮౩) అనిచెప్పబడినది. నిర్వికల్పము బ్రహ్మమునకు, సవికల్పము కర్మమునకు మూలము. సకలభూతములయొక్క భావమును, ఉద్భవమునైన విసర్గము కర్మ పరిణామమును బొందుచున్నది. కర్మ బ్రహ్మాద్భవము. ఆత్మ బుద్ధియోగమువలన కర్మచక్రమునందు ప్రవేశింపజేయబడుచున్నది. బ్రహ్మమయమైన జగత్తు కర్మమయము. కర్మమయమైన జగత్తునందు బ్రాహ్మీస్థితిని బడయుటకు, కర్మస్వభావమును సమగ్రముగ తెలిసికొనవలయును. కర్మసంబంధమైన సందేహమును నివృత్తిచేసికొనుటకు, కర్మయోగ బుద్ధియోగములయందేయోగము శ్రేయస్కరమో నిశ్చయించి చెప్పవలయునని అర్జునుడు పార్థసారథిని ప్రశ్నించుచున్నాడు. సాంఖ్యయోగాధ్యాయమునందు కృష్ణపరమాత్మ బుద్ధియోగ

మును సూచించినపుడు, నిష్కామకర్మయోగమునే సూచించినను, అర్జునుడు భేదములేని విషయమునందు భేదబుద్ధిని బూని మరల ప్రశ్నను వేయుచున్నాడు. శ్రీకృష్ణుడు గహనగుల్ఫమునైన కర్మగతిని బోధించి, పాట్లని కర్మప్రవర్తకునిగ జేయుచున్నాడు. గీతాశాస్త్రమందలి అన్ని అధ్యాయములందును, జగచ్చక్రమునకు సహజమైన కర్మప్రసంగముగలదు. కర్మ, అకర్మ, వికర్మ, యజ్ఞకర్మ, నిత్య కర్మాది విభాగములు కర్మ స్వరూపస్వభావములను చెలుపుచున్నవి. దేహము, కర్మక్షేత్రము, ధర్మక్షేత్రము, బ్రహ్మక్షేత్రము. అది కర్మ విసర్గముతో నారంభమగుచున్నది. దేశకాలములు కర్మసంభవములు. ప్రకృతిగుణ సంజాతములైన కర్మ ప్రవాహములను ధర్మసాధనమువలన బ్రహ్మత్వమునందు, ఆత్మయందు లయముచేయుట కర్మయోగము. బ్రహ్మజ్ఞానమువలె బ్రహ్మాద్భుతమైన కర్మజ్ఞానమును గహనగుల్ఫము. సర్వగతమయిన బ్రహ్మము సర్వగతమైన కర్మయందు ప్రతిష్ఠితము. కర్మ జీవజాలమునకు సకలాంగ సాధనము. విశ్వ ప్రవృత్తియంతయును కర్మబద్ధము. సనాతన నైదిక ధర్మమీ పరిమార్థమునకు దివ్యవ్యాఖ్యానము. విశాలమును నిరపేక్షితమును అయిన కర్మయోగము కాలాంతరమున సాపేక్షమై సంకుచితమైనది. పోడశకర్మలు కర్మపదమునం దధిష్టించినవి. సన్యాసము నిష్కామకర్మయోగమునకు లక్ష్యమైయున్నది. సన్యాసమునకు అంతర్లక్ష్యము స్మరించిన బాహ్యలక్ష్యము ప్రమాణమైనది. ఆత్మయోగసాధ్యమైన కర్మయోగస్థానమును, కాషాయాంబరములు, బాహ్యచిహ్నములు ఆక్రమించి, విశ్వవ్యాప్తమైన కర్మసంకుచిత మేర్పడినది.

గీతాశాస్త్రము నష్టమైన కర్మయోగశాస్త్రమును శ్రీకృష్ణా
ర్జున సంవాదరూపమున పునరుద్ధరణము చేయబడినది. రెండవ
అధ్యాయమునందు సాంఖ్యయోగవిషయమున జేసిన యుప
దేశమునే మూడవ అధ్యాయము వివరించుచున్నది.

“తిస్మాత్స్యోగాయ య్యస్య యోగః కర్మసు కాశలం”

కర్మ కాశలమే యోగమనియును, యోగము నారా
ధించుట బ్రహ్మవిద్యకు సాధనమనియును గీతాశాస్త్రము ప్రతి
పాదించుచున్నది. ప్రపంచ పరిణామమునందు అక్షరమునుండి
బ్రహ్మమును. బ్రహ్మమునుండి కర్మయును ఉద్భవించిన విధ
మును సకల ప్రవృత్తియును విస్పష్టము చేయుచున్నది. కర్మ
యోగాభావమైన జ్ఞానయోగమును, జ్ఞానయోగాభావమైన
కర్మయోగమును, అసంభవములు. పండిత పామరజనులకు
సులభగ్రాహ్యమైన కర్మయోగము, కర్మ సన్యాసముకన్న
విశేషమైనను, కర్మ సన్యాసము ప్రతిష్ఠను బడసినది. కర్మ
యోగమున మానవస్వాతంత్ర్య ధర్మపరిణామమునందు గల
ప్రతిష్ఠ సుద్ధరించగల విధమును, కర్మయోగశాస్త్రము ముఖ్య
ముగ సువ్యక్తము చేయుచున్నది. మానవులు కర్మయోగ
రహస్యమును గ్రహించుట బ్రహ్మవిద్యాప్రాప్తికి సాధనముకా
గలదు. ప్రవృత్తియందు కర్మాచరణము పండితులకు కూడ
సమ్మోహమును గలుగజేయుచున్నది. ఒక కర్మయే దేశకాల
పాత్రావరణములందు బాహ్యలక్ష్యానుసారముగ విషాదానంద
ములను గలుగజేయుచున్నది. పురుషార్థసిద్ధికి సకలకర్మలును
సమానప్రయోజనములు. స్వభావసిద్ధమైన కర్మాచరణము
నిశ్చేయసకరము. యుద్ధకర్మవలె కర్మ కర్మయును శ్రేయో

దాయకము. యజ్ఞదానతపములు, నిత్య నైమిత్తికకర్మలు, వృత్తికర్మలు, శారీరక కర్మలు ప్రకృతి సిద్ధములు. ప్రకృతిసిద్ధమైన కర్మాచరణమునందు సమ్మోహము నిరర్థకము. కర్మాచరణమునందు విజయునకు గలిగిన సమ్మోహము, సకల జనులకును గలుగుచున్నది. అట్టి సమ్మోహమును పోగొట్టి సకల జనులను కర్మయోగపరాయణులను జేయుట గీతాశాస్త్రము యొక్క పరమార్థము. అర్జునుడు యోగశాస్త్రమును వినిన తరువాత కర్మయోగియైన విధమున, సకలజనులును కర్మయోగులగుట కర్మయోగాధ్యాయమునకు పరమార్థము.

శ్లో॥ సఙ్గోహాహ స్మృతిర్లబ్ధా త్వత్ప్రసాదా నృయాఽచ్యుత
స్థితోఽస్మి గతి సుదేహః కరిష్యే వచనం తవ॥ 18 అ 78.

మానవునికి బలమైనశత్రువులురెండు. అవి ఆశ, కోపము.

శ్లో॥ కామ ఏష క్రోధ ఏష రజోగుణ సముద్భవః
మహాశనో మహా పాపాః విధ్యేన మిహవై రిణమ్॥ 31 అ 37.

శ్లో॥ ధూమేనావ్రియతేవహ్ని ర్యధాఽఽదరో మలేనచ,
యథోల్లేపా వృతోగర్భ స్తథా తేజద మావృతమ్॥ 31 అ 38.

శ్లో॥ ఆవృతం జ్ఞాన మేతేన జ్ఞానినో నిర్వివైరిణా
కామరూపేణ కాంతేయ దుష్పూరేణా నలేనచ॥ 31 అ 39.

శ్లో॥ ఇంద్రియాణి మనోబుద్ధి రస్యాధిష్ఠాన ముచ్యతే,
ఏతై ర్విమోహయ త్యేష జ్ఞానమావృత్యకేహినమ్॥ 31 అ. 40.

ఆశ, కోపములు యీరెండును రజోగుణమువలనగలుగునవి. గొప్ప ఆహారమును గోరునవి.

ఏక్కువ పాపకార్యములను చేయునట్లుబలవంతపెట్టునవి. జీవునకు సంసారములో కామక్రోధములు గొప్పశత్రువులు.

నిష్ఠాలో కట్టెలు నెయ్యి వేసినకొలది అగ్ని ప్రజ్వరిల్లునే కాని తగ్గదు. అట్లే ఆశకు కావలసిన పదార్థములు ఇచ్చుటవలన దానిని నిర్మూలించజాలము. అది మరింత వృద్ధియగును. కామక్రోధములు సంసారములో చిక్కుబడినవారికి శత్రువులు. కామినీ కాంచనముల యందలి ఆసక్తియే ఆత్మ సుఖములకు కారణభూతములైన పనులం జేయనివ్వదు. అయ్యది వర్ణాశ్రమధర్మముల ననుష్ఠించుటకు ప్రతిబంధక మగుచున్నది. కామమును రూపుమాపుటకు దానిని అనుభవించి తృప్తిపరచలేము. హోమగుండములో నెయ్యిపోసిన మంట మరింత యెక్కువగును. మంట ఆర్పవలయుననిన దానిపై నీరుపోయవలయును. అట్లే కామమును బీజము మొలకై త్తకముందే దానిని అణిచివేయవలెను. ప్రాపంచిక విషయములను భోగమువలన జయించజాలము.

ఆశ పరమశత్రువు. ఆశ విఫలమైనచో ఆటంకపరచిన వారలపై క్రోధము జనించును. క్రోధము విచక్షణ జ్ఞానమును నశింపజేయును. కనుక పాపమునకు హేతుభూతమైన కోపము కూడ మానవునియందుండ జనదు. కామక్రోధములు జ్ఞానులకు, అజ్ఞానులకు పరమశత్రువులు. జ్ఞాని వాటిపరిణామమును గుర్తెరిగి సంచరించును. అజ్ఞాని మాయచే కప్పబడి, అంధకారమున మునిగి కామక్రోధములు శత్రువులని తెలిసికొనజాలడు.

కామక్రోధములు ఇంద్రియములద్వారా దేహములో ప్రవేశించి మనోబుద్ధులను పాడుచేసి జీవుని జ్ఞానమును నశింపజేయుచున్నవి.

కనుక, ఓ అర్జునా! ఆరంభములోనే నీవు ఇంద్రియము

లను జయించవలెను. అందువలన కామమును జయించగలవు. పరమాత్మదయలేనిది వాటినిజయించుట కడుదుర్లభము. జీవుడు భగవదనుగ్రహములేనిది కామక్రోధములను జయించజాలడు. కావున భగవంతుని యెల్లరు నిశ్చలభక్తితో ఆరాధింపవలెను.

అజ్ఞానులు ఫలాపేక్షతో కర్మలు చేయునటుల జ్ఞానులు, ఫలాపేక్షలేక లోక సంగ్రహార్థము కర్మలను చేయుదురు.

పంచభూతమయమైన విశ్వమునందు శబ్ద స్పర్శ రూప రస గంధములు, కర్మేంద్రియములయిన వాక్పాణి పాద పాయూపస్థలద్వారా, జ్ఞానేంద్రియములైన శ్రోత్ర తత్పక్షుర్జిహ్వ ఘ్రాణేంద్రియములద్వారా, ఆత్మవికాసమునకు విని యోగపడుచున్నవి. ఇంద్రియ వ్యాపారమును విసర్జించుట జీవులకు సంభవముకాదు. జీవయాత్రయందు నియమితి కర్మానుష్ఠానమును చేయుచు కర్మేంద్రియములను జ్ఞానేంద్రియముల చేతను, జ్ఞానేంద్రియములను మనస్సుచేతను, మనస్సును బుద్ధి చేతను, బుద్ధిని ఆత్మచేతను నియమించిచేసిన నిష్కామ కర్మానుష్ఠానము యథార్థమైన కర్మయోగము.

సా ర ం శ ము

కర్మయోగాభ్యాసమే జ్ఞానయోగసాధనము. ఎవరెట్టి కర్మలను చేయుదురో వారి కట్టి ఫలము గలుగుచున్నది. బ్రహ్మయజ్ఞములను ప్రజలను సృజించి, సర్వమునకును, పురుషార్థ సాధనమును నిరూపించెను. యజ్ఞమన లోకహిత దృష్టితో పరమార్థపరముగ జేయు పని. ఎవ రే రీతి పురుషార్థములను సేవించెదరో వారలకావీధమైన పురుషార్థఫలము కల్గు

చున్నది. ఇంద్రియ విషయసాధనము కామమును, దైవారాధనము పరమ శ్రేయస్సును గలుగజేయుచున్నది. కర్మలను విడుచుట జీవితసాధ్యము. శరీర యాత్రకు కర్మనియతి యేర్పడినది. నియతకర్మాచక్షాణము యజ్ఞార్థము చేయుటయే కర్మయోగమును. కర్మమూలముననే జనకాదులు సిద్ధిని పొందిరి. స్వధర్మ నిర్వహణార్థము, లోక సంగ్రహణార్థము, ఆత్మార్థము నియత కర్మారాధనమును చేయుట కర్మయోగము. కర్మప్రవర్తకులై ఇంద్రియములను, మనస్సును, బుద్ధిని నిగ్రహించి ఆత్మయోగపరాయణులగుట కర్మయోగము. కర్మలను విడుచుట యోగముకాదు. బుద్ధియోగమునకు పరమైన ఆత్మయోగమును, ఆత్మవిజయమునకు మూలమైన విధమున జ్ఞానయోగము విశేషము చేయుచున్నది. జ్ఞానయోగ రహస్యమును తెలుసుకొనుటకు సామాన్యమైన యోగసాధనముల సభ్యసించుటయును ప్రయోజనకరము. ప్రకృతి సిద్ధములైన కర్మల సభ్యత్వబుద్ధి^{తో} చేయుట యోగసాధనము. ఆత్మానాత్మ వివేకము జ్ఞాన కర్మయోగములకు పరమార్థము. అనిత్యము లేన దేహేంద్రియ మనోబుద్ధివ్యాపారములు నిత్యమైన ఆత్మయోగమునందు పరిసమాప్తిపొందినపుడు, జ్ఞానయోగము సాధ్యమగుచున్నది. ఆత్మనిరతుడు, ఆత్మసంతృప్తుడు, ఆత్మసితుడు బాహ్యవిషయములందు ప్రవర్తించినను, అనాసక్తుడై పరమును పొందుచున్నాడు.

అజ్ఞానులు ఫలాపేక్ష^{తో} కర్మలను జేయునటుల జ్ఞానులు ఫలాపేక్ష లేక లోకసంగ్రహణార్థము కర్మలను జేయుదురు.

పంచభూతమయమైన విశ్వమునందు శబ్ద, స్పర్శ,

రూప, రస, గంధములు, కర్మేంద్రియములైన వాక్పాణిపాద
 పాయూపస్థల ద్వారమునను, జ్ఞానేంద్రియములైన శ్రోత్ర
 తత్త్వ క్షృణు ర్జిహ్వ ప్రాణేంద్రియములద్వారమునను ఆత్మ
 వికాసమునకు వినియోగపడుచున్నవి. ఇంద్రియవ్యాపారమును
 వినర్జించుట జీవులకు సంభవముకాదు. జీవయాత్రయందు
 నియత కర్మానుష్ఠానముచేయుచు, కర్మేంద్రియములను జ్ఞానేం
 ద్రియములచేతను, జ్ఞానేంద్రియములను మనస్సుచేతను, మన
 స్సును బుద్ధిచేతను, బుద్ధిని ఆత్మచేతను నియమించిచేసిన
 నిష్కామ కర్మాచరణము, యధార్థమైన కర్మయోగము.

‘యః’



చతుర్థోధ్యాయము

జ్ఞాన యోగము

ఈయధ్యాయమునకు జ్ఞానయోగము నామకరణమైనను మూడవ అధ్యాయమందలి కర్మయోగప్రశంస ఈ యధ్యాయమునందును విశేషముగగలదు. జ్ఞానయోగమునకును, కర్మయోగమునకునుగల యవ్యవహిత సంబంధమున కీ యధ్యాయము నిదర్శనము. ఈ యధ్యాయము కొన్నిప్రతులందు జ్ఞానకర్మ-సన్నాప్తయోగమని పిలువబడుచున్నది. పిపీలికాది బహ్మపర్యంతము వ్యాప్తమైన జీవజాలమునకు ధర్మసాధన నిమిత్తము, శరీరమాద్య సాధనము. అకర్మలకు శరీరియాత్రయును ప్రసిద్ధముగా జరుగదు. ప్రసిద్ధమైన దేహయాత్ర, ప్రసిద్ధమైన కర్మేంద్రియజ్ఞానేంద్రియయాత్రకును, ప్రసిద్ధమైన ఇంద్రియధర్మయాత్ర మానవధర్మ పరిపక్వమునకును, మానవధర్మ పరిపక్వము బుద్ధియోగమునకును, బుద్ధియోగము షరమాత్మయోగమునకును సాధనములు. సకల ప్రవృత్తియును సాపేక్షమైన గుణకర్మపరమైనను, సకలకర్మలకును నిరాపేక్షమైన జ్ఞానము ప్రయోజనము.

జ్ఞానము యోగసంసిద్ధమై నిరపేక్షమైన ఆత్మయోగ పరిణామమును పొందుచున్నది. ఆత్మేతరములైన దేహేంద్రియాదికర్మల నాత్మయోగపరములను జేయగలయోగసాధనములు జ్ఞానయోగమునందు వివరింపబడినవి.

నిరపేక్షమైన ఆత్మయోగసిద్ధికి, సాపేక్షములైన కర్మలు, యోగములు, యజ్ఞములు, సాధనముకాగల విధమును జ్ఞానయోగము వివరించుచున్నది.

చతుర్విధ పురుషార్థములకును యోగసంసిద్ధిసాధనము. బహువిధకర్తలు యజ్ఞార్థములైనపుడు యోగపరిణామమును పొందుచున్నవి. బహువిధయజ్ఞములు శలాపేక్షపరములైనవిషయానక్తములైనపుడు సుఖసాధనములగుచున్నవి. మానవధర్మ పరిణామమునందు, ధర్మార్థకామములు గాఢ్యావిషయారాధనములుకాక, ఆత్మయోగపరములైనపుడు గీతాశాస్త్రప్రతిపాదితమైన యోగసంసిద్ధి సాధ్యమగుచున్నది. సంశయీత్ముల కిహపరములు దుర్లభము. ఇంద్రియ నిగ్రహముగల శ్రద్ధావంతులు బ్రహ్మవిద్యాధికారు లగుచున్నారు. బ్రహ్మవిద్యాధికారులు - కర్మయోగులు, జ్ఞానయోగులు, ఆత్మయోగులు.

సాపేక్షమైన కర్మలు నిరపేక్షమైన జ్ఞానయోగపరిణామమున యజ్ఞరూపమును పొందుచున్నవి. బ్రహ్మోద్భవములైన యజ్ఞములన్నియును కర్మజములు. కర్మజములైన ద్రవ్యయజ్ఞముల కన్నను జ్ఞానయోగము శ్రేయోదాయకము. సకలకర్మములను యజ్ఞపరిణామమునుబోది బ్రహ్మవిద్యా సాధనములగుచున్నవి. సకలకర్మలు ఆత్మయందును, భగవంతునియందును ప్రణిపాతరూపమునను, జిజ్ఞాసరూపమునను, పేవారూపమునను సమర్పణముచేయు సుకృతమే యోగము.

బ్రహ్మవిచారమందు నిశ్చలమనసుగలవాడు సకలకర్మల నాచరించినవాడగును. భగవత్ప్రీతిగా, జేయబడిన కర్మలకు

బంధకారణములేదు. కావున నవి యకర్మలని చెప్పబడుచున్నవి.

ఈ అధ్యాయమునందు భగవత్స్వరూప విశేషము, జ్ఞానిస్వరూపము, జ్ఞానముచెక్కుయాధిక్యము, జ్ఞానసానధము విస్పష్టముగా తెలుపబడుటచే, నీ అధ్యాయము జ్ఞాన యోగమని పేర్కొనబడినది-జ్ఞానాతిశయమును నిరూపించుటకు జ్ఞాన సాంప్రదాయము మొట్టమొదట విచారించబడినది. ఇందు వర్ణింపబడిన సాంప్రదాయము రాజర్షి సాంప్రదాయమని, పెద్దలచే తెల్పబడినది. పునర్జన్మ యీ క్రిందతెల్పిన గీతావాక్యముచే, జీవులకు దేహము నశించిపిదప లభించు మఱియొక జన్మ. అట్టి జన్మజ్ఞానము కలుగునటుకు జననమరణ, సంసారరూపమున జీవులకు అనేక జన్మలు కలుగుచున్నవని, శృతిన్యాయపూర్వకమగు యీ క్రింది సిద్ధాంతము తెలుపుచున్నది.

శ్లో॥ బహూని మేవ్యతీతాని జన్మాని తివచాఙ్గన॥ 4 అ 5

ఈ క్రింద తెల్పబడిన గీతాశాస్త్రన్యాయప్రకారం

శ్లో॥ “అజోఽపి న స్స వ్యయాత్మా భూతానా మిశ్వరోఽపి నన్” 4 అ. 6

ఈశ్వరుడు సకల నియామకుడనియు నట్టి యీశ్వరుడే ప్రకృతమున శ్రీకృష్ణావతారరూపమున లోక సంగ్రహమునకై యవతరించెననియు తెలియవలెను. ఈశ్వరుడు జననమరణములు లేనివాడై భూతిములకు నియామకుడైనను, అవతారస్వభావము, నాశ్రయించిమాయచేత జననమరణములను బడయుచున్నాడని పై శ్లోకార్థమువలన స్పష్టమగుచున్నది. ఎప్పుడెప్పుడు ధర్మమునకు హానియును, అధర్మమునకు వృద్ధియును కలుగుచున్నదో, ఆ యా సమయములందు ఈశ్వరుడు అవతా

రముదాల్చి అధర్మమును నిర్మూలించి, ధర్మస్థాపన చేయుచున్నాడు. శిష్టరక్షణార్థమును దుష్టసంహరణ నిమిత్తమును ధర్మము నుద్ధరించుటకును ప్రతియుగమునందును (అవసరమైనప్పుడెల్లను) భగవానుడు అవతరించుచున్నాడు.

భగవంతుని ఆశ్రయించుటవలన మరణానంతరము జీవునికి జన్మ కలుగక భగవంతుని జేరును. అనురాగమును భయక్రోధములను విడిచి తన్మయులై పరమాత్మను శరణుపొందిన యనేకులు జ్ఞానతపస్సుచేత పవిత్రులై ఈశ్వరభావమునుపొందిరి. నిష్కామకర్మానుష్ఠానము కర్మయోగము. కర్మయోగమే జ్ఞానయోగ సాధనము. నిష్కామకర్మయోగులు సర్వత్ర బ్రహ్మ సందర్శనమును జేయుచు బ్రహ్మత్వమును బొందుదురు - జీవులు చేయు కర్మానుసారముగ ఫలప్రదాతయగు నీశ్వరుడు వైషమ్యవైర్భూత్యాది దోషప్రసక్తి కవకాశమివ్వక ఫలములనొసంగును. శృతి స్మృత్యుద్వితా ధికారముల ననుసరించి యేయే మనుజులేయే కర్మల నాచరింతురో వారలందరును పరమాత్మయొక్క మార్గమునే యనుసరించుచున్నారని గ్రహించవలయును. అనగా మోక్షమునకు ఫలమును తత్తదధికారానుగుణంబుగ నొసంగబడును. ఫలప్రదానమునకు వారివారి కర్మయు, వారివారి యభినివేశములును కారణంబులు-

శ్లో॥ కాంక్షస్తః కర్మణాం సిద్ధిం యజంతి ఇహాదేవతాః

క్షిప్రంహి మానుషేలోకే సిద్ధిర్భవతి కర్మణా॥ 4 అ 12.

సామాన్యులు ఫలాభిలాషచేతను ఫలానుభవాహ్లాదము చేతను కర్మఫలాయత్త హృదయులగుటచే ముక్తికి దూరులై వారికొరికలకు తగు జన్మల బొందుచుందురని పైన తెల్పిన గీత

ముపదేశించుచున్నది. ఈ లోకమునందు కర్మఫలసిద్ధిని గోరు వారాయా దేవతల నారాధించుచున్నారు. మనుష్యలోకము నందు కర్మఫలము శీఘ్రముగా గలుగుచున్నది. ఫలసహితమైన కర్మయోగానుష్ఠానము సులభము. ఫలరహితమైన కర్మయోగానుష్ఠానము ఫలరహితమైన కర్మానుష్ఠానమునకును, యోగమునకును, సాధనమగుచున్నది.

మనుష్యలోకమునకు ఎర్దాశ్రమాది కర్మములు, ధర్మములు అత్యంత సహాయకరములు,

నాలుగువర్ణములనాదును వారివారి గుణకర్మల ననుసరించి యనునగు యోనులందు బ్రవేశ పెట్టబడుదురు. ఆయా యోనిభేదములయందు బ్రవేశపెట్టబడుటవలన వైషమ్యవైర్భుల్యణ్య దోషప్రసక్తి యెంతమాత్రము కలుగదనుటను ఈ క్రింది శ్లోకము వ్యక్తీకరించున్నది.

శ్లో॥ చాతుర్వర్ణ్యం మయాసృష్టం గుణకర్మ విభాగశః

తస్య కర్తారమపి మాం విద్యకిర్తార మవ్యయమ్॥ 4 అ. 3

గుణములన సత్త్వరజస్తమస్సులు; కర్మలన ఆ గుణములకనువగు జన్మలును, చేష్టలును. ఈ చాతుర్వర్ణ్య విభాగము దిజ్ఞాత్రముగ ప్రదర్శింప నవసరమగుటవలన అయ్యది సంగ్రహముగ వివరించబడుచున్నది. శేషము గురుముఖతా తెలుసుకొనవలయును. ఇచ్చట కర్మయన “భూత భావోద్భవకరో విసర్గః కర్మసంజ్ఞితః” భూతభావములనగా ప్రాణుల దేహములు. అట్టిదేహముల యుత్పత్తికి కారణభూతమగు విసర్గమునకు శుక్ల శోణిత విభాగవ్యవస్థ యని అర్థము. దేహములయందలి భేదములకు సత్త్వ రజస్తమోగుణ

విభాగమును, శుక్లశోణిత విభాగమును కారణమగుచున్నవి. ఇట్టి విభాగాతిశయమును దెలిసికొనుటకు మనము దేహ తత్త్వముల గమనించవలయును. దేహానికి వ్యవహారదశ యందు స్థూల సూక్ష్మకారణంబులను మూడుదేహంబులు తెలియబడుచున్నవి. అందు సూక్ష్మ కారణంబులు గుణవిభా గంబు చేతను, స్థూలము కర్మవిభాగముచేతను బ్రవర్తిల్లుచున్నవి. సూక్ష్మ కారణంబులందలి భేద మదృష్టమగుటచే ననుభవ వేద్యము. స్థూలశరీరమన్నచో ప్రత్యక్షా నుభవస్థితియు. స్థూలశరీ రము మాతాపితరులచే భుజింపబడిన యన్నరస వికారంబులగు శుక్లశోణిత సుయోగముచే గలుగుచున్నటుల యెల్లగకును దెలి సిన విషయమే. ఒకే మాతాపితరులకు జనించు స్త్రీ పురుషుల యందు, తత్త్వమునందు భేదమున్నటుల గుర్తెఱుంగుట అవస రము. ఋతుకాలమునందు సమావేశమునొందిన స్త్రీపురుషుల యొక్క, లోహిత శుక్లముల హెచ్చుతగ్గులచే స్త్రీపురుషజన్మలు కలుగుచున్నవి. శుక్లాధిక్యముచే పురుషుడును, లోహితాధిక్య ముచే స్త్రీయును జనించునట్లు నిపుణులు తెలిసికొనియున్నారు. ఆతీరుననే మిశ్రమ బిందువునందలి, లోహిత శుక్ల తారతమ్యముచే బురుషులందుగాని స్త్రీలయందుగాని భేదముండుననుట యొక చిత్రముగాదు. స్త్రీ పురుషజన్మలకు కారణంబగు లోహిత శుక్ల మిశ్రమ బిందు భేదముచే జాతివ్యవస్థ కలుగుచున్నది. అద్వైత లనిన దేహాత్పత్తికి కారణభూతంబులగు లోహితశుక్ల బిందువు యొక్క బరువు చాతుర్వర్ణ్యంబున తొమ్మిదిగా దలంపబడు చున్నది. ఇట్టి మిశ్రమ బిందువులకు బరువుచే భేదము లేక పోయినను, లోహిత శుక్లవ్యత్యాసముచేత నెనిమిదివిధముల

భేదము తెలియవచ్చుచున్నది. ఎందుచేతనో పురుష బిందువులందును మొదటి నాల్గు పురుషబిందువులు. రెండవనాల్గును స్త్రీ బిందువులు. ఇట్టి మిశ్రమబిందు విభాగమునకు కర్మవిభాగమనిపేరు. ఇది శాస్త్రమందు విసర్గమని పిలువబడినది. విసర్గమనునది రెండు బిందువుల సమాహారము. వర్ణాశ్రమాన్నామమందలి బిందు విసర్గమును గురించి అనుభవజ్ఞానమువలన దెలియనగును. ఈ బిందు విసర్గల తత్త్వము గురుముఖముగా తెలుసుకొనగలరు. బిందువులు జాహ్వామున కొకేతీరున గన్పట్టినను, వాస్తవముగ నొకబిందువు శుక్లమును, రెండవబిందువు లోహితమును సూచించును. అట్టి శుక్ల లోహిత తారతమ్యముచే స్త్రీపుంజాతి భేదము, చాతుర్వర్ణ్య భేదము కలుగుచున్నవి. ఋతుకాలమునందు సమావేశము చెందిన స్త్రీ పురుషులయొక్క లోహిత శుక్ల మిశ్రమముచే బుట్టిన స్థూలదేహము మరణపర్యంత మొకే విధమగు స్వభావమును గల్గియుండును. దానంజేసి యొకే జన్మయందు ఒకజాతినుండి మఱియొకజాతికి పరివర్తనము జెందుటకు సావకాశ మెంతమాత్రము కలుగదు.

పైన నుదహరింపబడిన నాల్గువిధములగు పుంబిందువులకును బ్రత్యేక ప్రత్యేకముగా నాల్గువిధములగు స్త్రీబిందువులతో సంసర్గము కలుగటచే కలుగు మిశ్రమబిందువుల స్వరూపమునుబట్టి జాతి విభాగమేర్పడుచున్నది. సవర్ణ స్త్రీ పుంబిందు సంబంధముచే నుత్తమవర్ణములగు బ్రాహ్మణ, క్షత్రియ, వైశ్య, శూద్రజాతులును, అసవర్ణ స్త్రీ పుంబిందు సంబంధముచే, ననులోమ విలోమాది జాతులును బుట్టుచున్నవి. స్త్రీ పుంబిందు సంబంధంబైన స్త్రీ పురుషుల సమావేశముచే బుట్టు లోహిత

శుక్లబిందు సంసర్గమనిదీని యభిప్రాయము. ఉత్తమవర్ణము లందును, అనులోమ విలోమ జాతులందును దెలియవచ్చెడి మిశ్రమబిందువుల స్వరూపము లొకేతీరున నుండక బహుభంగుల నొప్పుచుండును. దానంజేసి మానవకోటియందు కానవచ్చెడి దేహములు కరచరణాద్యవయవములచే సామాన్యముగ నొకే తీరున గన్పట్టుచున్నను, వారితత్త్వమున యెక్కువ వైషమ్యము గనిపించుచుండును. అట్టి వైషమ్యముచేతనే మానవజాతి యందలి, శృతి స్మృతి సదాచారసిద్ధిబగు, జాతి విభాగము గలుగుచున్నది.

శ్లో॥ సమాం కర్మాణి లిపంతి నమే కర్మఫలేస్పృహా,

ఇతిమాం యోఽభిజానాతి కర్మభిర్న సబన్ధతే॥ (4 అ-14).

చాతుర్వర్ణ్య సృష్టికి తాను గర్తయైనప్పటికి, కర్మత్వ భారము తనకు లేకుండుటకు, సృష్టియను కర్మయొక్క ఫలము నందు స్పృహలేకపోవుటయే కారణమని చెప్పబడుచున్నది. మహత్తరముగా దోచు నీ సృష్టికర్మను జేసినను ఆకర్మయొక్క గుణదోషములు పరమాత్మనంటనేరవని తెలియవచ్చుచున్నది. అందులకు కారణమేమన పరమాత్మయొక్క నిరంజన జ్ఞాన స్వరూపమేయని తెలియవలెను. పరమాత్మ నిట్టి నిరంజన జ్ఞానస్వరూపుడని తెలిసికొనినవాడుగూడ కర్మలచే బంధింపబడ డని చెప్పబడుచున్నది. ఎవ్వడైనను పరమాత్మయొక్క స్వరూ పము నిరంజన జ్ఞానస్వరూపమని తెలిసికొనినచో, వాడు కర్మ లచే బంధింపబడడు. శ్రీకృష్ణస్వరూపము తెలిసికొనినచో జీవునకు ప్రయోజన మెట్లు కలుగును? జీవస్వరూపమే శ్రీకృష్ణ స్వరూపమైనచో, కావలసినంత ప్రయోజనము కలిగితీరును.

శ్రీకృష్ణస్వరూపజ్ఞానముచే బ్రతివానికి బంధము తొలుగునని చెప్పబడుటచే బరమార్థమున ప్రతివాడును శ్రీకృష్ణుడేయై యుండవలయును. అట్టికారణమువల్ల పైన తెల్పిన గీతానమున జీవేశ్వర అభేదము నుపదేశించబడినట్లు తెలియునది. కర్మలు పరమాత్మనంటవు. కర్మసిద్ధియందు పరమాత్మ కానక్తిలేదు. ఈవిధముగా పరమాత్మను తెలిసికొనిన జ్ఞానిని కర్మఫలములు బంధించవు.

మోక్షాన క్తులగువారు సర్వకాలములందును కర్మ త్యాగిమానమును, ఫలానక్తియును తమకులేవని యెఱిగి కర్మలు జేసిరి. కనుక పూర్వులు పరంపరగా కర్మలుచేసిన విధమున అందరు కర్మలు చేయవలయును.

ఆత్మజ్ఞానము లేనివాడైనచో అంతఃకరణ శుద్ధికొర కును జ్ఞాని అయినచో లోక సంగ్రహము కొఱకును జనకాదుల వలె కర్మలను చేయవలయును.

శ్లో॥ కింకర్మ కిమకర్మేతి కవయోఽప్యత్ర మోహితాః,

తత్తేకర్మ ప్రవక్ష్యామి యత్ క్షాత్వా మోక్ష్యసేఽశుభాత్॥ (4 అ 16)

కర్మ యెట్టిది? అకర్మ యెట్టిది? కర్మల తారతమ్యతను గురించి బుద్ధిమంతులుకూడ సమ్మోహమును జెందిరి. కనుక కర్మతత్త్వమును పూర్తిగా విమర్శించటమైనది.

కర్మాకర్మల విభాగమును తెలిసికొని శుభాశుభరూప మగు సంసారమునుండి విముక్తిజెందుమార్గమును తెలిసికొన వలయును.

శాస్త్ర చోదితములగు విహిత ప్రతిష్ఠకర్మలను

గూర్చియు, నైష్కర్మ్యరూపమగు అకర్మనుగూర్చియు, సందేహ నివృత్తియగునట్లు దెలిసికొనవలయును.

కర్మయనగా నామరూపాత్మకమగు సకల ప్రపంచము. అకర్మయనగా తద్భిన్నమును, నిర్వికారమును, జ్ఞానమాత్రమును అగు ఆత్మస్వరూపము. సూక్ష్మముగా దెలిసిన నీకర్మశబ్దముచే దేహేంద్రియ మనోబుద్ధులు గ్రాహ్యమగుచున్నవి. అందువలన కర్మశబ్దమునకు దేహేంద్రియ మనోబుద్ధులతోగూడిన నామ రూప ప్రపంచమంతయునని శాస్త్రదృష్టిచే గ్రాహ్యము. ఇట్టి కర్మలయం దకర్మయన, చిన్మాత్రమును నిర్వికారమును అగు ఆత్మను దెలిసికొనుట. అనగా కర్మ, అకర్మ నధిష్టానముగా గలిగి, రజ్జుసర్పభ్రాంతి రీతిగా మిథ్యారూపకమని గ్రహించ వలయును. అకర్మయందు కర్మను దెలిసికొనుట యవసరము. అకర్మయన నిర్వాప్తపారము. నిర్వాప్తపారముగూడ మనస్సు యొక్క అవస్థావిశేషమువలన వ్యాచారిమగుచున్నది దేహేంద్రియ మనోబుద్ధులయొక్క నిశ్చలరూపమగు అకర్మను స్వ స్వరూప వ్యతిరిక్తమగు కర్మగా దెలిసికొనుటయే కర్మయందు అకర్మను దెలిసికొనుటయని గ్రహించవలెను. తాను చలించుచున్నాననియు చలించుట లేదనియు అనుకొనుట అజ్ఞానవిలసి తమేయని గ్రహించుట, అకర్మయందు కర్మను గ్రహించుట యగును. దేహేంద్రియ మనోబుద్ధ్యాది ప్రపంచముయొక్క మిథ్యాత్వమును ఆత్మయొక్క స్వరూపమును దెలిసికొనిన విద్వాంసులే జ్ఞానులని తెలియవలెను. సకల భూతములకును నిద్రావస్త, యోగికి జాగ్రదవస్థయు, సర్వభూతముల జాగ్రదవస్థ తత్త్వదర్శియైన జ్ఞానికి నిద్రావస్థయు నగుచున్నది.

ఎవని కర్మలు కామసంకల్ప ప్రేరితములు కాకుండునో, మరియు జ్ఞానాగ్ని చేత దహింపబడునో అట్టివానిని జ్ఞానిగా తెలియవలెను. ఎవరు నిత్య తృప్తులై నిరాశ్రయులై కర్మలను ఫలాసక్తిలేక ఆచరించెదరో, అట్టివారు కర్మలను చేసినను కర్మలను చేయుట లేదనియే గ్రహించవలెను.

దేహేంద్రియాదులను స్వాధీనమందుంచుకొని, యెట్టి ఆశలు లేనివాడై దేహయాత్రనిమిత్తమై కర్మలనుజేసినను అట్టివాడు పాపమును పొందడు.

అహంభావముతోగూడిన కర్మ మెంత సాత్త్వికమైనను బంధహేతువగును. (ద్వందములను జయించి సమత్వబుద్ధిగలవారు యెట్టి కర్మలను చేసినను బంధితులుగారు.)

మనస్సును ఆత్మజ్ఞానపరముజేసి నిస్సంగుడై యజ్ఞము కొరకు ఆచరించు కర్మ బంధకరముగాక, పూర్ణముగ నశించుచున్నది. యజ్ఞము, హవిస్సు, హోమాగ్ని, అర్పణము, బ్రహ్మేయని తెలియువాడు బ్రహ్మకర్మయను సమాధియందు నిలిచి బ్రహ్మమునే పొందగలడు. కర్మకాండయందు సూచితములైన ద్వాదశయజ్ఞములు, జ్ఞానకాండయందు ఆత్మయజ్ఞములో పరిసమాప్తి పొందుచున్నవని స్పష్టముగా తెలియవలెను. కనుక కర్మయజ్ఞములకన్న జ్ఞానయజ్ఞము శ్రేయోదాయకమని తెలియనగును. ఈ అధ్యాయమందు తెల్పిన వివిధ యజ్ఞముల ఫలితమును గుర్తెరిగినపిదప జ్ఞానదాయకమగు యజ్ఞము నాచరించుటయే మానవుని కర్తవ్యమని తెలియవచ్చుచున్నది. కొందఱు మానవులు ప్రాణాయామమునం దాసక్తిగలవారై సుషుమ్న నాడియందు ప్రాణాపానములను లయముచేయుచు

ప్రాణాయామయజ్ఞమును చేయుదురు. మఱికొందరు ఆహార నియమములుగలవారై ప్రాణమునాత్మచైతన్యమునందుహోమము చేయుదురు. ఇట్టివారందరును యజ్ఞధర్మము నెఱింగినవారై తన్మూలమున పాపరహితులగుచున్నారు.

యజ్ఞశ్రేష్ఠమైన అమృతమును భుజించెడివారు బ్రహ్మమును బడయుదురు. యజ్ఞకర్మచేయని వారలకు ఇహపరములు లేవు.

పైనచెప్పినరీతిగా బ్రహ్మముఖమునుండి తెల్పబడిన పలు విధములైన యజ్ఞములు ఒకవిధమగు కర్మ సంబంధముకలిగి యున్నవి. కాన కర్తవ్యభావమును తెలిసికొని మోక్షమును పొందగలగు. ప్రజాపతి ప్రజలనుయజ్ఞములతోకూడసృజించి వారి కిటులచెప్పెను. “మీరు యజ్ఞములవలన వృద్ధిని బొందుడు. మీకవి కొరికలనిచ్చును.” శి అ 11.

యజ్ఞములు ఇంద్రియములను సంభావించునపుడు కామ్యములు సిద్ధించును, బంధము లేర్పడును. ఇంద్రియాధి దేవతలను సంభావించినపుడు ఆత్మపరములై మోక్షముగలుగును. శి అ. 12

జగచ్చక్రమునందు బ్రహ్మాద్భవమైన యజ్ఞకర్మలు ఇహపరములకు సాధనములు. స్వోపభోగపరమైన కర్మలు దుఃఖహేతువులును, ఆత్మయోగపరములైన కర్మలు ముక్తికి హేతువులు నగుచున్నవి. యోగము కర్మయోగమై, కర్మయోగము నిష్ఠామకర్మయోగమై, ఆత్మయోగపరమైనపుడు పూర్ణయోగపరిణామమును బొందుచున్నది.

ఓ అర్జునా ! ద్రవ్యసాధనముచే చేయబడెడు యజ్ఞముల కంటె జ్ఞానయజ్ఞము శ్రేష్ఠమైనది సమస్తకర్మమునకును జ్ఞానము

పరమార్థము. కర్మయోగమునకు పరమార్థము బ్రహ్మవిద్య. బ్రహ్మోద్భవమైన కర్మ బ్రహ్మమునందు (పూర్ణజ్ఞానమునందు) పరిసమాప్తిని పొందుచున్నది. ఆత్మజ్ఞానమును బ్రహ్మజ్ఞాలైన వారలనుండి తెలిసికొనుము. ఆత్మపరత్వము, ఆత్మజిజ్ఞాస ఆత్మార్పణము జ్ఞానయోగనాథసములు. అభిమానా హంకారములను విడిచి శ్రద్ధావంతులై జ్ఞానులైన తత్త్వజ్ఞులవల్ల జ్ఞానోపదేశమును బడయవలయును. ఓ అర్జునా! ఏది మోహమును నిర్మూలించునో, దేనివలన సకల భూతములను నీయందును, సర్వాంతర్యామినగు నాయందును చూడగలవో అదియే జ్ఞానమని జెలియవలెను. పరమసాపులుసైతము వారి పాపమునంతను జ్ఞానమనెడి నావచేత దాటగలరు. మండుచున్న అగ్ని కట్టెల నేరీతిగా భస్మము చేయునో ఆరీతిగా జ్ఞానమను అగ్ని, సమస్త కర్మలను సమిధలవలె భస్మముచేయును. జ్ఞానముతో సమానముగ పవిత్రమైనది వేటొకటి ఈ లోకమునందు లేదు. ఆజ్ఞానమును స్వయముగ నాత్మయోగమువలన సిద్ధి పొందినవాడు, కాలక్రమమున పరమాత్మనైన నాయందు చేరుచున్నాడు.

శ్రద్ధగలవాడును జ్ఞానమునం దాసక్తిగలవాడును ఇంద్రియనిగ్రహముగలవాడును జ్ఞానమును పొందుచున్నాడు. జ్ఞానము గలిగినవెంటనే మోక్షమును బడయును. ఎవరు సంశయాత్ములై, జ్ఞానరహితులై, శ్రద్ధలేనివారై యుందురో అట్టి వారికి ఇహపరములేకాక సామాన్య సౌఖ్యముకూడలేదు.

ఓ అర్జునా! యోగముచేత విడువబడిన కర్మలును, జ్ఞానముచేత విడువబడిన సంశయములను గల ఆత్మయోగిని

కర్మలు బంధింపవు. కావున నీ హృదయమునం దజ్ఞానమువలన గలిగిన సంశయమును జ్ఞానమనెడికత్తితో తెగగొట్టి యోగ స్థుడవై స్వధర్మమును నిర్వహింపుము.

సా రా ం శ ము

వైదికజ్ఞాన పరిణామమునందు వేదాంతవిజ్ఞానము పరిపూర్ణమై యలరారుచున్నది. కర్మపరమైన వైదికవిజ్ఞానము యజ్ఞరూపమున బ్రహ్మపరమై, జ్ఞానయోగ పరిణామమును పొందుచున్నది. అనంతములైన కర్మలనంతములైన యజ్ఞ పరిణామమును బొందుచున్నవి. దేహక్షేత్రములు ధర్మక్షేత్ర పరిణామమును పొందుట కనంతములైన యజ్ఞములు విధింప బడినవి. ధర్మార్థకామమోక్షములకు మూలాధారమైన దేహ రక్షణ, పోషణముల కనంతములైన శాహ్మయజ్ఞములు విధింప బడినవి. క్షేత్రాధారములైన పంచభూతములు, పంచతన్మాత్రలు, జ్ఞానేంద్రియములు, కర్మేంద్రియములు, మనోబుద్ధి చిత్తా హంకారములు, ప్రకృతియందు వినిమయ విన్యాసరూపమున వైదిక మతమునం దనంతములైన, యజ్ఞపరిణామమును పొందుచున్నవి. నిత్యమైన ఆత్మతత్వ సిద్ధికి సకలకర్మలను, యజ్ఞ సంస్కారమును పొందవలెను. కర్మపరమైన ప్రవృత్తిమార్గము జ్ఞానపరమైన నివృత్తిమార్గమునందు యజ్ఞరూపమున పరిసమాప్తి పొందుచున్నది.

కర్మజములును, సాపేక్షములును, ప్రకృతిపరములైన, స్థూలసూక్ష్మభూతయజ్ఞములు, శోత్రత్వకృత్కుర్బిహ్వాఘ్రాణ యజ్ఞములు, కర్మేంద్రియయజ్ఞములు, ప్రాణాయామ స్వాధ్యాయ యజ్ఞములు, దేవయజ్ఞములు, నిరపేక్షమైన ఆత్మయోగ పర

జామమును పొందుచున్నది. దేహధారులకు అకర్మ స్థితి అశక్యము. అకర్మ శరీరయాత్రకును అప్రసిద్ధము. అయజ్ఞాన కిహలోకమే ప్రసిద్ధముగా నవుడు, పరలోక మనలే లేదు. అజ్ఞాన సంజాతమైన సంశయములుపోయి జ్ఞానయోగసిద్ధిగలుగుటకు యోగము కీలకము. యోగమనగా కర్మయోగము. కర్మయోగమాత్రమే జ్ఞానయోగము నందు పూర్ణ యోగపరిణామమును పొందగలవిధమును కర్మసన్నాసయోగము ప్రతిపాదించుచున్నది.

శ్లో॥ తస్మా దజ్ఞాన సంభూతం కృత్ స్థం జ్ఞానాసినాత్మనః

చిత్త్వైవం సంశయం యోగ మాతిస్తో త్తిష్ఠ భారత॥ 4 అ. 42



పంచమోధ్యాయము

కర్మ సన్న్యాసయోగము

జ్ఞానయోగపరమైన నాల్గవ అధ్యాయము “యోగ మాత్సిప్త ఉత్తిప్త” అను ఆదేశములతో నంతమును పొందు చున్నది. గీతాప్రయోజనము బ్రహ్మ విద్యోపదేశము. ఈ యుపదేశము శ్రీకృష్ణార్జున సంవాదరూపమున పరిపరి విధముల పరిస్ఫుటము చేయుటయే గీతాశాస్త్రమునకు ప్రయోజనము. జ్ఞాన యోగాధ్యాయమునందు యోగిని కర్మలు బంధింపవని తెలుపబడినది. భగవత్పరమగు కర్మచేయుటయే జ్ఞానసాధనము, యోగసాధనము, పురుషార్థము, పరమార్థము.

జ్ఞాన యోగాధ్యాయము “సన్న్యాస యోగమును” “కర్మయోగమును” మోక్షసాధనములుగ నుపదేశించుచున్నది. ఆత్మనిష్ఠుల కీ రెండు యోగములందును భేదము కనబడక పోయినను సాధకులైన జిజ్ఞాసువులకు సంశయము కలుగును. ఆ సంశయమును నివారించుటకై కర్మ సన్న్యాస యోగాధ్యాయమునందు పూర్ణయోగతత్త్వము తిరిగి బోధింపబడుచున్నది. సామాన్యబుద్ధిగల పార్థుడు కర్మసన్న్యాసయోగము యొక్క పరమార్థమును దెలిసికొననిచో మోహముపోదు. కర్మయోగాధ్యాయమునందు సకలభూతములును కర్మప్రవృత్తి యందు లగ్నమగుచున్నవిధము తెలుపబడినది. దేహధారులకు కొంతవరకు సాధ్యమయినది ఫలత్యాగము. అసాధ్యమైనది కర్మత్యాగము. కామ్య కర్మలను విడుచుటయే సన్న్యాస

మనియును, పాపనకరములయిన “యజ్ఞదాన తపః కర్మలను” విడువక చేయనలయుననియును ౧౮ వ అధ్యాయమునందు తెలుపబడినది. “ఆత్మ సంయమ యోగమునందు” ఫలా సేక్షను విడిచి నియత కర్మలను చేయు “సన్న్యాసమును” “యోగ”మనియును, అక్రియత్వమును, నిరగ్నిత్వమును యోగము గావనియును తెలుపబడినది. దేహయాత్ర కొఱకును, ఆత్మశుద్ధికొఱకును యజ్ఞార్చముగ సంగమమును, ఫలమును విడిచి, కర్మలను జేయుటయే కర్మసన్న్యాసము. నిస్సంగులైన ఆత్మయోగులు దేహేంద్రియ మనోబుద్ధులచేత ఆత్మశుద్ధికొఱకు కర్మలను జేయుచున్నను బాధకరముకాదు. కర్మయోగదృష్టితో ధర్మక్షేత్రమైన దేహక్షేత్రమునందు లోకక్షేమకరమగు కర్మలు చేసి, జీవన్ముక్తులుకాగల విధమీ యధ్యాయమునందు తెలుపబడుచున్నది.

దేహక్షేత్రమునందు, ఆజ్ఞాచక్రస్థానమైన భూమధ్యప్రదేశము జ్ఞానస్థానము. ఈ జ్ఞానస్థానమునందు సూర్యచంద్రనాడులను, పురుష ప్రకృతులను, భావరూపములను, జ్ఞానకర్మలను సాంఖ్యయోగములను, పరమాత్మ ప్రత్యగాత్మలను, సుషుమ్నా క్షుఞ్చమున నియమించి యోగి, ద్వంద్వాతీతుడై, శాంతిని, పొందుచున్నాడు. ఈ స్థితియే పూర్ణయోగము. అభ్యాస వైరాగ్యములచేత సర్వసమత్వబుద్ధిగలిగి పూర్ణయోగమును పొందగలవిధ, మాత్రసంయమ యోగమునందు వివరింపబడినది.

కర్మయోగము సకలకర్మలు బ్రహ్మాద్భవమనియును, కర్మసన్న్యాసయోగము కర్మజములైన యజ్ఞములందు బ్రహ్మము ప్రతిష్ఠితమనియును, జ్ఞానయోగము సకలకర్మలను

జ్ఞానమునందు పరిసమాప్తిని పొందుననియును, జ్ఞానము స్వానుభవ లబ్ధమైన ఆత్మయందు గలుగుననియును ప్రతిపాదించబడినది. ఆత్మ సంయమయోగము, అనేకములును, అనిత్యములును, సాపేక్షములును అయిన యజ్ఞములు, ఏకమును, సత్యమును, నిరపేక్షమును అయిన ఆత్మయోగమునందు (బ్రహ్మమందు) పరిసమాప్తిని పొందుచున్న విధమును వివరించుచున్నది.

శ్లో॥ “సన్న్యాసః కర్మయోగశ్చ నిశ్చేయస కిరావు భౌ,

తయోస్తు కర్మసన్న్యాసా త్కర్మయోగో విశిష్యతే॥౪ అ. 2

కర్మసన్న్యాసముకన్న కర్మయోగమే శ్రేష్ఠమని శ్రీకృష్ణ పరమాత్మ బోధార్థమై యున్నది. పైన చెప్పబడిన శంకా, సమాధానములు రెండును సిస్సం దేహముగను స్పృష్టముగను యున్నవి. మొదటిపాదముననున్న శ్రేయశ్శబ్దమునకు వ్యాకరణానుసారముగ అధికప్రశస్తము అనగా మిక్కిలి మంచియని అర్థము కాన, రెండు మార్గములందును గల తారతమ్యవిషయమై, అర్జునుడడిగిన ప్రశ్నకు “కర్మయోగో విశిష్యతే” కర్మయోగము గొప్పదని చెప్పబడినది. ఐనను యీ సిద్ధాంతము జ్ఞానముకలిగిన పిదప సర్వకర్మలను బొత్తిగ వదిలివేయవలయునను సాంఖ్య మార్గమున, స్పృష్టము కానందున, స్పృష్టముగ దెలియుచున్న యీ ప్రశ్నోత్తరములకు అనేకులు అనేకార్థములుచెప్పి గందరగోళము చేసిరి. ఉద్దేశించబడిన ప్రయోజనము కలుగకపోవుట వలన “విశిష్యతే” యోగ్యత, లేక మహత్వము, విశేషము, అను పదముచే భగవంతుడు కర్మయోగమును స్తుతిచేసెను. కాన నది యధార్థ దృష్టిగ స్వీకరించవలెను.

జ్ఞానము కలిగిన పిదప కర్మలు అక్కరలేదని భగవంతుని యభిప్రాయమైనచో, ఈ రెంటిలో సన్న్యాసమే “క్రేష్టమసి” అట్లునకు భగవంతుడు చెప్పలేడా? కాని అట్లుచేయక “కర్మలు చేయుటయు. కర్మలను వదలివేయుటయు అను నీ రెండుమార్గములును మోక్షప్రదములే”యని చెప్పెను. పిదప ‘తు’ అనగా ‘కాని’ అనుపదమును వ్రాయొగించి, “తయోః” అనగా నీ రెండుమార్గములలో కర్మను వదలు మార్గముకంటె, కర్మ చేయుటయును నదే మిక్కిలి ప్రశస్తము, (క్రేష్టము) అని భగవంతుడు నిస్సందేహముగ విధించెను. అట్లు విధించి యుండుటచే, సాధనావస్థయందు, జ్ఞాన ప్రాప్త్యర్థమై చేయదగిన నిష్కామకర్మలే, పిదప సిద్ధావస్థయందు సైతము, లోక సంగ్రహార్థమై, జ్ఞాని యామరణాంతము కర్తవ్యములను తలంపుతో నాచరించవలయునన్న మతమే భగవంతున కిష్టమని పూర్ణముగ స్థిరమగుచున్నది.

గీతయందలి మూడవ అధ్యాయమున నీ విషయనే చెప్పబడినది. (3-2) అచ్చో సైతము ‘విశిష్యతే’ అను పదమే వ్రుపయోగింపబడినది. తర్వాత శ్లోకమున (3-౮) “అకర్మకంటె కర్మయే క్రేష్ట”మని మరల స్పష్టముగా చెప్పబడినది.

ఉపనిషత్తులలో ననేక స్థలములందు, (బృర-౪-౨౨) జ్ఞానులు, లోకేషణ, పుత్రేష్ణణాదులకు, లోనుకాక బిక్షుమెత్తుకొనుచు తిరుగుచున్నారని చెప్పబడినదనుమాట నిజమే. కాని జ్ఞానము కలిగిన తర్వాత ఇదే మార్గమనియు, మఱియొక మార్గము లేదనియు ఉపనిషత్తులలో చెప్పబడలేదు. కనుక వైచేప్పబడిన ఉపనిషద్వాక్యములతో మాత్రమే గీతల కేక

వాక్యత చేయుట యుక్తముకాదు. ఉపనిషత్తులందు చెప్పబడిన సన్న్యాసమార్గము మోక్షప్రదముకాదని గీతలు చెప్పుట లేదు. కాన కర్మ సన్న్యాసములను నీ రెండుమార్గములును మోక్షప్రదములైనను (అనగా మోక్షదృష్టిచే రెండింటియొక్క ఫల మొక్కటియే యైనను) జగత్తుయొక్క వ్యవహారమును విచారించుచు, జ్ఞానముకలిగిన తర్వాత సైతము సిష్కామ బుద్ధిగో కర్మలు చేయుచుండవలయునను మార్గమే మిక్కిలి ప్రశస్తమని తెలియచేయబడినది. గీతకు టీక వ్రాసిని వ్యాఖ్యాతలనేకులు ఈ పై వ్యాఖ్యానము నొప్పుకొనరు. వారి సిద్ధాంతములు కర్మయోగమును, గౌణముగా తెల్పుచున్నవి. కాని, వారి వ్యాఖ్యానము సరియైనదికాదని నా సిద్ధాంతము. ఆత్మవేత్తకు, జ్ఞాననిష్ఠ నుపదేశించు తలంపుగో కృష్ణపరమాత్మ సర్వకర్మసన్న్యాసమును చెప్పినాడు. ఈ యుపదేశము అజ్ఞానకు కాదు. కావున కర్మానుష్ఠాన. కర్మసన్న్యాసములు భిన్నాధికారులవిషయమైయుండ ఆ రెంటిలో శ్రేష్ఠతర మేదియని అర్జునుడు వేసిన ప్రశ్న అసందర్భపు ప్రశ్నయని సన్న్యాసమార్గీయుల అభిప్రాయము. ఆత్మజ్ఞానములేని అర్జునునకు కర్మయోగమును, ఆత్మజ్ఞానులైనవారికి సన్న్యాసమును సాధనమని సన్న్యాసమార్గీయుల అభిప్రాయము.

వైదికమత పరిణామమునందు వర్ణాశ్రమ ధర్మములు విచిత్ర ధర్మపరిణామములు. ఆశ్రమస్వీకారము త్యాగధర్మాధ్యాయమునందు మనోహరమైన ఘట్టము. జననమునుండియును దేహేంద్రియాదుల కభ్యాసమైన సంసారసౌఖ్యములను, భాగ్యభోగములను, విషయారాధనమును విసర్జించి సన్న్యాస

మును స్వీకరించుట యసాధ్యవిషయము. సర్వసంగపరిత్యాగము చేసిన వ్యాసుడు, శుకుడు, గౌతమబుద్ధుడు, శంకర, రామానుజాదులు మొదలయిన మహానుభావులు పూజావీరముల నధిష్ఠించి సన్న్యాసమునకు ప్రజాహృదయమునం దపారమైన గౌరవ ప్రతిష్ఠలను కలుగజేసిరి. సన్న్యాసము వర్తమానకాలమునందు సమ్మోహమును కలుగజేయుచున్నది. సన్న్యాసమునకు పరమార్థ మంతర్ధానమై, బాహ్యచిహ్నములు మాత్రము శేషించియున్నవి. సన్న్యాసము కామ్యకర్మల న్యాసమున కేర్పడినను, సంసార త్యాగము, ముండన కాషాయాంబరములు, భిక్షాటనము మాత్రము శేషించి యున్నవి.

భగవద్గీత “సన్న్యాస, యోగములకు” శ్రీకృష్ణార్జున సంవాదరూపమున యధార్థమైనసాసమును నిగూహించుటకు ప్రయత్నించినది. యోగీశ్వరుడైన శ్రీకృష్ణుడు ధనుర్ధరుడైన పాంధుని, ఘోరమైన మహాభారతయుద్ధమునందు, గీతోపదేశ సాధనమువలన ప్రవర్తింపజేయుచున్నాడు.

హిందూ సమాజమునందు సన్న్యాసాశ్రమము పట్లగల గౌరవ మపారము. సన్న్యాసమార్గీయులు ప్రస్థానత్రయము మీదను - భగవద్గీతాశాస్త్రముమీదను వ్రాసిన వ్యాఖ్యానములు, సన్న్యాసగౌరవమును బలపరుచుటయేగాక, సన్న్యాసమునకు సంకుచితార్థమును ప్రతిపాదించినవి. భగవద్గీత “సన్న్యాసము, కర్మయోగములం” దేది శ్రేయస్కరమని ప్రతిపాదించినది, నిర్ణయించినది, తెలుసుకొనుట కీ శ్లోకము ప్రమాణముగ నున్నది.

శ్లో॥ సన్న్యాసః కర్మయోగశ్చ నిశ్చేయః కరావళౌ,

తయోస్తు కిన్మ సంన్యాసాత్, కర్మయోగో విశిష్యతే-5 అ 2

సన్న్యాసమాగ్నియుల వ్యాఖ్యసంకుచితమని తెలుపుటకు, కర్మయోగపరమగు తిలకు మహాశయుని వ్యాఖ్యానము, సవిస్తరముగ పైన నుదహరించబడినది. పాఠకులు కర్మయోగ సాంఖ్యయోగ పరమార్థములను గ్రహించి గీతా ప్రయోజనమును, జీవిత పరమార్థమును సాధింతురుగాత !

ప్రవృత్తి నివృత్తి మార్గములు, సాపేక్షములు. దేహధారులకు పూర్ణమైన ప్రవృత్తిస్థితియును, పూర్ణమైన నివృత్తిస్థితియును దుర్లభము. కర్మయోగ సంసిద్ధిలేక జ్ఞానయోగమును, జ్ఞానయోగసంసిద్ధిలేక కర్మయోగమును సాధించుట అనాధ్యము. సంసారమును పరిత్యజించి సన్న్యాసమును స్వీకరించినను, జీవయాత్రకు కర్మలవసరము. షోడశకర్మలను పరిత్యజించిన మాత్రమున కర్మసన్న్యాస సిద్ధిగలుగదు. ప్రాణమున్నంతవరకును అకర్మత్వ మసంభవము. కర్మ ఫలత్వాగమునందే సన్న్యాస సిద్ధిసాధ్యము. ఈస్థితి సన్న్యాసమునకును, కర్మయోగమునకును సమానము. కాని రెండు యోగములందును, కర్మయోగధర్మము సన్న్యాసులకుకూడ అవసరమనియు, విశేషవ్యాపకముగలదనియు, ప్రత్యవాయము లేనిదనియు, కాన విశేషమైయున్నదనియు తెల్పబడినది. భిన్నాభి కాదులకుభిన్నములైన రెండు ధర్మములు, నిరూపింపబడినవనుటకు గీతాశాస్త్రమునం దాధారములులేవు. సాపేక్షములై అన్యోన్యాధారములైన రెండుయోగములు, నిరపేక్షమైన ఆత్మజ్ఞానమునందు సంసిద్ధిని పొందుచున్నవి.

శ్లో॥ క్షేయస్సనిత్యసన్నాస్యినీ యోనర్జ్వలిన కాంక్షతి

నిర్ద్వంద్వోహి మహాబాహో సుఖబంధాత్ ప్రముచ్యతే॥ 5 అ. 8

ఎవడు సుఖదుఃఖములను తత్సాధనములను కోరడో, ఎవనిని ద్వేషింపడో, వాడు కర్మముల నాచరించుచున్నను, నిత్య సన్నాస్యియగును. రాగద్వేషాదిద్వంద్వములు లేనివాడు ద్వంద్వజన్యముగు, సంసారమునుండి సులభముగా విడువబడును.

సా రాంశము

కర్మసన్నాస్య స యోగాధ్యాయము సాంఖ్య కర్మజ్ఞాన యోగాధ్యాయములలో వివరించినవిధమున కర్మయోగ విశేషమును “తయోస్తుకర్మసన్నాస్యనాత్ కర్మయోగో విశిష్టతే” అని ప్రస్తుతించినది. కర్మయోగియైన అట్టనకు కర్మయోగవిషయమున కలిగిన సంశయము పోవుట కాత్మజ్ఞాన మననరమగుచున్నది. ఆత్మజ్ఞానమునకు యోగము పరమార్థ సాధనము. రెండవ అధ్యాయము సాంఖ్యయోగాధ్యాయము. దేహ మనిత్యమనియును, దేహినిత్యుడనియును, అనిత్యమైన దేహనాశనమునకు దుఃఖించుట నిరర్థకమనియును, నిత్యమైన ఆత్మజ్ఞానమునకు యోగముసాధనమనియును బోధించినది. మూడవ అధ్యాయము కర్మ యోగాధ్యాయము. నిత్యమైన ఆత్మజ్ఞానమునకువలె దేహభారణమునకును కర్మయోగావసరము యిందు వివరించబడినది. నాల్గవ అధ్యాయము జ్ఞాన యోగాధ్యాయము. బ్రహ్మవిద్యకుహృదయమైన ఆత్మజ్ఞానము స్వానుభవసిద్ధమైన యోగసంసిద్ధికి సాధనమని ప్రతిపాదించబడినది. ఐదవ అధ్యాయము, కర్మ సన్నాస్యసయోగము కర్మఫలమును, కామ్యకర్మలను విడుచుట కర్మసన్నాస్యసమని

యును, బ్రహ్మనిర్వాణమునకు అదిసాధనమనియును, కర్మలను విడుచుట అందుకు సాధనముగాదనియును, ప్రస్తుతించినది.

ఆత్మను బాహ్యవిషయారాధనమునుండి అంతర్ముఖము చేయుటయోగము. ఆత్మయోగము సకల పదార్థములందును, ఆత్మసందర్శనమునకు సాధనముగనున్నది. సర్వత్ర ఆత్మను, సర్వమును ఆత్మయందును సందర్శించుట ఆత్మయోగము. ఆత్మయోగి యజ్ఞదాన తపఃఫలములకు భోక్తయై, బ్రహ్మవిద్యాభిక్తయై, శాంతిని పొందగలవిధమును కర్మసన్న్యాస యోగాధ్యాయము వివరించుచున్నది.

వైదిక విజ్ఞానమునకు పరమార్థము బ్రహ్మవిద్య. బ్రహ్మవిద్యకు పరమార్థ మాత్మయోగము. ఆత్మయోగము “తత్త్వమసి” అను మహావాక్యమునందు పరిపూర్ణ తిను బొందుచున్నది. పూర్ణయోగము “సర్వంఖల్విదంబ్రహ్మ” “సోఽహంబ్రహ్మస్మి” అను పరమార్థము నాత్మయోగ నాధనవలన సీరూపించుచున్నది. మొదటి ఐదు అధ్యాయములును ప్రతిపాదించిన కర్మయోగము నాత్మసంయమ యోగాధ్యాయము తిరిగి వివరించుచున్నది.



షష్ఠోధ్యాయము

ఆత్మసంయమయోగము

ఈ అధ్యాయముతో గీతాశాస్త్రమందు ప్రథమకాండ, ఒకవిధముగ సంతమగుచున్నది. గతించిన అయిదు అధ్యాయములందు జ్ఞానయోగము, కర్మయోగము మోక్షసాధనము లని తెలుపబడినది. వైదికమతానుగుణ్యముగ సన్న్యాసము జ్ఞానయోగమునకు సాధనమని ప్రతిపాదించబడినది. వేదచోదితమైన సన్న్యాసము జ్ఞానయోగమునకు లక్ష్యముగ బరిణమించినది. ఈ క్లిష్ట సన్న్యాసమును విస్పష్టముచేయుట గీతాశాస్త్రమునకు ప్రయోజనము. ఈ అధ్యాయము మొదటి శ్లోకమందే సన్న్యాస లక్ష్య ప్రయోజనము విశదీకరించబడినది. యోగి అనగా, కర్మఫలము నాశ్రయింపక నియతకర్మానుష్ఠానము చేయువాడు. అగ్నిహోత్రమును, కర్మలను విడిచినవాడు మాత్రమే సన్న్యాసికాడు—ఈ పరమార్థమునే యీ అధ్యాయమున వివరింపబడిన ఆత్మసంయమ యోగము విస్పష్టముచేయుచున్నది. ఆత్మతత్వమును గ్రహించుట గీతాశాస్త్రరహస్యమును గ్రహించుటకు సాధనమని తెలియవలెను.

మన దేహేంద్రియములకును అంతఃకరణమునకును పరమాత్మకును, ఆత్మపదమువయోగింపబడుచున్నది. దేహాత్మ భేదమును తెలుసుకొని ఆత్మజ్ఞానము నారూఢము చేయుట, బ్రహ్మవిద్యావ్యాప్తికిని గీతాశాస్త్రమునకును ప్రయోజనము. బ్రహ్మ

విద్యాపరమగు ఆత్మయోగమును పూర్ణయోగ రూపమున గీతాశాస్త్రము బోధించుచున్నది. సాధకుల సంశయములను నివారించుటకు ఆత్మసంయమ యోగరూపమున పూర్ణయోగ స్వభావమును గీతాశాస్త్రము దెలుపుచున్నది. ఆత్మసంయమ యోగాధ్యాయము ఆత్మధ్యానయోగమని తెలుసుకొన బడుచున్నది. ఈ అధ్యాయమున ఆత్మధ్యానము జేసెడి విధములుగూడ గలవు.

అహమితీయ ప్రతీయ మానత్వమువలన అర్జునుడు, రణ రంగమునందు స్వకర్మానుష్ఠానమును విస్మరించి అకర్మత్వమును బూని కర్మసన్యాసమును జేసినటుల తలంచెను.

గీతాశాస్త్రము మొదటి ఆరు అధ్యాయములందును, సర్వవ్యాపకమైన “నేను” నిత్యమైన ఆత్మపదార్థమనియును, నిత్యమైన ఆత్మకు హాని వృద్ధులు, సుఖదుఃఖములు, జయూపజయములు, చావుచంపుటలు, లేనివిధమును సాంఖ్య, కర్మ, జ్ఞాన, సన్న్యాసయోగములు స్పష్టపరచినవి. ధర్మార్థకామమోక్షములకు ఆత్మజ్ఞానము మూలబీజము. గీతాశాస్త్రమునందు గల మొదటి 6 అధ్యాయములు కర్మషట్కమనియును, రెండవ 6 అధ్యాయములు ఉపాసనషట్కమనియును, తేలిపించిన 6 అధ్యాయములు మోక్షషట్కమనియును నిర్ధారణగ తెలుసుకొన గలరు. ఈ అధ్యాయముతో కర్మషట్కము ముగియచున్నది. ఈ ఆరు అధ్యాయములు “త్వం” పదార్థమును తెలుపుచున్నవి. “నేను” పదార్థ మనిత్యములైన, ఇంద్రియాదులును, కర్మలును కావనియును, అవి నిత్యమైన ఆత్మయనియును, అట్టి ఆత్మయే బ్రహ్మమనియును గీతాశాస్త్రము మొదటి 6 అధ్యాయము

లందును వివరింపబడినది. ఆత్మసంయమ యోగాధ్యాయ మాత్ర జ్ఞాన సాధనమును తిరిగి ప్రతిపాదించుచున్నది.

శ్లో॥ అనాశ్రితః కర్మఫలం కార్యం కర్మకరోతియః,

స సన్న్యాసీచ యోగీచ న నిరగ్ని ర్నచాక్రియః॥ (6 అ 1)

తాను చేయవలసినకర్మలు ఫలాసక్తిలేక యెవడు చేయునో యాతడే సన్న్యాసియును, యోగియును అగు చున్నాడు. అగ్నిహోత్రాదులను విడిచినంతమాత్రమున సన్న్యాసియును, కర్మలను చేయనంతమాత్రమున యోగి యును గాడు.

వైదిక కర్మాంగములైన అగ్నులను, తపోదానాది కర్మలను విడుచువాడు మాత్రమే సన్న్యాసియు. యోగియు కాదు. ఫలాపేక్షలేక నిత్యనైమిత్తక కర్మల నాచరించువాడు యోగులుగాను, సన్న్యాసులుగాను తెలియవలెను. నిజమైన సన్న్యాసి కర్మలనుగాక, వాసిఫలములనువిడుచుచున్నాడు. కర్మ యోగి సింహామబుద్ధి^{తో} కర్మలను చేయుచున్నాడు. ఉభయ యోగములకును ఆత్మయందు సమబుద్ధియే లక్ష్యముగాన, రెండును నొకటే యగుచున్నవి. సన్న్యాసి ఆత్మానుసంధా నము చేయుచున్నాడు. కర్మయోగి దేహేంద్రియాదులం దాత్మ సంకల్పమును విడుచుచున్నాడు. అందువలన జ్ఞాన యోగమే కర్మయోగమనియు, కామసంకల్పాదులను పరిత్యజించినవాడు యోగియనియు, సన్న్యాసికూడ కామ్యకర్మలను విడుచుచున్నాడనియు, తెలియవలెను. సన్న్యాసముయోగమునం దంతర్భూతమగుచున్నది. కర్మయోగమునకు సింహామబుద్ధి^{తో} కర్మలనుచేయుట లక్ష్యము. సన్న్యాసమునకు సంకల్పమును

విడచి కర్మచేయుట లక్ష్యము. సంకల్పత్యాగము, ఫలత్యాగము ఆత్మయోగమునందు సమత్వమును పొందుచున్నవి. కాన సన్న్యాసముకూడా యోగమే యగుచున్నది.

శ్లో॥ యంలభ్యా చాపరం లాభం మన్యతే నాఽధికిం తతః,
యస్మిన్ స్థితో న దుఃఖేన గురుణాపి విచాల్యతే॥ (6 అ 22)

శ్లో॥ తం విద్యా ద్దక్షుః సంయోగ వియోగం యోగ సంక్షతమ్,
స నిశ్చయేన యోక్తివ్యో యోగోఽనిర్విణ్ణః జేతసా॥ (6 అ 23)

ప్రాప్తమయిన లాభముకంటే నితరములైన లాభములను హెచ్చుగఁ కొరక, యెంతటి గొప్పదుఃఖముచేతను చలించక, జ్ఞానము కలుగలేదని మనస్సున నిరాశ, వినుకుచెందక నిశ్చయబుద్ధితో యోగమును సాధించుటకూడా యోగాభ్యాస లక్షణమని తెలియవలెను. కనుక సంకల్పమువలన కలిగెడి కొరకల నన్నిటిని పూర్తిగా విడిచి, ఇంద్రియములను మనస్సును స్వాధీనములోనికి తెచ్చుకొని, ధృతిచేత నిగ్రహింపబడిన బుద్ధిచేతి మెల్లమెల్లగా నుపరమింపవలయును. మనస్సును ఆత్మయందు సంధానముచేసి ఇతరములను చింతింపజనదు.

శ్లో॥ యంసన్న్యాస మితి ప్రాశు ర్యోగం తంవిద్ధిపాండవ
న హ్యసన్యస్త సజ్కల్పో యోగీభవతి కశ్చన॥ 6 అ. 2

శ్లో॥ ఆరుదుక్షో ద్యునేర్యోగం కర్మకారణ ముచ్యతే,
యోగారూఢస్య తస్మైవ శమః కారణముచ్యతే॥ 3 అ. 3

యోగమని దేనిని అనెదరో అదే సన్న్యాసము. పరమాత్మకు సంతోషమును కలిగించునదేకర్మ. అదియే మోక్షదాయకము. “పరమాత్మను తెల్పునదియే” నిజమగు విద్య. ధ్యానయోగులు రెండురకములుగా నుందురు.

(1) ఆకురుక్షులు (2) ఆరూఢులు. వీరిలో మొదటి తరగతిలోనివారు నిష్కామదృష్టితో కర్మ చేయవలెను. రెండవతరగతివారికి కర్మ అవసరములేదు.

ఇంద్రియార్థములగు శబ్దాదివిషయములందును, కర్మల యందును మనస్సును విడగొట్టి సర్వసంకల్పములను త్యజించిన వాడు యోగారూఢుఁడు (సన్యాసి)గా తెలిసికొనవలెను.

ఆత్మకు, ఆత్మబంధువు. జీవునకు, పరమాత్మ బంధువు. మొదటి ఆత్మజీవుడు. రెండవది పరమాత్మ గనుక, నీకు నీవే బంధువు. నీకు నీవే శత్రువు. మనసుయొక్క చలనమే బంధువును, శత్రువును అగుచున్నది.

విషయములతో సంబంధము మనస్సునకు కలిగినప్పుడు అది శత్రువుగవును. నిర్విషయమైన మనస్సు బంధువుగవును. మానవులందరు భగవత్ స్వరూపముగ తెలుసుకొనిన జ్ఞాని అపకారికికూడ ప్రత్యపకారము చేయడు. జీవకారుణ్యము, భూతదయ, పశ్చాత్తాపము, జ్ఞానులయం దెక్కువగనుండును.

ప్రపంచముయావత్తు పరమాత్మస్వరూపముగ తెలిసికొనినవాడే యధార్థజ్ఞాని. ఏకాగ్రతతోను, ధ్యానముతోను, కూడిన నిష్కామ కర్మయోగమే, భగవంతుని తెలుసుకొను మార్గము. అదియే కర్మానుష్ఠానసిద్ధి.

ధ్యానయోగముతోగూడిన కర్మయోగమునకు యీ క్రింద తెల్పిన అంశములు పూర్వాంగములు. (1) స్థలము. (2) స్థిరమగు ఆసనము. ఆసనమనగా కర చరణాదులను నియమించుట యని ఒక యర్థము. దర్భాసనమును, దానిపైన గృహస్థులైన జీవచర్మమును, సన్న్యాసులైన వ్యాఘ్రచర్మ

మును, దానిపైన వస్త్రమును, మూడునుకలసి, యేర్పడినది కూడ ఆసనముగా తెలుసుకొనవలెను.

అట్లు ఆసీనులై ప్రాణవాయువులను నియమించుకొనవలయును. అందువలన, మనస్సునకు నిలకడ కలుగును. మనస్సు నిలకడయైన పిదప అట్టి మనస్సును, విషయములందు చొరసీయక, భగవంతునియందు ఐక్యము చేయవలయునను.

ధ్యానయోగమునకు ఉపాంగములుకూడ గలవు.

(1) ఆహారనియమము. (2) మితసిద్ధ. యోగాభ్యాసపద్ధతికి ఆహార నిద్రావిహారములు మితముగా నుండవలెను.

మనస్సు పరమాత్మయందు లీనముచేయుటకై తీవ్ర ప్రయత్నము చేయవలెను. ఆనందములలో కల్ల యెక్కువైన ఆనందము, భగవత్పరము గావింపబడిన, పరిశుద్ధమైన మనస్సుతో గ్రహింపతగినది. దుఃఖయోగ వియోగములు లేనిది అట్టి యానందము. కాన ఆత్మానాత్మ వివేకముతో ఈ ప్రాపంచక దుఃఖమంతయు శరీరగతమని, ఆత్మగతము కాదని గ్రహించి, దుఃఖముకలిగినప్పుడు నిర్వికారముగ నుండుటయే నిజమైన యోగము.

కా మ ము లు రెండు విధములు

(1) స్పర్శజములు, (2) సంకల్పజములు. ధ్యానయోగమునందు ప్రత్యేకవాంఛ లుండకూడదు. విషయాపేక్షనుండి మనస్సును త్రిప్పి, భగవంతునియందు నిలుపవలయును. ప్రాపంచిక విషయములు దోషభూయిష్టములని గమనించిననేకాని, పరమాత్మను ఫలాపేక్షలేక పేవించజాలము. పరమాత్మ మనలను అప్పుడే అన్నివిధముల కాపాడును. సంకల్పజకామములను పూర్తిగా

విడిచి, క్రమానుసారముగ మనస్సును విషయములనుండి తిప్పి, ధైర్యముతో పరమాత్మదాపునకు దానిని చేర్చవలెను. ఇందు వలన యోగులగువారు మనశ్శాంతిని క్రమేపి పొంది, రజోగుణమును జయించి, పాపపుణ్యములను దాటి, బ్రహ్మానందమును బొందుదురు. ఈ విధముగ సభ్యసించు యోగులు ప్రప్రథమమందు సృష్టికిలోనున్న యావత్తు చరాచరప్రపంచమందు, సమత్వబుద్ధి కలిగియుండవలెను.

ఎట్టి జీవీయందును, రాగద్వేషముల నుంచరాదు. తన ప్రాణసమముగా అన్ని ప్రాణులను జూచుకొనవలెను. సిద్ధ యోగులు, యితరుల సుఖమును, కష్టమును తమదిగా భావించుదురు.

జీవుడనేక జన్మలెత్తి, ఆయా జన్మలయందలి, అనుభవములవలన కప్పబడియున్నాడు. మనస్సును స్వాధీనమందుంచుకొనమని ఉపదేశించుట సులభమేగాని, అట్లుంచుకొనుట మహాకష్టము.

శ్లో॥ ఆసంశయం మహాబాహో మనో దుర్నిగ్రహం చలమ్,

అభ్యాసేనతు కౌంతేయ వై రాగ్యేణచ గృహ్యతే॥ 6 అ. 38

శ్లో॥ ఆసంశయతాత్మనా యోగో దుష్ప్రసృజ్య ఇతి మేమతిః,

వశ్యాత్మనాతు యతతా శక్యోఽవాప్తు ముపాయతః॥ 6 అ. 38

అర్జునునిచేత ప్రశ్నింపబడి పరమాత్మ సమాధానమిచ్చుచున్నాడు. అర్జునా! మనస్సును నిగ్రహించుట కష్టమే-అది చంచల మనుట నిస్సందేహము. వైరాగ్యముచేతను, అభ్యాసముచేతను, మనస్సును నిగ్రహింపవచ్చును. అభ్యాస వైరాగ్యములచేత మనస్సును నిల్పలేనివారికి యోగము సిద్ధించదు.

అర్జునా ! సుఖమయినను, దుఃఖమయినను సఖలభూతములందు నొకే భంగి, సమహితత్వంబున తనయందువలె బుగువానికి యోగము అలవడుటయేగాక, యోగసిద్ధిగూడ గల్గును. అంతట అర్జునుడు ధ్యానయోగము పూర్తిగాకమునుపే చని పోవునట్టి యోగభ్రష్టునిగతి యేమని పరమాత్మను ప్రశ్నించెను.

శ్లో॥ కచ్చిన్నోభయ విభ్రష్ట శ్చిన్నాభ్రమివ సత్యతి,

అప్రతిష్ఠో మహాబాహో విమూఢో బ్రహ్మణః పసి॥ 6 అ. 38

శ్లో॥ ఏతస్మై సంశయంకృష్ట ఛేత్తు మర్హ స్యశేషతః,

త్వదస్య సంశయస్యాస్య ఛేత్తాన హ్యుపపద్యతే॥ 6 అ. 39

పరమాత్మ యీ క్రిందజెల్పిన గీతార్థములద్వారా, అర్జునుని సంశయనివారణ చేసినాడు.

యోగభ్రష్టులకు ఇహపరలోకములందు వినాశము నాటిల్లదు. శుభకర్మలు చేయువాడెన్నడును దుర్గతిని పొందడు. యోగసిద్ధి పొందజాలక మరణించువారు, యజ్ఞయాగాది క్రితువులం జేసినవారివలె పుణ్యలోకములపొంది, అనేక సంవత్సరము లచ్చట నివసించి, తదుపరి సదాచారసంపన్నులైన ధనికుల యిండ్లలో, మర్త్యలోకమునందు జన్మించెదరు. అట్లు జన్మించి తమ సర్వస్వమును పరోపకారార్థమై వినియోగించి తరించెదరు. అట్లు కానిచో బుద్ధిశాలురైన యోగుల యిండ్ల యందు జన్మించి, ధనధాన్యసంపదలు లేకున్నను, భక్తియోగా భ్యాస విధానములను, అలవరుచుకొని, తప్పక ముక్తి నొందెదరు.

ఈ జన్మమందు సగముకంటె తక్కువ యోగముచేసి, భ్రష్టులైనవారు మొదటితరగతి ధనికుల యిండ్లయందును, సగము

కంటె యెక్కువ యోగముచేసి భ్రష్టులైనవారు, రెండవతరగతి బీదలైనట్టి యోగుల యిండ్లయందును బుట్టెదరు. అట్టివారు పూర్వజన్మ సువాసనలవలన మంచిపనులు చేయుదురు.

జీవుడు తరించవలయుననిన అనేక జన్మలు కావలయును. ధ్యాన యోగము, కర్మ, తపో, భక్తి, జ్ఞానయోగములకంటె యెక్కువ ప్రబలమైనది. ఇట్టి ధ్యానయోగము చేయువాడు త్తముడు.

ధ్యానయోగమునకు యెట్టిపరికరములు అవసరములేదు. జాతి భేదములేక ప్రతివారును చేయవచ్చును. అందువలన ధ్యానయోగులు చాలా యుత్తమమైన వారని పరమాత్మ తెల్పియున్నాడు.

(1) 1—6 అధ్యాయములతో కర్మషట్కము సంపూర్ణము.

(2) రెండవ షట్కము : భక్తి లేక ఉపాసనషట్కము : 7—12 అధ్యాయములతో సంపూర్ణము.

(3) మూడవ షట్కము : జ్ఞాన షట్కము. 13—18 అధ్యాయములతో సంపూర్ణము. రెండవషట్కమున భక్తిని గురించి చెప్పటలో, కర్మజ్ఞానములు రెంటికి భక్తి అవసరమను అభిప్రాయము తెల్పబడినది. భక్తిలేని కర్మజ్ఞానములు నిష్ప్రయోజనములు.

శ్లో॥ యోగినామపి సర్వేషాం మద్గతేనాస్తరాత్మనా,

శ్రద్ధావాన్ భజతేయోమాం సమేయుక్తతమా మతః (6 అ 47)

సా రాం శ ము

బ్రహ్మవిద్యా ప్రాప్తికి త్వంపదార్థజ్ఞానమును, ఆజ్ఞానము నకు కర్మయోగసాధనమును గీతాశాస్త్రమందలి మొదటి ఆరు అధ్యాయములందును శ్రీకృష్ణపరమాత్మ అర్జునున కుపదేశించెను. కర్మజ్ఞానమునకుగల తారతమ్యమును మొదటి ఆరు అధ్యాయములును విస్పష్టముచేసినవి. రెండవ షట్కమునందు పరమాత్మను భక్తిజ్ఞానమార్గములద్వారా ఉపాసనచేయగల విధము తెలుపబడినది. ప్రకృతిసిద్ధమగు దృష్టాంతముల మూలమున ఆత్మానాత్మ భేదమును, ఆత్మయోగోపాసన చేయగల విధమును యీ అధ్యాయమునందు వివరింపబడియున్నది. ఈ అధ్యాయములు పరతత్త్వ షట్కమనియును, భక్తిషట్కమనియును పిలువబడుచున్నవి. తత్ పదార్థమునకును, త్వంపదార్థమునకును గల యవ్యవహితత్వము, ద్వితీయషట్కమునందు వ్యక్తము చేయబడినది. క్షేత్ర, యజ్ఞ, పరమేశ్వరుల యభేదమును, విజ్ఞానయోగము, విశ్వరూప సంకర్షణయోగము మొదలగు యోగసాధన అధ్యాయములందు తెలుపబడినది. త్వం పదార్థము తత్పదార్థజ్ఞానమును బడయుటకు ద్వితీయ షట్కము విజ్ఞానయోగాధ్యాయముతో ప్రారంభమగుచున్నది. విజ్ఞానమన యోగసంసిద్ధమైన ఆత్మజ్ఞానము.



సప్తమో ధ్యాయము



విజ్ఞానయోగము

మొదటి ఆరు అధ్యాయములందును కర్మయోగ స్వరూప స్వభావములు నిరూపించబడినవి. కర్మయోగమునకు పరమార్థము, బ్రహ్మజ్ఞానపరమైన ఆత్మజ్ఞానమని యుక్తియుక్తముగ తెల్పబడినది. కర్మలు విషయారాధన పరాయణములుగాక, యజ్ఞార్థములైనపుడు ఆత్మజ్ఞానమునకు సాధనములు. కర్మేంద్రియ జ్ఞానేంద్రియ బుద్ధ్యతీతమైన జ్ఞానమునకు విజ్ఞానమని పేరు. ఆ విజ్ఞానము ప్రకృతిదృష్టాంతరూపమున విజ్ఞానయోగమున వివిధవిధముల విశదము చేయబడినది. ఓంకారముతోనారంభమైన సృష్టి పరిణామమునందు, సర్వమును బ్రహ్మమనియు, బ్రహ్మంతర్గతమనియు, బ్రహ్మవిద్యా సాధ్యమైన సర్వాత్మత్వ ప్రత్యభిజ్ఞానమని విజ్ఞానయోగము తెల్పుచున్నది.

ధ్యానమునకు మూలసూత్రము ప్రేమ. ఒక వస్తువు వలన నష్టముకంటె లాభమెక్కువ యున్నదని తెలిసినప్పుడు దానియందు మనకు ప్రేమకలుగును. పరమాత్మకు జీవునకుగల సంబంధము తెలిసినయెడల, పరమాత్మ కనపడక పోయినను, పరమాత్మను ధ్యానించెదము. అట్టిధ్యానమునం దంతర్గతమై యున్న భక్తినిగురించి రెండవపట్కములో చెప్పబడినది. అందు మొదటి అధ్యాయము విజ్ఞానయోగము.

పరమాత్మను పూర్తిగ తెలుసుకొనినచో మానవజన్మ సఫలమగును. పరమాత్మవిషయ మెంతతెలిసికొనిన యింకను తెలియబడవలసిన విషయములుండును.

జ్ఞానమును చెట్టునకు విజ్ఞానము వేరువంటిది. జ్ఞాని దానిని గట్టిగా పట్టుకొనవలయును. బ్రహ్మజ్ఞానముగలవారు పండితులు గాకున్నను, సర్వజ్ఞులని తెలియవలెను. బ్రహ్మజ్ఞానము జ్ఞానమున కంతకును కేంద్రస్థానము. ప్రాణస్థానము.

భక్తి, జ్ఞానము, తపస్సు, అను సోపానత్రయము ద్వారా బ్రహ్మ సాక్షాత్కారము గలుగును. జన్మ పరంపరలవల్లగాని మానవునకు భగవద్ధ్యాననిష్ఠ కుదురదు.

ప్రపంచమున గోచరించు ప్రతివస్తువునకు మూడు ముఖ్య ఆధారములుగలవు. (1) ఉపాదానకారణము. (2) నిమిత్తకారణము. (3) ఈశ్వరానుగ్రహము. ప్రకృతులు ద్వివిధము: (1) జడప్రకృతి. (2) చేతన ప్రకృతి. జడప్రకృతి ఎనిమిదివిధములుగ నుండును. (1) భూమి, (2) ఉదకము, (3) అగ్ని, (4) వాయువు, (5) ఆకాశము, యివి పంచభూతములు. (6) అహంకారము (7) మనస్సు, (8) బుద్ధి మొత్తము ఎనిమిది. పంచభూతములయిదు జడ ప్రకృతిలక్షణములు. ఇవి స్థూలశరీరమునకు కారణములు. మిగతా మూడును సూక్ష్మశరీరమునకు ముఖ్యకారణములు.

(1) అహంకారము:- నేను అనుచు వ్యవహరించుటయే అహంకారముయొక్క మొదటి స్వరూపము.

(2) మనస్సు:- సంకల్ప వికల్పములతో కూడినది.

(Doubting nature)

(8) బుద్ధి:- స్థిరత్వమును కలిగించునది. దీనికి చిత్తమును పేరుగూడ గలదు.

(Determinative factor)

2. చేతన ప్రకృతి:— జడప్రకృతిని ప్రేరేపించి వస్తులు చేయించునట్టి శక్తిగలది. జీవత్వముచేతన ప్రకృతి.

ఒక దారమందు అనేక పూసలు గుచ్చబడిన విధముగ ప్రపంచమందలి అన్నివస్తువులకు పరమాత్మ సూత్రధారిగా నున్నాడు. కనుక పరమాత్మను ప్రపంచమందలి అన్నివస్తువులకు సంధానకర్తగా గుర్తెరుగవలెను.

భక్తి పరిపక్వమైన మానవులకు మంచి చెడుగుల రెంటి యందును పరమాత్మ కానవచ్చుచుండును. ప్రపంచమందలి వస్తు సముదాయమంతయు మంచి చెడుగుల మిశ్రమము. విచక్షణలేక సూర్యకాంతి లోకమంతటా ప్రసరించుట విదితమైనవిషయము. అటులే పరమాత్మ మంచి చెడు అను భేదభావములేక, సమస్త వస్తుజాలమందును ఆవిర్భవించి యున్నాడని తెలియగలరు. ప్రకృతి (మాయ) మానవులను కప్పియున్నందున పరమాత్మను దెలుసుకొన గలకున్నారు. అతీతశక్తిగల మాయకూడా (ప్రకృతి) పరమాత్మకులోబడి యుండును. కనుక మానవులు మృత్యు సంసార సముద్రమును దాటుటకు పరమాత్మను భజించవలెను. అపుడుమాయను పూర్తిగా జయించి సంసార సముద్రమును దాటగలరు.

జ్ఞానియందు పక్వ అహంకారము నిలిచియుండును. ఆయనయందుగల జ్ఞానవిశేషమువల్ల పరమాత్మను తెలుసుకొని ముక్తిని బడయుగలనని తలంచుట జ్ఞానియొక్క యహం

భావ స్వభావమైయున్నది. భక్తునికి యెంతమాత్రము అహం భావముండదు. పరమాత్మను నిశ్చల భక్తిశ్రద్ధలతో భజించి పరమాత్మకంటె అన్యములేదని గట్టిసమ్మతము గలవాడై అట్టి పరమాత్మను సర్వకాల సర్వావస్థలయందు పూజించి తరించుటయే ఆతని ప్రయత్నము. కనుక జ్ఞానముకన్న భక్తియే ముఖ్యమైనదని, సులభసాధ్యమని అనేకుల అభిప్రాయము.

జ్ఞానమార్గము : “మర్కట కిశోరన్యాయము” అను నొక న్యాయము లోకప్రసిద్ధము. అనగా కోతిపిల్ల తన తల్లి కడుపును యెంతజాగ్రత్తగా పట్టుకొనగలదో, అది అంతక్షేమముగా నుండును. తల్లి కోతి తనపిల్ల, క్షేమమునమిత్తము తనపై ఆధారపడియున్నదని యెంతమాత్రము తలంచదు. ఆవిధముగా జ్ఞానికాగోరువాడు జ్ఞానము కల్గునిమిత్తము, తరించు నిమిత్తము స్వకృషిమీదనే ఆధారపడును. కాని పరమాత్మపై యెంతమాత్రము ఆధారపడడు.

భక్తిమార్గము : “మాఝాల కిశోరన్యాయము” అనునది మరొకన్యాయము. పిల్ల తనపిల్లను యెంతజాగ్రత్తగా పోషించి కాపాడునో, ఆవిధముగానే భక్తులయొక్క యోగ, క్షేమములకు పరమాత్మ పూచీపడును. పరమాత్మ భక్తులయొక్క బాధ్యతవహించి యెల్లప్పుడు కాపాడుచుండునని తెలియవలెను.

ప్రకృతి : (మాయ) రెండువిధములు. (1) శుద్ధప్రకృతి, (2) అశుద్ధ ప్రకృతి. శుద్ధమాయ, జ్ఞానులను భక్తులను కాపాడును. జ్ఞానులు, భక్తులు—వీరిద్దరిలో భక్తులకే అగ్రస్థానము యివ్వబడినది. జ్ఞాని తనకుగల జ్ఞానమువలన భగవంతుని అన్వేషించుచు కాలము గడుపుచుండును. భక్తుడు భక్తితో

పరమాత్మను త్రికరణశుద్ధిగా నమ్మిపూజించును. ఎట్టిప్రమాదములేక భక్తుడు పరమాత్మను త్వరలో చేరగలడు.

ప్రపంచము అశాశ్వతమనియు, ప్రపంచమందు శాశ్వత సుఖములేదనియు దృఢముగా దెలుసుకొని మాయప్రపంచమును దాటుటకు పరమాత్మసాధము, పరమాత్మయందు నిశ్చలమైన భక్తిగలిగియుండుటయే యని తెలియవలెను.

భగవంతుని భజించుటకు, జాతి మతభేదములు, ఆటంకములుకావు. అన్ని జాతులవారు, ధూమ శకటములు, మొదలగు వాటిమీద ప్రయాణముచేసి తమ గమ్యస్థానమును జేరులాగున భగవత్ సాన్నిధ్యమును గమ్యస్థానము జేరుటకు, మానవులు, పరమాత్మను వారి మతాచారప్రకారము భజించుటకు అవకాశము గలదు. భగవంతుని యెప్పుడును, భజించని జనులుండురు. వారిలో కొందరు మహాపాపులు, మరికొందరు అచ్చపు చీకటియును అజ్ఞానమునకులొనైన మూఢులు, పాపభీతిలేక జీవించువారు. అహిత కృత్యములుచేయువారు నరరూపముం దాల్చిన రాక్షసాధములు.

భగవంతుని పూజించువారు, నాల్గరకములుగా నుండురు. (1) ఆర్తులు— (2) జిజ్ఞాసువులు— (3) అర్థార్థులు— (4) జ్ఞానులు— వీరి నలుగురిలో జ్ఞాని మిగుల శ్రేష్ఠుడు. మిగతా ముగ్గురు కామబీజముతో భగవంతుని ఆరాధింతురు. వారి సంకల్పము నెరవేరినంతనే వారికిగల భగవద్భక్తి నశించును. ఫలాపేక్షతో— భగవంతుని భజించువారికి సాధనముకన్న సాధ్యమెక్కువ. అనగా భగవంతునిచేరవలెనను కోరిక యెక్కువ. జ్ఞానికి, సాధనము, సాధ్యము వేరుకాదు. ఫలాపేక్షలేక— జ్ఞాని

భగవంతుని భజించును. కనుక జ్ఞానులు పరమాత్మకు ఆత్మ సమానులు. మిగతాముగ్గురు భగవంతునికి శరీరసమానులు. జ్ఞానియగువాడు, చరాచర ప్రపంచమంతయు పరమాత్మ స్వరూపమని రూఢిగా తెలుసుకొనును. మానవునకు జన్మ పరంపరవల్ల గాని విజ్ఞానము కలుగదు. ప్రారబ్ధానుసారముగ మానవులు వారివారి యిష్టప్రకారం అన్యదేవతలను కొల్పెదరు. ప్రత్యేక దేవతారాధనవలన మానవుల కోరికలు నెరవేరగలవు. అన్యదేవతలందరు పరమాత్మయొక్క అవయవములు. పరమాత్మయొక్క అనంతశక్తులు ఒక్కొక్క దేవతగా మానవులచే ఆరాధింపబడుచున్నవి. అట్టి పూజలు సల్పు భక్తులకు ఆయా పూజల కనుగుణ్యమైన ఫలము లభించుచున్నది. అన్యదేవతలను పరమాత్మకన్న వేరుగా భావించి, మానవులు, పూజలు సల్పినయెడల అట్టి భగవత్ పూజలు, నిష్ఫలములని తెలియవలెను.

ప్రస్తుతకాలమందు దినక్రమేణా మానవులయందు భగవత్ భక్తి క్షీణించి, నాస్తికవాదము పెరుగుచున్నది. ఇందువల్ల కలుగు అనర్థములను మానవులు గుర్తించుటలేదు. మానవునికి అనర్థములు రెండు. (1) ముసలితనము (2) మరణము. ఇట్టి లక్షణములకు లోనైన పాంచభౌతికశరీరముమీద భ్రాంతి వడలి, పరమాత్మను భజించి ముక్తిబడయుటయే మానవుని కర్తవ్యము. దేహధారియైన మానవునకు పైన తెల్పిన అనర్థములు తప్పవు. కనుక దేహప్రాప్తిలేకుండుటకు మానవుడు (1) బ్రహ్మ (2) కర్మ (3) అధిభూతము (4) అధియజ్ఞము (5) అధ్యాత్మము (6) అధిదైవము (7) ప్రయాణ

సమయమందు భగవంతుని స్మరించుట - యీ 7 విషయములను బాగుగ పరిశీలించి భగవత్పరముగ తెలిసికొనవలెను. అంత దనుక శరీర అభిమాన రాహిత్యము మానవునకు కలుగనేరదు. ఈ పై విషయములు- ఎనిమిదవ అధ్యాయమందు పూర్తిగ వివరించబడినవి.

సా ర ం శ ము

శ్లో॥ చతుర్విధా భజంతేహం జనాః సుప్రతిస్థితాః,
ఆత్మో జిజ్ఞాసు ర్ఘోరీ జ్ఞానీ చ భరతర్షభ॥ 7 అ. 16

అహంపదార్థతత్త్వ విచారము, జిజ్ఞాసకు బీజము. అష్ట ప్రకృతులు “నేను, నాది” అను సమ్మోహమును ప్రవృత్తియందు నిరంతరము కలుగజేయుచున్నవి. అష్టప్రకృతుల కతీతమైన పరాప్రకృతి, జిజ్ఞాసకు కీలకము. సర్వాధారమైన పరాప్రకృతి జగత్తునకు మూలాధారము. పరాప్రకృతి జలమునందు రసము, చంద్రసూర్యులందు కాంతి, వేదములందు ప్రణవము, పురుషులందు పౌరుషము, మొదలగు రూపములలో అంతర్లీనమై యున్నది. అహం పదార్థము పరా పర ప్రకృతులను తెలుసుకొనుటకు మూలాధారము. సుకృతులైన ఆర్తులు, జిజ్ఞాసులు, అర్ధార్థులు, జ్ఞానులు, ఆత్మజ్ఞాన పరాయణులై యుందురు. ఆత్మజ్ఞానసాధకులయందు జ్ఞాని ఉత్తమ సాధకుడు. బ్రహ్మత్వులైన జ్ఞాన విజ్ఞానుల తత్త్వ జిజ్ఞాస, ప్రకృతి విలసిత్తమైన తత్త్వమును, తత్త్వమూలమైన రసమును, తదాధారమైన పరాశక్తిని స్మరింపజేయుచున్నది. “నేను పదార్థ”మైన ఆత్మానాత్మ వివేకము, విజ్ఞానము, ఈ అధ్యాయమునందు విశదీకరించబడినది.

అష్టమోధ్యాయము

అక్షర పరబ్రహ్మయోగము

ఏడవ యధ్యాయమునందు యోగమునకు సాధనభూతమైన ఆత్మతత్వముపదేశింపబడినది. ఆత్మయోగము బ్రహ్మవిద్యమూలముననే సాధ్యమగుచున్నది. విజ్ఞానయోగమునందు బ్రహ్మజ్ఞానము బ్రహ్మప్రాప్తికి సాధనముగ నుపయోగింపబడినది. ఏడవ యధ్యాయాంతమందు దెలుపబడిన అధ్యాత్మము, అధిభూతము, అధిదైవము, అధియజ్ఞము, బ్రహ్మము, కర్మము మొదలగు బ్రహ్మవిద్యా సాధనము లీయధ్యాయమునందు గలవు. అట్టి సాధనములు విశేషగూఢమున బోధింపబడుచున్నవి. 'అర్జునునికి బ్రహ్మవిద్యాంగము లన్నియును నిశ్చయాత్మక జ్ఞానమును కలుగజేయుటకును, సమ్మోహమును పోగొట్టుటకును వినియోగపడుచున్నవి.

పరమాత్మ అర్జునునకు నిశ్చయాత్మకమైన బ్రహ్మజ్ఞానమును అక్షర పరబ్రహ్మ యోగరూపమున నీయధ్యాయమునందు తెలుపుచున్నాడు. భగవద్గీతా సిద్ధాంతములకు జరామరణములు కీలకము. జనన మరణరూపమయిన సంసారమున కాద్యంతములు కనుపడవు. "క్రియా శరీరోభవహేతురాదృతా"-కర్మము జన్మమునకు మూలకారణము. కర్మత్యాగము మోక్షమునకు సాధనము. నిరంతరము కర్మనిమగ్నుడైన జీవునకు కర్మత్యాగ మెటులసాధ్యమో తెలుసుకొనుటదుష్కరము.

సుప్రసిద్ధ గీతావ్యాఖ్యాత లండనును యేదోవిధముగ

వారి సిద్ధాంతముల కనుగుణ్యముగ నీ విషయములను సమన్వయించిరి.

ఏడవయధ్యాయాంతమందు “ప్రయాణకాలేఽపిచ మాం తేవిదు ద్యుక్త చేతసః” అని గీతాశాస్త్రము బోధించుచున్నది.

ఆజన్మాంతము కర్మలంపటుడైనవాడు మరణకాలమందు ఆత్మయోగియై మోక్షమును పొందుటసాధ్యమాయను సందేహము పండితులను సైతము బాధించుచుండును. కర్మబంధము నశించుటకు కొంతకాలము కావలసియున్నది. యోగి, ఆత్మయోగి అగునప్పుడే కర్మబంధము నశించిపోవుచున్నది. ఆత్మయోగలక్షణము ఈ అధ్యాయమునందు పూర్తిగా తెలియగలదు.

బ్రహ్మము, అధ్యాత్మము, కర్మము, అధిభూతము, అధిదైవము అనగా నేమో యీదిగువ విశేషీకరించబడినది.

(1) బ్రహ్మము : నిరతిశయమును నాశరహితమైనదియును అగు సత్పదార్థము.

(2) అధ్యాత్మము : బ్రహ్మముయొక్క ప్రత్యగాత్మ (జీవ)భావము అధ్యాత్మ మనబడుచున్నది.

(3) కర్మము : భూతముల స్వభావ స్వరూపములను గలిగించు విసర్గము కర్మమనబడుచున్నది. అక్షరం అనగా నాశరహితమైనది. పరమాత్మయొక్క స్వభావము ప్రతిశరీరమునందును ప్రత్యగాత్మగా ప్రకటితమగునని తెలియవలెను. ప్రకృతి బంధముగలదిగా తెలియవలెను. విసర్గ, భూతముల పుట్టుకకు కారణమగునదిగా తెలియవలెను.

(4) అధిభూతము : నశించెడి స్వభావముగల దేహము.

(5) అధిదైవము : ఇంద్రియములకు శక్తిని కలుగజేయు హిరణ్య గర్భుడు.

(6) అధియజ్ఞము : యజ్ఞపురుషుడగు శ్రీమన్మహా విష్ణువు. ఈయననే అధిదైవముగాను, పరమాత్మ స్వరూపముగాను తెలియవలెను.

ఎట్టి పాపములకులోనైన మానవుడైనను ప్రాణ ప్రయాణకాలమందు పరమాత్మను స్మరించుచో అతడు నిస్సం దేహముగా పరమాత్మభావమును పొందును. అంత్యకాల మందు మానవుడు యేభావముతో శరీరమును విడుచునో సర్వదా తలంచిన ఆభావమునే అతడు పొందును.

అవసాన కాలమునందు జీవితమున కభ్యస్తమైన కోరికయే మానవులకు స్మరణకు వచ్చుట ప్రకృతిధర్మము. బ్రహ్మవిద్యోపాసనమును జీవితమునం దెల్లప్పుడు చేసినవానికే, అంత్యకాలమునందు పరమాత్మ స్మరణ సాధ్యమగును.

మానవుడు సర్వకాల సర్వావస్థలయందును పరమాత్మ స్మరణ విడువక చేయుచుండిన అంత్యకాలమునగూడ పరమాత్మ స్మరణ తప్పక చేయగలడు. కనుక మానవుడు మనస్సును విషయబంధములందు చొరసీయక పరమాత్మయందేనిల్పి పర మాత్మయొక్క గుణగుణములను గమనించి వైరాగ్యము, భక్తి శ్రద్ధలను బడయవలయును. ఎప్పుడు పరమాత్మయందు మాన వుని మనస్సు లగ్నమగునో, అప్పుడు ప్రాపంచిక విషయము లందు విరక్తి కలుగును. పరమాత్మయందు భక్తి ప్రపంచ మందు విరక్తి - ఇదియే వేదాంతసారము.

“కర్తు రాజ్ఞయా, ప్రాప్యతేఘలం, కర్మకింపరం, కర్మ తజ్జడం” జడస్వరూపమగు కర్మ ఫలమును స్వతంత్రముగ నొసంగజాలదు. కర్మసాక్షియగు పరమాత్మ కర్మానుగుణ్యముగ మానవులకు ఫలములనిచ్చును.

పరమాత్మ అచ్యుతుడను నామధేయముగలవాడు. కాన తననుచేరి భజించు భక్తులను సంసారబంధమునుండి తప్పించును. అన్యదేవతలందరు కాలమునకు వశీకృతులై యున్నారు. పరమాత్మను కాలాతీతునిగా నెఱుగవలయును.

అహంకార మమకారముల వదలిపెట్టిన మానవులు ఉత్తరాయణకాలమందు ఉత్త్రమణగతిని పొందుదురు. తది తరులు దక్షిణాయణకాలమందు ఉత్త్రాంతిని పొందుదురు. ఫలాపేక్షతో కర్మల నాచరించు మానవులు, దక్షిణాయణము నందు కృష్ణపక్షమున మరణించి చంద్రమండల ప్రాప్తిని పొంది, తిరిగి భూలోకమునందు కర్మానుసారముగ మాతృగర్భమున ప్రవేశించి జన్మించెదరు. శుక్లగతియందు ఉత్తరాయణమున మృతినొందిన వారికి మాతృగర్భ ప్రవేశములేదు.

భగవంతునియందు నిశ్చల భక్తిలేకుండ మానవుడు చేయు యజ్ఞ, యాగాదిక్రతువులుగాని, వేదాధ్యయనముగాని, తపస్సుగాని, నిష్ఫలము. పరమాత్మయందలి నిశ్చల భక్తి మానవుని తరింపజేయును. మానవునకు మంచిగుణము లున్నను, పరమాత్మయందు భక్తిలేనివాడైనచో తరించడు. సత్ప్రవర్తన, భక్తి మానవునకు ముఖ్యముగా నుండవలసిన లక్షణములని తెలియవలెను. భక్తిగలిగి మానవుడు కర్మానుష్ఠానము చేసినయెడల మోక్షసామ్రాజ్యమును పొందగలడు.

ఇట్టి భక్తిమార్గమును పరమాత్మ అర్జునునకు ఈ అధ్యాయము నందు సుబోధము జేసియున్నాడు.

సా ర ం శ ము

ఈ అధ్యాయమునందు అక్షర పరబ్రహ్మవిషయము తెలుపబడినది. విద్యలయందు బ్రహ్మవిద్య ఉత్తమము. అట్టి యుత్తమవిద్యయే గీతాశాస్త్రమునకు ప్రాప్యవిషయము. దానిని యోగశాస్త్రసాధనములవలన పొందగలవిధమీ యధ్యాయమునందు తిరిగి తెలుపబడినది. బ్రహ్మవిద్యయే రాజవిద్య.

దేహమునందలి సహస్రారమునందు ప్రణవసాధనము ద్వారా ఆత్మయోగ మభ్యసించవలసిన విధము యిందు తెలుప బడినది. విషయాంగములైన అధ్యాత్మము, కర్మ, అధిభూతము, అధియజ్ఞము, మోక్షమార్గము మొదలగునవికూడా తెలుప బడినవి.

ప్రధాన విషయమైన బ్రహ్మవిద్యాప్రాప్తికిగాను అక్షర పరబ్రహ్మయోగము వేదాంత విజ్ఞానమునందు అతిముఖ్యమైన యోగము. అక్షరము, శబ్దరూపమున సమస్త ప్రపంచమును సువ్యక్తము చేయుచున్నది. పూర్వమిమాంసకులు శబ్దప్రమాణులు. వేద వేదాంగములందుగల ప్రమాణముల ననుసరించి సకలకర్మలను ఆచరించెడివారు. కాని కాలక్రమమున అనంత మైన శబ్దబ్రహ్మమును అతిక్రమించి, వారు అక్షర పరబ్రహ్మ యోగాభ్యాసమును చేయుట కుపక్రమించిరి.



న ప మో ధ్యాయము

రాజవిద్యా రాజగుహ్యయోగము

ఆత్మజ్ఞానమును తిరిగి ఉపదేశించు నిమిత్తం రాజవిద్యా రాజగుహ్యయోగము ప్రారంభించడమైనది. ఈ అధ్యాయము ప్రత్యక్షముగనున్న ప్రకృతి ఉపమానములచేత ఆత్మజ్ఞానము నుపదేశించుచున్నది. చరాచరప్రపంచమున వ్యాపకమైన వాయువు ఆకాశమునందు నిలిచియున్నటుల, విశ్వమంతయును భగవదధీనమునందు నిలిచియున్నది. సర్వభూతములును కల్పాదిని బుట్టుచు, కల్పాంతమందు నశించుచున్నవి. భగవంతుడు మాత్రము నిత్యుడు. భగవత్ జ్ఞానమునకుగాను, యజ్ఞయాగాది రూపమునను, భక్తి జ్ఞాన వైరాగ్యరూపమునను మానవులు పరమాత్మ నారాధించుచున్నారు. అట్టి భక్తులకు కర్మానుభవ రూపమైన ఫలము కలుచున్నది. జాతి వివక్షతలేక భక్తులు మోక్షమును పొందుచున్నారు. అనిత్యములైన దేహేంద్రియ విషయారాధనలను ఆత్మజ్ఞానులు విసర్జించి నిత్యమైన ఆత్మ యోగమునందు నిమగ్నులై మోక్షమును పొందుచున్నారు.

అర్జునుడు శ్రీకృష్ణుని ఆత్మజ్ఞాన వివరములను అడుగక పూర్వమే కృష్ణపరమాత్మ అర్జునునిమీద కటాక్షముచేత, ఆత్మజ్ఞానమును తిరిగి యీ అధ్యాయమున బోధించుచున్నాడు. మానవులందు ఓర్వలేనితనము (అసూయ) ముఖ్యముగా నుండ కూడదు. అట్టివారు వేదాంశోపదేశమును బడయుటకుతగరు. ఎన్ని మంచిగుణములు మానవునియందున్నను ఒక్క-అసూయ

గుణమున్నచో మంచిగుణములన్నియు నశించిపోవును. ఈశ్వర సేవ, గురు శుశ్రూష, ఓర్పు లేనివారికి గీతోపదేశము చేయ కూడదని పరమాత్మ తెలిపిచ్చియున్నాడు.

పరిశుద్ధమైన ఆత్మ, అనిత్యమైన పాంచభౌతిక శరీరము నందు ప్రవేశించుటయే గొప్పనష్టము. ఆత్మకుశరీర సంధానము లేకుండ చేయుటకు, జ్ఞాన విజ్ఞానములు — మానవునికత్యంత అవసరము.

వేదాంతవిద్య రాజవిద్యయని తెలియవలెను. రాజ మానవులలో శ్రేష్టుడు. అట్లే అన్నివిద్యలలోను వేదాంత విద్య శ్రేష్టమైనది. రాజగుహ్యం అనగా రహస్యములలో మిక్కిలి రహస్యమైనది. రహస్యమనగా ముఖ్యముగ తెలుసుకో వలసినది. పవిత్రమైనది. అందరిని పరిశుద్ధులను చేయునది వేదాంతవిద్య. వేదాంతవిద్యవల్ల ఆత్మ పరమాత్మలను ప్రత్యక్ష మగునట్లు చెనుకొనవచ్చును. వేదాంతవిద్య నభ్యసించి, దాని యందు చెప్పినప్రకారము అనుష్ఠానము చేయవలెను. ఇట్టి పవిత్రమైన బ్రహ్మవిద్యలో యెవనికి శ్రద్ధలేదో, అట్టివాడు ధర్మానుష్ఠానమునుచేసి మోక్షమును పొందజాలడు. అట్టివారు జనన మరణావస్థలకులోనై కష్టపరంపరల పాలగునుగాని, యేమాత్రము సుఖమును బడయలేరు. ఇట్టి అనర్థపరంపరలకు మానవులు లోనగుటకంటె వేదాంతవిద్యను గురుశుశ్రూషచేసి తెలుసుకొని, విజ్ఞానమునుపొంది, మోక్షపదవిచేరుట శ్రేయస్కరము. ఈ చరాచరాత్మకమైన ప్రపంచమంతటను పరమాత్మ ఆవర్ణించియున్నాడు. పరమాత్మ సకలవస్తువులయందున్నప్పటికి, వస్తువులయొక్క గుణదోషములు పరమాత్మను యెంత

మాత్రము అంటజాలవు. మానవులుచేయు త్రివిధాత్మకమైన కర్మలు జీవునికి అంటునేకాని, పరమాత్మకు అంటవు. పరమాత్మయందు మనము యిమిడియున్నామని, ఆయన మన సకల వ్యాపారములను గమనించుచున్నాడని, మనము పూర్తిగా గ్రహించ గలిగినపుడు జీవయాత్ర సుఖముగా జరుగును. ఇట్టి భావమును పొందిన మానవుడు బ్రహ్మభావనబొందుచున్నాడు. కనుక మానవులలో పరమాత్మ యిమిడియున్నను బ్రహ్మభావము లేనివారు పరమాత్మలోచేరి యుండజాలరు. ఆకాశము అన్ని వస్తువులలో కనుపించుచున్నను, వస్తుగుణదోషములు ఆకాశమును యెటుల నంటుో, తద్విధముగ పరమాత్మ ప్రపంచమంతట వ్యాపించియున్నను, చరాచరాత్మకమైన జీవజాలము పరమాత్మ నంటజాలదు.

నిర్లేపత్వము, సూక్ష్మత్వము, సర్వవ్యాపకత్వము, పరమాత్మకు గలవు. అటులనే ఆకాశమునకుగూడ పై లక్షణములు గలవు. కనుక ఆకాశమును పరమాత్మతో పోల్చట ముయినది. పరమాత్మ అధీనములోనున్న మాయ (ప్రకృతి) జడప్రకృతితో చేరి సమస్త సృష్టిని చిత్రవిచిత్రముగ చేయుచున్నది.

మానవులు వారివారి కర్మానుసారము పరమాత్మవల్ల సృష్టింపబడుచున్నారు. పక్షపాతము, వైషమ్యము, నైర్ఘృణ్యము మొదలగు దోషములు పరమాత్మయందు లేవు. కనుక మానవులకు సంభవించెడి జన్మ మార్పులకు పరమాత్మ కారణభూతుడుకాడు. పరమాత్మను కర్మసాక్షిగను, ఫలదాతగను, గుర్రైరుగవలయును. మూర్ఖులగు మానవులు, పరమాత్మ

యందు జారత్వ, చోరత్వ, దోషములు ఆరోపించుచున్నారు. జ్ఞానులు, పరమాత్మయొక్క పరతత్త్వమును గుర్తెరిగి, యావత్ప్రపంచచర్యలు, పరమాత్మలీలలుగా భావించుచున్నారు.

వ్యర్థమైన కోరికలు గలవారును, వ్యర్థమైన కర్మలు జేసేడివారును, అజ్ఞానులును, అవివేకులును రాక్షససంబంధమును, సమోహకరమును అయిన ప్రకృతికి లోబడుచున్నారు.

మహాత్ములైన మానవులు జ్ఞానయజ్ఞముచేత, పరమాత్మ విశ్వాత్మకుడనియు, ఏకస్వరూపుడనియు, బహురూపుడనియు, గుర్తెరిగి పలువిధములుగ ఆయనను పూజించుచున్నారు.

క్రతువు, యజ్ఞము, పితృపిండము, ఔషధము, మంత్రము, హవిస్సు, అగ్నిహోత్రము, హోమము, సత్కర్మ పరమాత్మస్వరూపముగ దెలియవలెను.

జగత్తునకు, తండ్రి, తల్లి, సృష్టికర్త ఆయనయే నని తెలియవలెను. బ్రహ్మ, ప్రణవము, మూడువేదములు, పరమాత్మయొక్క విభూతులని తెలియవలెను.

జగత్తుయొక్క సృష్టి, స్థితి లయములకు పరమాత్మయే మూలబీజముగాకూడ గుర్తెరుగవలయును.

ప్రపంచమందు సంభవించెడి కీతోష్ణములు, అతివృష్టి, అనావృష్టులు, జనన మరణములు పరమాత్మయొక్క విభూతులని తెలియవలెను. వేదాధ్యయనపరులు యజ్ఞములచేత పరమాత్మను పూజించి సోమపానముచేసి పాపవిముక్తులై స్వర్గస్థితిని పొందుచున్నారు.

వైదిక కర్మానుష్ఠానపరులు వారి పుణ్యముల ననుకరించి స్వర్గమునందు సౌఖ్యము ననుభవించి, పుణ్యము క్షీణించిన వెనుక తిరిగి మానవజన్మ మెత్తుదురు. ఈ రీతిగా కర్మ పరాయణులు వారి కోరికల ఫలముల ననుభవించుచు రాకపోకలుగల, జననమరణముల పాలగుచున్నారు.

మానవులు ఏకాగ్రచిత్తముతో, పరమాత్మను చింతించి పేవించినయెడల వారు పరమాత్మయం దభియుక్తులై పరమాత్మ కటాక్షమును బడయగలరు.

మానవులు, ఇతర దేవతలను భక్తితో పూజించినవారు సైతము పరమాత్మను అవిధిపూర్వకముగా పూజించినవారగుచున్నారు. అవిధిపూర్వకమనగా అజ్ఞానముతోనని తెలియవలెను.

పరమాత్మ యజ్ఞకర్తయని గుర్తెరుగక, యజ్ఞము చేయువారు జననమరణావస్థలను పొందుచున్నారు. మానవులే భావముతో పరమాత్మ నారాధించునో, ఆ భావార్థరూపమైన ఫలము కలుగుచున్నది. ఆత్మయోగారాధనము నిత్యమైన బ్రహ్మవిద్యను, ఆత్మేతరారాధన మనిత్యమైన యిహ ఫలమును సమకూర్చును.

మానవులు త్రికరణశుద్ధి కలిగి ఫలము, పుష్పము, పండు, ఉదకము, పరమాత్మకు సమర్పించిన, అట్టి ఫలప్రతాపములను పరమాత్మ ఆరగించును. కనుక మానవుడు భుజించెడి ఆహారమును, చేసెడి హోమములను, ఆచరించెడి తపస్సులను, యిచ్చెడి దానములను, పరమాత్మార్పణముగ చేయవలెను.

దేహేంద్రియాది కృతమగు సమస్తకర్మలను మానవులు ఆత్మార్పణముగ చేయవలయును. ఈరీతిని కర్మలను పరమాత్మకు అర్పణము చేసినవారు పుణ్యపాపములకు మూలమగు కర్మబంధములనుండి విడువబడి, విముక్తులై పరమాత్మను పొందగలరు.

నిష్కామ కర్మయోగి కర్మల నాత్మార్పణముగ జేయుచు కర్మబంధములేకుండ విముక్తుడగుచున్నాడు.

మానవులు భక్తితో పరమాత్మను పూజించినచో సర్వ భూతములయందును సమముగనున్న పరమాత్మకు యిష్టము కాగలరు. అట్టివారియందు పరమాత్మ యెల్లప్పుడును ఆవిర్భవించి యుండును.

ఆత్మ సకలభూతములయందు సమముగానుండును. అట్టి ఆత్మకు యిష్టా నిష్టములులేవు. ఏ భూత మాత్మయం దనన్యమైన భక్తిని గలిగియుండునో ఆభూతమునం దాత్మ ప్రకాశము కలుగును. ఆత్మ ప్రకాశముగల మానవులు మహాత్ములని తెలియవలెను.

మిగుల దురాచారపరుడైన మానవుడు యితరమగు దేవతలను భజింపక సమాహిత చిత్తముతో పరమాత్మను సేవించుచున్న యెడల అట్టివానిని సాధువుగా తెలియవలెను.

ఆత్మయోగ పరాయణులకు సామాన్యచారములు ప్రతిబంధకములుగావు. ఉత్తమ యోగక్రమము నందు సామాన్య ధర్మములన్నియు భగవత్పరముగ ఉపరతిని కలిగించుచున్నవి. మరియు ఆత్మధ్యానపరాయణుడు శీఘ్రముగ ఆత్మ ధర్మజ్ఞుడై దేహానంతరము స్థిరమైన శాంతిని బొందుచు పర

మాత్మయొక్క కటాక్షమువలన నాశనము నెరుగని సుస్థితిని బడయునని తెలియవలెను.

పాపపు జన్మనెత్తినవారును, స్త్రీలును, వైశ్యులును, శూద్రులును పరమాత్మను సమాహితచిత్తముతోను, భక్తితోను నమ్మి, ఆశ్రయించి, భజించినచో మోక్షపదమునుపొంద గలరనుట సిస్సం దేహము.

ఆత్మయోగమే మహాపాపలకును, తదితరులకును, జాతి, మత, కులభేదము లేని తరణోపాయమని తెలియవలెను. పాపాత్ములుకూడ నిశ్చలభక్తిగలవారై మోక్షమును బొందు నపుడు పుణ్యాత్ములును, భక్తులును అయిన బ్రాహ్మణులను రాజ్కులను గుఱించి యేమి చెప్పవలయును? కనుక ఇహలోక సుఖములను వాంఛించక భగవంతుని భక్తి విశ్వాసములతో భజించి ముక్తులు గావలెను.

ఆత్మభక్తియే ముక్తికి కారణమైనపుడు ఆత్మానుభవము గల యోగులు ముక్తులగుదురని ప్రత్యేకించి చెప్పనవసరము లేదు. కనుక మానవులు ఆత్మానుభవమునుపొంది ఆత్మయోగ రూఢులై కృతార్థులు కాగలరు.

ఆత్మసంయమ యోగాధ్యాయమునందలి యీక్రింద తెల్పిన శ్లోకరీత్యా పరిస్ఫుటము చేయబడిన భావమును తెలుసుకొనుట అవసరము.

శ్లో॥ యోగినామపి సర్వేషామద్గతేనాస్తరాత్మనా,

శ్రద్ధావాన్ భజతే యోహం సమే యుక్తతమా మతః॥ 6 ఆ 47.

మానవుడు మనస్సును పరమాత్మయందునిల్పి భక్తుడై

పరమాత్మను పూజించివలెను. మానవులు - మనస్సును, బుద్ధిని, చిత్తమును, దశేంద్రియములను నియమించి దృష్టిని ఆత్మయందునిలిపి ఆత్మపరాయణులైన యడల ఆత్మయోగులు కాగలరు. పైన చెప్పిన విధముగ అర్జునునకు పరమాత్మ రాజ విద్యా - రాజగుహ్య యోగమును పరిస్ఫుటముచేసి యున్నాడని తెలియవలెను.

సా రా ం శ ము

మానవులు దురాచారులైనను యోగయుక్తులై ధర్మాత్ములై ఆత్మయోగపరాయణులైన యడల బ్రహ్మత్వమును బొందుచున్నారు.

ప్రవృత్తియందు యెల్లప్పుడు నిమగ్నులైన మానవులను, ప్రవృత్తిస్వరూపము సర్వకాల సర్వాపస్థలయందును సమ్మోహమును కలుగజేయుట సహజము. విషయారాధనమునందుగల భ్రాంతి ఆత్మారాధనమునందు కలుగదు. పరమాత్మ సర్వత్ర ప్రత్యక్షముగ ప్రకృతి కాధారభూతుడుగ నున్నను, సంకుచితమైన ప్రకృతి స్వరూపములు చిత్తము నాకర్షించుచున్నవి.

చిత్తాకర్షణకరములైన ప్రకృతి స్వరూపముల నారాధించుచు, ఆత్మారాధనము చేయగలవిధము నీ యోగము తెల్పుచున్నది. యజ్ఞదాన ధర్మములను చేయుచున్నను, ఆత్మార్పణముగా వానినిచేసినచో, కర్తృప్రతిబంధకము కలుగదు.

సకల జనులును, జాతి, లింగ, మత, కుల, భేదములు లేక మోక్షార్హులు. భగవంతుని యేవిధముగ నెట్టి కోరికతో

మనుజుడు ఆరాధించునో తదనురూపమైన ఫలమును, ఆత్మను పొందుచున్నాడు.

పాపవృత్త్యా భేదములేక భక్తునకు భగవదనుగ్రహము కలుగుచున్నది. భగవదనుగ్రహముగల భక్తులకు ఆత్మజ్ఞానము కలుగుచున్నది.



ద శ మో ధ్యా య ము

~*~

వి భూ తి యో గ ము

జగత్తు అనంతములైన విభూతులతో నిండియున్నది. అవి జనుల ననేక విధముల నాకర్షించుచున్నవి. జగత్తు వ్యప్తి, సమప్తిరూపముల సనంతముగ గనుపట్టుచున్నను, అది అనిత్యమని తెలుపబడినది. సర్వభూతములందు సమమైయున్న ఆత్మ నిత్యమని తెలుపబడినది. ఆత్మయోగలక్షణములు, ఆత్మయోగ విధానము, ఆత్మయోగఫలము వివరింపబడినవి. ఆత్మయోగులు బ్రహ్మనిర్వాణమును, బ్రహ్మత్వమును పొందగలవిధము తెలుపబడినది. ఈశ్వరవిభూతులు గీతాశాస్త్రము 7, 9 అధ్యాయములలో దెలుపబడినవి. విజయునకు సత్సయయోగ ప్రవృత్తి గలుగుటకు, విభూతి యోగాధ్యాయముద్వారా విసృలముగ ఆత్మయోగ మహాత్యము, అష్టసిద్ధులు-మహావిభూతులు, పీనిద్వారా భగవద్దోగమును, భగవత్ప్రతిభను గ్రహించగల విధ మీ యధ్యాయమునందు వివరింపబడినది. ఆత్మయోగానుభవమునందే విభూతియోగానుభవమును సాధ్యమని స్పష్టికరించ బడుచున్నది.

భగవద్విభూతులను శ్రీ వేదవ్యాసభగవానుడు వేద వేదాంగములందును, అష్టాదశ పురాణములందును అనంతనామ రూప ఇతిహాసములలో వివరించెను. ఐనను తృప్తినిపొందక, భగవద్విభూతులతో నిండియున్న భాగవతమును ఆత్మానుభవము నిమిత్తము వ్రాసినాడని ఇతిహాసముకలదు. శ్రీకృష్ణుడు దగ్గర

నుండి ప్రత్యక్షముగ తన విభూతులను చెప్పుచున్నను, అర్జును నకు తృప్తికలుగక ఆత్మవిభూతుల సమన్వయమునుగురించి మరల చెప్పమని శ్రీకృష్ణుని కోరుచున్నాడు. భగవద్విభూతులు స్వాను భవమువలన తెలియబడవలసినవి. ఐనను బాహ్యములును, సగుణములునైన మహావిభూతుల సాధనమున పరమాత్మను గ్రహింపగల విధమును, అర్జునునకు విభూతియోగ రూపమున శ్రీకృష్ణు డుపదేశించుచున్నాడు.

ఈ అధ్యాయమునందు ౮౨ శ్లోకములు గలవు.

౧వ శ్లోకమున పరమవిభూతియోగ మహాత్మ్యవిషయమై కృష్ణుడు సంభాషించెను. ౧౯-౮౧ వరకు పరమాత్మ సర్వ భూతములకును తాను మూల మనియును విద్యలయందాత్మవిద్య యును రుద్రులందు శంకరుడును, వైష్ణవులందు వాసుదేవుడును, పాండవులందు ధనంజయుడును, విశ్వమునందు విభూతితోకూడిన దంతయును మత్తేశోఽంశ సంభవమని తెలిపెను.

శ్లోకము ౮౨ సమస్త జగత్తులును శ్రీకృష్ణపరమాత్మ యొక్క యేకాంశముచేతనే వ్యాప్తమైయున్నదని తెల్పు చున్నది.

శ్లో॥ భూయవీవ మహాబాహూ శృణుమే పరమం వచః,

యత్తేహం ప్రీయమాణాయ వక్ష్యామి హితకామ్యయా॥ 10 అ. 1

ఆధ్యాత్మికమైన నాయొక్క మాటలు వినుము-నీకు వేదాంతమునందు ఆసక్తియున్నది. నీహితమునుకోరి దానిని నేను నీకు చెప్పుచున్నాను. ఈ విజ్ఞానము ఉత్తరోత్తరమున ఆత్మసంబంధమైన సుఖము కలిగించును.

దేవతలకు గాని, ఋషులకుగాని, నా సంగతి పూర్తిగా తెలియదు. వారందరికి సృష్టికర్తను నేను-నావలననే నా విషయము తెలిసికొనవలయును. ఇతరులద్వారా నా తత్త్వము తెలియుట సాధ్యముకాదు.

శ్లో॥ అసిత గిరి సమంస్యాత్ కజ్జలః సింధుపాత్ర ,
సురతరువర కాఖలేభిః పత్త్రముచ్ఛ్వా
లిఖిత యద్విహిత్యా శారదా సర్వకాలం
తదపి తవ గుణానా మిశ పారం నయాతి.

కాటుకకొండంత సిరాను సముద్రమంత పాత్రలోపోసి కల్పతరు కొమ్మయను కలముచే భూమిని కాగితముపై సరస్వతీదేవి త్రికాలములయందు నీ మహిమ వ్రాయుచున్నదాని అంత తెలియకున్నది.

“నాకు జననమరణములు లేవని నేను మూడు లోకములకు అధిపతిని, నా తత్త్వము నెఱిగినవారు, పాపపుణ్యముల నుండి విడిపింపబడి మోక్ష మొందుచున్నారు” అని శ్రీకృష్ణ పరమాత్మ తెల్పుచున్నాడు.

“ఎవరికి యే గుణములు కలుగవలయునో, అవియన్నియు నావలననే కలుగుచున్నవి. మానవుల పూర్వజన్మ కర్మానుసారము బుద్ధి జ్ఞానములు కలుగుచున్నవి. మానవులు, సప్త మహర్షులు నావలననే సృష్టింపబడియున్నారు. ఈ సంగతులన్నియు అర్జునుడు విన్నతదుపరి శ్రీకృష్ణపరమాత్మను స్తోత్రము చేయ మొదలపెట్టెను. ఇదివరలో భక్తులు, జ్ఞానులు మొదలగు వారు మీ విషయమై చెప్పినదెల్ల నిజమని నేను నమ్ముచున్నాను. “భక్తులు తమ చిత్తమును నాయందుంచి వారి

ప్రాణములను నా పరము చేయుదురు. భక్తులు నా నామ గానముచేయుచు, నా స్వరూపమును ధ్యానించుచు, నా పాద సేవలు చేయుచు. నన్నే నమ్మియుందురు. నన్ను మరచుటయే వారికి అపారదుఃఖము. అనేకమందిభక్తులు కలసి మెలసి సమష్టిగా నన్ను భజించి, నాతత్వమును బోధపరచుకొను చుందురు. భగవదుపాసన చేయగోరువారు యీ క్రింది విధానమును గుర్తించుట శ్రేయస్కరము.

శ్లో॥ హంతశే కథ యస్యామి దివ్యా హ్యశ్మ విభూతయః,

ప్రాధాన్యః కురుశ్రేష్ఠ నా స్థ్యంతో విస్తరస్యమే॥ 10 అ 18.

“ఓ యర్జునా! నా విభూతుల కంతములేదు. ఐనను నా దివ్యమైన విభూతులందు ప్రధానములైన వానిని నీకు చెప్పె దను. సకల భూతులయొక్క హృదయమందున్న ఆత్మను నేను. భూతములయొక్క ఉత్పత్తి స్థితిలయములకు కారకుడను కూడా నేనే సుమీ.” “సకల భూతములందును అహంశబ్ద పదార్థ మాత్మయై, భూతములయొక్క అంత్య పరిణామ మున కదియే యాధారముగనున్నది. నేను ఆదిత్యులందు విష్ణువును, జ్యోతులందు సూర్యుడను, మరుత్తులందు మరీచిని తారలందు చంద్రుడను” అయి యున్నాను.

“వేదములందు సామవేదమును, దేవతలయందు ఇంద్రు డను, ఇంద్రియములందు మనస్సును, భూతములందు చేతన శక్తియును నేనే అయి యున్నాను. నేను రుద్రులందు శంకరు డను, యక్షులందు కుబేరుడను, వసువులందు అగ్నిహోత్రు డను, పర్వతములందు మేరు పర్వతమును” అయియున్నాను. కాన శ్రీకృష్ణపరమాత్మను సమస్త వస్తువులందు ప్రధానమగు

భగవత్ తత్త్వముగ తెలుసుకొని, లోకమంతా భగవద్విభూతి మయమని మానవులు గౌరవించవలెను. ఉపాసనలు రెండు విధములు (1) అఖండోపాసన (2) ఖండోపాసన.

సర్వకాల, సర్వదేశ, సర్వ అవస్థలయందును భగవంతుని ఆరాధించుట అఖండోపాసన యనబడుచున్నది. స్థల, కాల, వస్తు, ప్రత్యయములందు పరమాత్మనుభజించుట, ఖండోపాసనగా తెలియవలెను. కొన్ని వస్తువులు భగవంతుని మహిమను సుప్రకటిత మొనరించుటకు, వాని పూర్వజన్మ పుణ్యవిశేషమని తెలియవలెను. ఖండోపాసన వలన కాలానుగుణ్యముగా అఖండోపాసనచేయు సామర్థ్యము మానవునకు యేర్పడును.

కొందరియందు పాండిత్యముగాను, కొందరియందు బలముగాను, కొందరియందు ఐశ్వర్యముగాను, కొందరియందు అధికారముగాను, భగవంతుడు ప్రకటితమగుచున్నాడు. భగవత్స్వరూపులగు పెద్దలకు నమస్కరించుము. చరచరాత్మకమైన ప్రపంచమంతయు భగవన్మహిమగా తెలియవలెను. ఇదియే భక్తికి మూలసూత్రము.

సా రాంశ ము

భౌతిక పదార్థమయమైన ప్రకృతియందు విరివిగా వ్యాపించియున్న భౌతికపదార్థములు యోగసాధనములుగా వినియోగపడుచున్నవి. భౌతిక పదార్థములు శుద్ధమగు యోగదృష్టివలన దైవ విభూతులుగను, భగవదంశములుగను, పరిణామించుచున్నవి. దేహమందలి ఆత్మవిభూతి, ఆత్మయోగ పరిణామమును, భౌతిక విభూతి లోకకల్యాణప్రదమగు స్థూల పరిణామమును పొందుచున్నది.

పురుషార్థమునకు సాధనమైన దేహమందు దైవవిభూతిని సందర్శించుటకు నిత్యమైన ఆత్మయోగము సాధనము. సకల విభూతులకును, భగవంతుడు ఆధారభూతుడు. కాని ఆవిభూతులు భగవంతుని కేమాత్రము ఆధారములుకావు. ఈసూత్రముల ననుసరించి ప్రపంచ విభూతులను భగవంతుని స్వరూపముగ తెలిసికొనినవాడు యోగి యగుచున్నాడు. విభూతి రహస్యమును తెలిసికొనిన కర్మయోగులు, ప్రకృతియందు ప్రవర్తించుచున్న ఆత్మయోగ పరాయణులగుచున్నారు.



ఏ కా ద శో ధ్యా య ము

విశ్వరూప సందర్శన యోగము

బ్రహ్మవిద్యోప దేశము పదవయధ్యాయమునందు విభూతి యోగరూపమున జేయబడినది. అధ్యాయాంతమునందు “విష్ణు భ్యాహ, మిదం కృత్స్ని, మేకాంశేన, స్థిరోజగత్” అని వివరింపబడినది. సకలభూతములకును “అహమాత్మా” యని యును, విద్యలలో “అధ్యాత్మవిద్యయే” విద్య యనియును, సకల విభూతులందునుగల ఆత్మయోగమహాత్మ్యమును యిందు సువ్యక్తము చేయబడినది. ఈ యుపదేశాంతమునందు “మోహోఽయంవిగతోమమ” అని అర్జునుడు చెప్పుచు “ద్రష్టుమిచ్ఛామితే రూప మైశ్వరం పురుషోత్తమ!” అని మరల అడుగుచున్నాడు. పరమేశ్వరుని విభూతులందు ఆత్మను జూడగల ఆత్మ యోగ జ్ఞాన మర్జునునకు గలుగలేదని అర్జునుని ప్రశ్న తెల్పుచున్నది. వ్యష్టిరూపమున జూడగలిగినవియు, శ్రీకృష్ణుడు తెలిపినవియు నగు భగవద్విభూతలను (ఆత్మవిభూతలను) అర్జునుడు సమష్టిరూపమున జూచి, సంశయ సహారణమును నిశ్శేషముగ బడయగోరుచున్నాడు. అర్జునునకు ఆత్మేతగములైన విభూతులందు గల లక్ష్య మాత్మయోగమునందు గలుగుటకు, విశ్వరూపయోగసాధనమువలన సమష్టిరూపమున ఆత్మయోగరహస్యము సువ్యక్తము చేయబడుచున్నది. విశ్వరూపమున ఏకత్వమునందు నానాత్వమును, నానాత్వమునం దేకత్వమును ప్రత్యక్షమగుచున్నది.

విశ్వమునం దనుక్షణము జననమరణరూపములైన సర్వ ప్రళయములు కలుగుచునే యున్నవి. ఒక క్షణమునందు విశ్వమున కలుగుచున్న పరిణామము మరొక క్షణములో మారిపోవుచున్నది సృష్టిపరిణామము వర్ణనాతీతము. విశ్వరూప సందర్శనము జనన మరణ జాతములైన శోక మోహములు నశించుటకును నిశ్చలతత్వజ్ఞానము గలుగుటకును ముఖ్య సాధనము.

విశ్వరూపమును జూడగోరిన అర్జునునకు విశ్వరూపసందర్శనము భయసంభ్రమములను గలుగ జేసినది. శ్రీకృష్ణ పరమాత్మయొక్క సౌమ్యరూప సందర్శనమే మనశ్శాంతిని గలుగ జేసినది. విశ్వరూప సందర్శనయోగము సామాన్యకర్మయోగులకుకూడ ఆత్మయోగసాధనమనికూడా విశదము చేయబడి యున్నది.

అర్జునా! విశ్వరూపమునందు, గుర్తించవలసిన అపూర్వ సందర్శనములు, అతిప్రధానమైనవి అనంతముగ అంతర్భూతమై యున్నవి. అందు కొన్ని విషయములను తెలిపి, అర్జునునిమనస్సు విశ్వరూప సందర్శనమున కాయత్తపరచెను. “నేను చూపబోవు రూపములలో అనేక చిత్ర విచిత్రములయిన వస్తుపరిణామములను జూతువు. ముఖ్యముగా (1) ఏకాదశరుద్రులు, (2) ద్వాదశాదిత్యులు, (3) అశ్వినీ దేవతలు మొదలగు వారిని జూతువు. ఇదివరకు చూడనివన్నీ నీవు యిందు చూడనగును. మూడు కాలములయందు జరుగు సంగతులనేగాక, యింకను యేమి చూడదలచెదవో అవి అన్నియు అందులో చూడుము. నీకు జయము కలుగును. యుద్ధము చేయవలసినదని”

స్పష్టముగా చెప్పెను. ఇదివరలో ఫలాపేక్ష లేకుండ కర్మచేయ వలసినదని చెప్పిన విషయమునకు, జయము కలుగునని చెప్పుట విరుద్ధముగా కాన్పించు నేమోనని, పరమాత్మ గంభీరభావ ముతో అర్జునునకు జయము కలుగునో, అపజయము కలుగునో విశ్వరూపములో చూడనగునని చెప్పియుండెను.

“శ్రీకృష్ణా, నీయొక్క కాంతిపూజములైన అన్నివస్తువులను చూచుచున్నాను. అందులో చతుర్ముఖబ్రహ్మ, శివుడు, సంహార కర్త కనబడుచున్నారు. సప్తఋషులు మీ రూపములో నున్నారు. (ఋషులు అనగా జ్ఞానసిద్ధులు. మృత్యు సంసార సముద్రమును దాటినవారు.) లోకకంటకములయిన పాములు కానవచ్చుచున్నవి. అనగా సాత్విక, రాజస, తామసవస్తువు లన్నియు కానవచ్చుచున్నవి. అర్జునుడు పరమాత్మ అనుగ్రహమును పొందనవా డగుటచే పాములనుచూచి భయపడుట లేదు. “మీ భయంకరమైన నోళ్ళలో సైన్యములు దూరు చున్నవి. ద్రోణుడు మొదలగు వీరులు మీ కోరలలో చిక్కుబడియున్నారు. వారిరక్తమును మీ కఱకునాలుకలతో, ప్రళయ కాలాగ్ని సమానమైన మీ నోటిలోనికి పీల్చుచున్నారు. హే మహాప్రభో! ద్రోణాదివీరులు సైన్యముతో, నదులు సాగరములో ప్రవేశించి నామరూపములు పోగొట్టుకొను మాదిరి, మీ నోటిలోనికి పోవుచున్నారని” అర్జునుడు అనేక విధముల శ్రీకృష్ణుని స్తోత్రము చేసెను. అట్టి అత్యద్భుత విశ్వ రూపమునుచూచి, అనుమానముకలిగి వినయ విధేయతలతో రెండుప్రశ్నలు వేసెను. (1) మీపేరేమి? (2) మీరు యీ రూపమెందుకు దాల్చినారు? అని అడిగెను. అంత పరమాత్మ

ఉచ్చస్వరముతో “నేను కాలుడను. సర్వచ్ఛేదకుడను. అందరిని నాశనముచేయుటకు అవతరించినాను. కాన, నిన్ను నీ సోదరులను తప్ప ఇతరుల సందరిని రూపుమాపెదను” అని చెప్పెను.

కొందరు వ్యాఖ్యాతలు అర్జునునికి తనవలన భగవంతునికి కొంత సాయము గావలసి యున్నదను అహంకార మున్నట్లును, దానిని నశింపు చేయవలయునని భగవంతుడు అర్జునునకు నీవు యుద్ధముచేసినను, చేయకున్నను, కౌరవాదులలో ఒక్కరు కూడా జీవించి యుండరనియును, వారి సంహారము తనచే నిది వరకే చేయబడెననియు, ప్రత్యక్షముగా కనుపించు కౌరవులు జీవచ్ఛములనియు పరమాత్మ చూపెనని తెలిపియున్నారు. “అర్జునా! తెమ్ము, నీవు యుద్ధము చేయుము. యుద్ధవిజయ కీర్తి నీకు రావలయును” అనెను. అర్జునుడు “ఈ కీర్తి నాకేల? రాజ్యనుఖములుకూడా నేను కోరను” అని మొదట చెప్పి యుండెను. ఐనను ప్రస్తుతము అర్జునునకు శ్రీకృష్ణుడే రాజ్య భాగము కొరునేమో అను సంశయము జనించునని, ఆ సంశయమును తీర్చుటకై పరమాత్మ రాజ్యము మొత్తము అర్జునుని తీసుకొనమని చెప్పెను.

“నిమిత్తమాత్రం భవసవ్యసాచిక్”. నీవునిమిత్త మాత్రుడవే సుమా!

“భీష్మద్రోణాదుల సంహార మిదివరకే జరిగినది. వారి తలలు నా కోరలలో నేరీతిగా నొక్కబడియున్నవో నీవు చూచి యున్నావు. కనుక నీవు యుద్ధముచేయుట నీకు కీర్తి రాగలందులకు మాత్రమే. నిన్ను యుద్ధము చేయమనుచున్న కౌరణమదియే” నని శ్రీకృష్ణుడనెను. అర్జునునియందు యింత వాత్సల్య మేలననగా అర్జునుడు తన భక్తుడగుటవలన. ఈ వాక్యమువలన పామరులు

గ్రహించవలసినది అందరి సుఖమునకు పరమాత్మ కారకుడను విషయము. గీతాశాస్త్రము తొమ్మిదవ అధ్యాయమున పరమాత్మ లోకమునకు తాను పితనని తెలిపియున్నాడు.

పితాపుత్రభావముతోకూడా ఈశ్వరోపాసన చేయవచ్చును.

శ్లో॥ సమాహంఽర్చభూతేషు సమేర్షేష్యోఽస్తి నప్రియః,

యేభజన్తితు మాం భక్త్యా మయితే తేషు చాప్యహమ్॥ 9 అ. 29

పైశ్లోకమువలన పరమాత్మ అందరికీ స్నేహితుడనని బోధించుచున్నాడు. ఇందు సఖ్యభావము న్యక్తమగుచున్నది. పరమాత్మ యొక్కడే పురుషుడు. జీవులందరు అన్వితంతులు. కనుక పరమాత్మమీద ఆధారపడియుండవలసినవారు. మానవులు చేయు తపస్సులు స్నేహితునిమాదిరిగాను, భార్య తప్పులు భర్త మన్నించునట్లుగాను, పరమాత్మ మన్నించును. ఇందు సఖ్యభావము, మధురభావము, సూచింపబడినది. వాత్సల్య భావము-పరమాత్మ తన బిడ్డయని యెంచి, బాలకృష్ణుని యశోదవలె లాలించి, ప్రేమించుచు, పోషించుచు, సేవించుచు, ఆనందించుచు, తాదాత్మ్యమును బొందుట వాత్సల్యభక్తిసాధన లక్ష్యము.

భృత్యుభావముతో హనుమంతుడు శ్రీరామచంద్రుని సేవవలన యెల్లు శ్రీరామా యనుగ్రహపాత్రుడై సర్వబంధ వినిర్ముక్తుడై భక్తాగ్రేసరుడై, క్రియాసిద్ధుడై, లోకైక వీరు డాయనో అందరికిని తెలియును. అస్తునుడు దేదీప్యమాన విశ్వ రూప సౌభాగ్యమును దివ్యదృష్టితో చూడజాలక, పరమాత్మను

విశ్వరూపము నుపసంహరించమని ప్రార్థించెను. పరమాత్మ తనసహజరూపమున అర్జునునకు దర్శనమిచ్చి ఆనందింపజేసెను.

శ్లో॥ సుద్దుర్దర్శ మిదంరూపం దృష్టవానసి యస్మత్ మ,

దేవా అప్యస్య రూపస్య నిత్యం దర్శనకాంక్షిణః॥ 11 అ 52

శ్లో॥ నాహువేదై ర్మతపసా నదానేన నచేజ్యయా,

శక్య ఏవంవిధో ద్రష్టుం దృష్టవానసి మాం యథా॥ (11 అ 53)

పైశ్లోకార్థమువలన యెన్ని దాన తపములు చేసినను అఖండమును, సమగ్రమును అగు విశ్వరూప సందర్శనము దుర్లభమయియును, అనన్యభక్తియే విశ్వరూప సందర్శనమునకు తగు సాధనమనియును స్పష్టము చేయబడినది.

“అర్జునా! యెంతోమంది దేవతలు విశ్వరూప సందర్శనము కోరినను వారికి యిట్టి సమగ్రరూపమును చూపియుండ లేదు. నీ భక్తికిమెచ్చి యీ రూపమును జూపి నీ ప్రశ్నలకు సమాధానము యిచ్చియున్నాను. నీకు నాయందు అనన్యభక్తి యున్నందున ఈ విశ్వరూపము చూడగలిగితివి. నీవు నన్ను యితోధికముగా భజించి సకల దుఃఖములను పోగొట్టుకొను”మని చెప్పెను.

సా ర ం శ ము

అర్జునునకు శ్రీకృష్ణ పరమాత్మయందుగల అనన్యభక్తి ప్రవత్తులవలన విశ్వరూప సందర్శనభాగ్యము కలిగినది. విరాట్ రూప దర్శనము భయభ్రాంతులను కలుగజేసినది. మోహ తేజోంధకారములు, సర్గప్రళయములు, కర్ణాద్భుతులు, సౌమ్య భయంకరరూపములు, దైవీ రాక్షసరూపములు, పంచభూత

ములు, త్రిమూర్తులు మొదలగు సమస్త విశ్వమును, విరాట్ స్వరూపమం దేకస్థానమున గోచరమైనవి. అర్జునునకు దివ్య దృష్టియున్నను, వీని నన్నింటిని చూచుటకు సాధ్యముకాలేదు. అర్జునుడు తన కలవాడైన సౌమ్యరూపమును తిరిగి చూపుమని పరమాత్మను ప్రార్థించి దానినిచూచి శాంతి పొందెను. ప్రవృత్తి భగవద్విభూతులనేగాక, పరమాణువునుండి పర బ్రహ్మము వఱకును వ్యాప్తమైన విశ్వమంతటిని ప్రత్యక్షము చేయుచున్నది. మహాయోగులు సకలమునందును భగవద్విభూతులను సంభర్షించుచున్నారు. విశ్వరూపసందర్శన ద్వారమున జిజ్ఞాసువులు, ఆత్మయోగులుగాగలవిధమును తిరిగి భక్తి యోగాధ్యాయమందు వివరింపబడినది.

ప్రవృత్తియందు భక్తి పురుషార్థమునకు సాధనము. భక్తి శ్రద్ధలులేని కార్యము నిర్ధకము. అనంతమైన విశ్వరూప సందర్శనమున కనన్యమైన భక్తిసాధనము. అనన్య భక్తియోగమున కాత్మయోగము మూలము.



ద్వాదశోధ్యాయము

~*~

భక్తియోగము

విశ్వరూప సందర్శనయోగాధ్యాయమునందలి ఆఖరు శ్లోకమునందీ భక్తిమార్గముయొక్క పూర్ణస్వరూపము తేట తెల్లముగా తెల్పబడినది.

శ్లో॥ మత్కర్మకృత్పరమౌ మద్భక్తి స్సజ్జవన్జితః,

నిర్వైరః సర్వభూతేషు యస్సమామేతి పాండవ॥ 11 అ. 55

భగవద్భక్తులు, భగవత్ కైంకర్యమును చేయగలవిధమును, భగవత్ భక్తిపరాయణులు అనన్య భక్తిని నాధించు విధానమును, నిష్కామకర్మయోగమును, సర్వభూతములందును సమబుద్ధిని బడయుట మొదలగునవన్నియు ఈ అధ్యాయమునందు సీరూపింపబడినవి. అనన్యమైన భక్తిస్వరూప స్వభావములను, యధార్థభక్తిలక్షణములను ఈ అధ్యాయము సుబోధకము చేయుచున్నది.

జ్ఞానేంద్రియ, కర్మేంద్రియములను, మనోబుద్ధి చిత్తా హంకారములను కర్మయోగసాధనముద్వారా ఆత్మయోగమునందు సంయోగము చేయవలసిన మార్గమును భక్తియోగము నిరూపించుచున్నది.

అర్జునునకు పరమేశ్వర సాక్షాత్కరముకలిగినను సంశయ నివారణము కాలేదు. అనన్యమైనభక్తియే “పరమా

త్మను తెలుసుకొనుటకును, చూచుటకును, చేరుటకును, సాధనమని ౧౧ వ అధ్యాయాంతమునందు తెలుపబడినది.

సగుణ నిర్గుణోపాసకులగు భక్తులలో శ్రేష్ఠు లెవరని అర్జునుడు పరమాత్మను ప్రశ్నించుచున్నాడు. కర్మయోగము ద్వారా భగవంతుని సేవించువారును, జ్ఞానయోగముద్వారా అవ్యక్తమైన పరమాత్మను సందర్శించెడివారును - యిరువర్గముల వారు శ్రేష్ఠులేనని పరమాత్మ సమాధానము చెప్పుచున్నాడు. ఐనను సగుణోపాసనద్వారా భగవంతుని సేవించుట సులభ సాధ్యమని తెలియజేసి యున్నాడు.

భగవంతుని రెండువిధములుగ పూజించవచ్చును. (1) నిర్గుణోపాసన (2) సగుణోపాసన. విశ్వరూప అధ్యాయము నందలి కడపటి శ్లోకమందు శ్రీకృష్ణుడు “మత్” అను పదమును నాల్గు ఐర్వాయము లుపయోగించినాడు. ఆ పదమే యీ అధ్యాయమునకు మూలసూత్రము.

అద్వైతపరముగ నిర్గుణోపాసనము చేయువాడా, ద్వైతపరముగ సగుణోపాసన చేయువాడా - యీ యిద్దరిలో యెవరు గొప్పవారు? పరబ్రహ్మమునకు నిర్గుణ సగుణావస్థలు రెండును గలవు. నిర్గుణోపాసనకు నామరూపములు లేవు. ఎట్టి బాహ్యవ్యాపారములేదు. సృష్టి, స్థితి, సంహారము అంతయు అంతర్గతముగా నున్నది. నిర్గుణబ్రహ్మమే ప్రకృతియందు (మాయలో) ప్రతిబింబించి సగుణమగుచున్నది రజోగుణముతో బ్రహ్మ రూపమున సృష్టించుచున్నాడు. సాత్త్విక గుణముతో విష్ణురూపమున సృష్టికిలోనైన చరాచర ప్రపంచమును కాపాడుచున్నాడు. తామసగుణముతో మహేశ్వరుడై

కాలానుగుణ్యముగ సృష్టిని సంహారము చేయుచున్నాడు. పరబ్రహ్మమే త్రివిధమైన నామరూపములుదాల్చి-సృష్టి, స్థితి, సంహారములను చేయుచున్నాడు. ద్వైత వ్యాఖ్యానానుసారము సగుణోపాసన విధానముననుసరించి పరమాత్మ నుపాసించు వాడు నిర్గుణోపాసకునికంటే శ్రేష్ఠుడు. సగుణోపాసనముకన్న నిర్గుణోపాసన చాలా కష్టము.

శ్లో॥ క్షోణీఽధిక తరస్తీషా మవ్యక్తా సక్తచేతసామ్,

అవ్యక్తా హి గతిర్దక్షిణం దేహవద్భిరవాప్యతే॥ 12 అ. 5

అక్షరబ్రహ్మోపాసనము కష్టసాధ్యము. జ్ఞానులవ్యక్తోపాసనమును కష్టసహిష్టులై చేయుదురు. పరమాత్మయందు దాసక్తి గలిగి స్థిరచిత్తముతో సకలకర్మలను పరమాత్మార్పణముగా చేయుచు, యేకాంతయోగయుక్తులై పరమాత్మను ధ్యానించుచు, సేవించెడిమానవులను జననమరణరూపముతో గూడిన సంసారసాగరమునుండి, పరమాత్మ శీఘ్రముగా నుద్ధరించును.

చిత్తమును పరమాత్మయందు నిలకడగానుంచ జాలని మనుజులు అభ్యాసయోగరూపమున పరమాత్మను సేవించి తగుణోపాయమును పొందగలరు. అట్టి అభ్యాసయోగమును చేయజాలనివారు కర్మలు చేయుటయందు దాసక్తి గలిగియుండవలయును. కర్మఫలములను భగవదర్పితము చేయుచు, కర్మలను మనుజు లాచరించినయెడల ఆత్మసిద్ధిని పొందగలరు. కర్మలు చేయుటయందు నిరతులు కాజాలని మనుజులు, ఆత్మనిగ్రహమునుపొంది పరమాత్మనాశ్రయించి నిష్ఠానుకర్మలనుజేయుచు, ఆత్మసిద్ధిని పొందవలెను. పరమాత్మను సేవించుటకు యేర్పడిన

పలువిధములగు మార్గములలోను నిష్కామ కర్మాచరణమే మానవులకు శాంతిని కలిగించును.

భక్తులు, సకలభూతములందును ద్వేషభావములేక ద్వంద్వములగు సుఖదుఃఖములను దూరముగావించి యావత్ప్రపంచమును సమబుద్ధి^{తో} చూచుచు, ఓర్మిగలిగి, నిత్యసంతృప్తులై, యోగయుక్తులై, ఆత్మనిగ్రహము^{తో} మనస్సును, బుద్ధిని, పరమాత్మయందు నిలుపగలిగినయడల అట్టివారు పరమాత్మకు అత్యంత యిష్టులగుదురని తెలియవలెను. ఇంతియేగాక, యేవిధముగను, లోకమునకు అపకారముచేయక, లోకమువల్ల అపకారమును బొందక, సం^{తో}ష, క్రోధ, భయ, ఉద్వేగములులేక గంచరించు భక్తుడు పరమాత్మకు అత్యంతప్రియుడు కాగలడు.

కోరిక లేనివాడును, పరిశుద్ధుడును, నేర్పరియును, ఓర్మి వు[ం]డును, విచారరహితుడును, కర్మపరిత్యాగియును, హర్షద్వేష శోకమోహములు లేనివాడును, శుభాశుభములను విడిచిన వాడును, శత్రుమిత్రులయందును, మానావమానములయందును, శీతోష్ణములయందును, సుఖదుఃఖములయందును, నిందాస్తుతులయందును సమబుద్ధిగలవాడును, సంగము లేని వాడును, ప్రాప్తించినదాని^{తో} తృప్తిచెందువాడును, ఒకే స్థానము నంటిపట్టుకొని యుండినివాడును, స్థిరచిత్తుడును అగు భక్తుడు పరమాత్మకు ప్రియుడు కాగలడు. ఈ పైన తెల్పిన విధమున శ్రద్ధావంతులను, పరమాత్మ సేవాతత్పరులును, భగవద్గృత జీవితులైన భక్తులు ధర్మస్వరూపమును సేవించుచు పరమాత్మ కత్యంతప్రియులు గానుందురు.

సా రాంశము

గీతాశాస్త్రము బహువిధయోగ సాధనములద్వారా బ్రహ్మవిద్యోపదేశమును జేయుచున్నది. పదకొండవ అధ్యాయ మగు విశ్వరూప సందర్శనయోగమువలనను, పదమూడవ అధ్యాయమగు క్షేత్ర క్షేత్రజ్ఞవిభాగయోగ సాధనములవలనను, బ్రహ్మజ్ఞానమును, ఆత్మజ్ఞానమును బోధింపబడినవి. నిర్గుణుడైన పరబ్రహ్మమువలె, నిర్గుణమైన ఆత్మను గ్రహించుట కష్టము. సగుణమైన భక్తియోగము నిర్గుణమైన ఆత్మజ్ఞానమునకు సాధనముగనున్నది. నిర్గుణయోగసాధనల నుజ్జీవింపజేయు పలుసాధనము లీ యధ్యాయమునం దుదహరింపబడినవి.

ధర్మము సగుణమైనను, ధర్మసాధనము ఆత్మయోగమునకు ప్రాణమగుచున్నది. “ధర్మంచర సత్యంవద” అని ధర్మోపదేశము చేయబడినను, అన్నిధర్మములు తద్ధర్మ పర్యుపాసనమువలననే బోధపడుచున్నవి. ధర్మము విశ్వమునంతయు ప్రేమ స్వరూప, స్వభావరూపములందు ధరించుచున్నది. జీవయాత్రయందు అనంతమైన ధర్మములు ఉత్సాహమును కలుగజేయుచుండును. అన్ని ధర్మములను భక్తిజ్ఞానములతోచేయుట యోగ సాధనము. ఇట్టి సాధన అనన్యమైన భక్తిమూలమున మానవులకు సాధ్యమగుచున్నది. త్యాగము, సమత్వము, భూతదయ, స్వధర్మనిర్వహణము, మొదలగు ధర్మములను శ్రద్ధతో పర్యుపాసనచేసి భక్తులు పరమార్థమును బడయుచున్నారు.



త్రయోదశోధ్యాయము

క్షేత్ర క్షేత్రజ్ఞ విభాగ యోగము

పండ్రెండవ అధ్యాయమునందు ధర్మ్యామృతమును, ధర్మనిష్ఠులు యోగపరాయణులై ఉపాసించి, సరళిశయ సుఖమును పొందగలవిధము వివరింపబడినది. భగవద్గీత అర్జునునకు కర్మత్వాభిమానమువలన గలిగిన విషాదయోగముతో నారంభమగుచున్నది. గీతాశాస్త్రము ధర్మక్షేత్రముతో నారంభమగుచున్నను, మొదటి ఆరు అధ్యాయములయందును కర్మజిజ్ఞాసయును, రెండవ ఆరు అధ్యాయములయందును ధర్మజిజ్ఞాసయును, మూడవ ఆరు అధ్యాయములందును జ్ఞానజిజ్ఞాసయును, విశదీకరింపబడినవి. పదమూడవ అధ్యాయము క్షేత్ర క్షేత్రజ్ఞ విభాగపరమైన ధర్మజిజ్ఞాసతో నారంభమగుచున్నది. జ్ఞాత, జ్ఞేయము, జ్ఞానము - ధ్యాత, ధ్యేయము, ధ్యానము - కర్త, కార్యము, కర్మ - ధర్మ, ధర్మ్యము, ధర్మము అను త్రిపుటితో, సాధకుడు, సాధ్యము, సాధనము మొదలగునవి సంబంధముగలవైనను, ప్రవృత్తియందు అవి భిన్నవిధములని తెలియదగియున్నవి. వాటిని పరమార్థమైన బ్రహ్మవిద్య పూర్ణయోగ శాస్త్రరూపమున గీతాశాస్త్రమునందు బోధించియున్నది.

ప్రాచీన వ్యాఖ్యాతలు, త్రిమత స్థాపకులు, వారి శిష్య ప్రశిష్యులు, మొదటి షట్కము “త్వం” పదార్థమును, ద్వితీ షట్కము “త్త్” పదార్థమును, తృతీయషట్కము “అసి” పదార్థమును తెలుపుచున్నటుల వివరించియుండిరి. అవినాభాప

సంబంధముగల జ్ఞాత, జ్ఞేయ, జ్ఞానపదార్థముల జిజ్ఞాసయందు వీటిని ప్రత్యేకించుట యసంభవము.

మొదటి 6 అధ్యాయములందు, శేషించిన 12 అధ్యాయములయందలి విషయములును, ద్వితీయ పట్క-మునందు ప్రథమ తృతీయ పట్క-ములలోని విషయములును, తృతీయ పట్క-మునందు ప్రథమ ద్వితీయపట్క-ములలోని విషయములును సహజముగ పునఃప్రతిపాదితములైనను పునరుక్తిదోషములేదు. మూడవపట్క-ములలోని విషయమును గ్రహించినతరువాత ప్రథమ ద్వితీయ పట్క-విషయములు సులభగ్రాహ్యములుగ నుండును ప్రవృత్తియందు ఆత్మ పరమాత్మల పరమార్థమును దెలిసికొనుట కాత్మయోగమే పరమసాధనము. ఈ యధ్యాయమునందు జ్ఞేయవివరణము విశేషముగ గలదు. విశ్వరూప సందర్శనయోగము పరమాత్మవిషయమై చేసిన వివరణ, మీ యధ్యాయమునందు క్షేత్రజ్ఞుని విషయమై చేయబడినది.

శ్లో॥ ప్రకృతిపురుషుంచైవ క్షేతం క్షేత్రజ్ఞ మేవచ,

ఏతద్వేదితు మిచ్ఛామి జ్ఞానం క్షేయంచ కేశవ॥ 18 అ 1 .

ప్రకృతి, పురుషుడు, జ్ఞానము, జ్ఞేయము, క్షేత్రము, క్షేత్రజ్ఞుడు, వీని వివరమేమి? అని అర్జునుడు శ్రీకృష్ణపరమాత్మను అడిగెను.

ప్రకృతి, క్షేత్రము యీ రెండును ఒకటి. పురుషుడు, క్షేత్రజ్ఞుడు యీ రెండును ఒకటి. జ్ఞానము, జ్ఞేయము, యీ రెండును వేరు. మొత్తం ఆరింటిని నాలుగుగా స్తుప్తపరచి పరమాత్మఅర్జునునికి జవాబు చెప్పెను. కొన్ని గీతలలో ఈశ్లోకము

లేదు. దీనితో కలసి గీతలో మొత్తము 701 స్లోకములు అగుచున్నవి.

శ్లో॥ ఇదం శరీరం కాస్తేయ త్క్షేత్రమి త్యభిధీయతే,

ఏతద్వ్యో వేత్తితం ప్రాహుః క్షేత్రజ్ఞ ఇతి తద్విదః॥ 13 అ 2

శరీరము రెండువిధములు - (1) స్థూలశరీరము (2) సూక్ష్మశరీరము. 1 స్థూలశరీరము: పాంచభౌతికమయినది. కాలానుగుణ్యముగ నశించును. ఇది కవచమువంటిది. 2 సూక్ష్మశరీరము: ఇదిస్థూలమునకు లోపల 19 తత్వములతో కూడినది-జీవత్వము నశించినగాని సూక్ష్మశరీరము నశించదు. కర్మక్షయమైన జీవుడు మోక్షము నొందును. పై రెండుశరీరములకు కలిపి త్క్షేత్రమనిపేరు. ఏలనన జీవుని సంరక్షణకు పాంచభౌతిక శరీరము కవచమువంటిది. శరీరమును ఆహార నియమాదుల వలన కట్టుబాటులో నుంచినగాని జీవులు పరమాత్మయందలి జ్ఞానానందములను తెలిసికొనజాలరు. ఆత్మకు గాయము తగులకుండ కాపాడు కవచము స్థూలశరీరము. అందువలన మనశరీరమును త్క్షేత్రమని తెలియవలెను. బ్రహ్మాండరూపమగు త్క్షేత్రమునకు యజమాని పరమాత్మయని గురైరుంగ వలయును.

త్క్షేత్రజ్ఞుడు అనగా త్క్షేత్రహస్యముల నెరింగిన వురుషుడు-త్క్షేత్రములో నేమేమి జరిగినది, జరుగునది తెలుసుకొను శక్తిగలవాడు త్క్షేత్రజ్ఞుడు.

ప్రతి శరీరములోను త్క్షేత్రజ్ఞులు యిద్దరుగా నుందురని తెలియవలెను. 1 సామాన్యుడు 2 ముఖ్యుడు. ఇందు జీవుడు సామాన్యుడు. పరమాత్మ ముఖ్యుడు. పరమాత్మకు శరీర

మందలి సంగతులేకాకుండ ఆత్మయందలి సంగతులుకూడ తెలియును.

మన శరీరములు, ఆత్మలు మొదలగు నవన్నియు, పరమాత్మకు క్షేత్రములు. వైష్ణవ సిద్ధాంతప్రకారము శ్రీమన్నారాయణుడు సర్వశరీరి అని చెప్పబడుచున్నాడు. శరీరము సొత్తు. పరమాత్మ దాని యజమాని అని అందుకు. అందు వల్ల శరీర శరీరిభావము శేషి శేష భావమనికూడా తెలియవలెను.

జ్ఞానము : నిత్యా నిత్య వస్తువివేకము (ఆత్మా నాత్మ వివేకము) అనగా, ఆత్మానాత్మ వ్యత్యాసమును తెలిసికొనుటయే జ్ఞానమని తెలియవలెను. లోకీకజ్ఞానము కామక్రోధములను వృద్ధిపరచి జీవుని సంసారములో కట్టివేయుచున్నది.

ఆశోద్ధరణకు హేతుభూతమైన ఆత్మ-పరమాత్మల విచక్షణ యధారజ్ఞానము. క్షేత్ర మెట్టిమార్పులతోను, యెట్టి తత్త్వములతోను కూడియున్నదో పరమాత్మ బోధించియున్నాడు.

శ్లో॥ ఋషిభిర్మహుధా గీతం ఛన్దోభిర్విఖిలైఃపుధక్,

బ్రహ్మసూత్ర పదైశ్చైవ హేతుమద్భిర్వినిశ్చితైః॥ 18 అ 4

ఇదివరకు బోధించినదానికి ఇప్పుడు చెప్పుచున్నదానికి ప్రమాణము ఏమైనా కలదా? అని అర్జునుడు శ్రీకృష్ణుని ప్రశ్నించెను.

అసామాన్యమైన వేదాంతవిషయమును తెలుసుకొను నపుడు యెట్టివారినినైనను ప్రమాణము చూపవలసినదని అడిగి తెలుసుకొనవలయును. “బ్రహ్మసూత్రములు, ఉపనిషత్తులు,

ప్రమాణముగా అంగీకరించి వేద సమ్మతమగు విధానమును చెప్పుచున్నాను. నేను చెప్పనది నాస్వకల్పితము కాదని, శ్రీకృష్ణుడు అర్జునునకు” తెలిపెను.

ఈ సందర్భములో శ్రీకృష్ణపరమాత్మ భక్తుడగు అర్జునునియెడల కనుపర్చిన వినయము మిక్కిలి గమనించవలసియున్నది.

(1) స్థూలశరీరము : (క్షేత్రము) ఇందలి తత్త్వములు:- (పంచ భూతములు), పృథివి, జలము, తేజస్సు, వాయువు, అకాశము. వీటియొక్క కూడికయే స్థూలశరీరము.

(2) సూక్ష్మశరీరము : మనస్సు, బుద్ధి, చిత్తము, అహంకారము. ఈ నాలుగు కలసి సూక్ష్మశరీరమగును.

అవ్యక్తం : మూల ప్రకృతి, సృష్టికి మూలకారణము. ఇంద్రియములు పదకొండు - జ్ఞానేంద్రియములు (5) ఐదు, కర్మేంద్రియములు (5) ఐదు, వీనిని నియమించు మనస్సు (1). అందువలన మనస్సును పైన తెల్పిన జ్ఞాన కర్మేంద్రియములలో చేర్చవలెను. మనస్సు సంకల్పించిన కార్యమును స్థిరపరచి, క్రియారూపములోనికి తెచ్చునది బుద్ధియని తెలియవలెను.

ఇంద్రియములవలన గ్రహింపబడు తత్త్వములు యిరువది నాల్గుకలవు. అనురాగము, ద్వేషము, తెలివి, అంతఃకరణ ధర్మములు. (మనస్సు, బుద్ధి, చిత్తము, అహంకారము యివీనాలుగు అంతఃకరణయని తెలియవలెను). అంతఃకరణ ధర్మములు భిన్నములు. ఇరువదినాలుగు (24) తత్త్వములలో అయిదు తత్త్వములు స్థూలశరీరమునకును, పందొమ్మిది తత్త్వములు సూక్ష్మశరీరమునకును సంబంధించి

యుండును. వీటి కన్నిటికి అగ్రాసనాధిపతిగా నున్నది ఆత్మయని తెలియవలెను. గాయత్రీమంత్రమందుగల 24 అక్షరములు ఇరువదినాలుగు తత్త్వములుగా గ్రహించవలెను.

సత్త్వవర్తన : గీతాశాస్త్రము ౧౬ అధ్యాయము దీనిని గురించి విస్పష్టము చేయుచున్నది.

1. అమానిత్వం : విద్య, ద్రవ్యము, సంతానము, అధికారము, జాతి, వీనివలన కలుగు పొగరుబోతుతనము. తాను యితరులకన్న యెక్కువ అనుకొనుట అభిమానము. అభిమానము లేకుండవలెను. అట్టి గుణమే అమానిత్వమని తెలియవలెను.

2. అదంభిత్వము : పొగరుబోతుతనము లేకుండుట. ఇది అజ్ఞానుల యందుండును. జ్ఞానులకు డంబము యేమాత్రము కూడదు.

3. అహింస : కాయక, వాచక, మానసిక, రూపమున ఎవరికిని యేవిధమైన హింస చేయకుండుట. “అహింసాపర మౌ ధర్మః” ఈ ధర్మము పరమాత్మకు ఎక్కువప్రీతిని కలిగించును.

4. క్షాంతి : అవకారికికూడ ఉపకారముచేయుట. ఇట్టి గుణముగలవారు యెక్కువ ఖ్యాతిని పొందురు.

మనుజుడు-ఎంత గొప్పవాడైనను గడ్డిపోచకన్న తక్కువ వాడనని భావించుకొనవలెను. ఇట్టి విధేయతతో చరించు మానవులు పరమాత్మయొక్క అనుగ్రహమును బడయగలరు. పై కారణమునలన మానవుడు తన జీవయాత్రను నిరాడంబర వృత్తితో-గడుపుట అత్యంత శ్రేయస్కరమని తలచవలెను.

5. ఆర్జవము : నిష్క-పటము. అనగా తాను తలచిన సంగతి తలచినట్లు వెల్లడించుట. ఇదియే సత్పురుషుల లక్షణమని తెలియవలెను.

6. ఆచార్యోపాసన : భక్తివిశ్వాసములతో గురుసేవ చేయుట.

7. శౌచము : శుద్ధి (Cleanliness) విషయ వికారములను మానవుడు జయించి, అంతశ్శుద్ధిని సంపాదించుకొనవలెను. ఇట్టిదే శుద్ధి యని తెలియవలెను. కాని స్థూలశరీరముయొక్క బాహ్య శుద్ధిమాత్రమే యంతమాత్రము (శుద్ధి) కానేరదని తెలియవలెను.

8. సైర్యము : పట్టుదల. కార్యదీక్షతో పట్టినపట్టును విడువక తాను తలచిన కార్యమును నిర్విఘ్నముగా పూర్తి చేయుట.

9. ఆత్మనిగ్రహము: ఇంద్రియములను స్వాధీనపర్చుకొని ఇంద్రియములవలన గ్రహించబడు విషయసౌఖ్య లంపటల యందు ఉదాసీనత జూపవలెను. విషయసౌఖ్యములు తాత్కాలికములు. కనుక విషయసౌఖ్యములను మానవుడు విడనాడవలెను. వాటిని అనుభవించినకొలది దుఃఖప్రాప్తియేగాని సుఖము యెంతమాత్రము కలుగదు.

మృగాదులు ఇంద్రియసుఖములకు లోబడి పతనమును పొందుచున్నవి. కనుక మానవులు మృగసమానులుగాక వారికిగల జ్ఞానమువలన ఇంద్రియసుఖములను నియమించు కొనవలెనని తెలుసుకొనగలరు. జ్ఞానము నొందతలచిన మనుజులు

ప్రాపంచక విషయనుఖములను పూర్తిగా విడనాడవలెను. మనుజుడు తా నొకరికంటె అతిశయింపనని యెప్పుడు అహంకారమునొందకూడదు. మనుజునికి అహంకారము జయించ వీలులేని శత్రువని తలంచగలరు.

శ్లో॥ ఇంద్రియాధేషు వైగాగ్య మనహంకార ఏవచ,

జన్మ మృత్యు జరావ్యాధి దుఃఖిదోషాను దర్శయమ్॥ 18 అ 8

జీవుడు తనకు కలిగిన జన్మకుకారణమును, మాతృగర్భ గోళములో అనుభవించిన కష్ట పరంపరలను, అట్టి సమయమున తనకుగల అజ్ఞానమును విడువవలయును. కామక్రోధముల విడ నాడవలెను. సద్గురువును ఆశ్రయించి భవసంబంధముగ బంధ మును విడగొట్టుకొనవలెను. ఇత్యాదిగుణములతో, సంచరించు టయే జ్ఞానమని యెరుగవలెను. ఇట్టి జ్ఞానమును మాతృ గర్భమునుంచి భూపతనమైనవెంటనే, ప్రకృతి (మాయ) వలన ఆవరింపడి బమరచిసోయి-మానవుడు ప్రాపంచిక భ్రాంతికి వశీకృతుడగుచున్నాడు. జ్ఞానమును పొంది దేహభ్రాంతిని విడువవలయును. ఎట్టివారికిని మృత్యువును జయించుట దుర్లభ మని తలంచవలెను. మనుజునకు పెండ్లికి మించిననుఖములేదు. మృత్యువుకంటె యెక్కువ కష్టములేదు. మానవునకు విధిగా ప్రాప్తించు పార్థక్యమును సర్వకాలమందు జ్ఞాపకముంచుకొన వలెను. మానవుని శరీరమందుగల అపరిశుద్ధపదార్థములు వ్యాధిగ్రస్తుడైన సమయమున బయల్బడును. వాటిని యెంత మాత్రము మరువకూడదు. శరీరముయొక్క అందచందములను విలోకించి జీవుడు యెప్పుడును శరీరముమీద ఆశపెట్టుకొన గూడదు. వస్త్రము కాలానుగుణ్యముగ యేవిధముగా జీర్ణించి

చినిగి నిరుపయోగ మగునో, ఆవిధముగనే శరీరము కాలానుగుణ్యముగా జీర్ణించుట దైవవిధిగా తెలుసుకొనవలెను.

10. వైరాగ్యము : భార్య, బిడ్డలయందును, యితరులయందును, ఆస్తులయందును, మనుజుడు యెక్కువమమకారము నుంచగూడదు.

11. ఏకాంతము : ఏకాంతస్థలమున మానవుడు యేకాకిగా కూర్చుండి భగవంతుని ఆరాధించుటవలన ఆధ్యాత్మిక తలంపులు కలిగి చిత్తశుద్ధి, మనశ్శాంతి, లక్ష్మ్యశుద్ధియేర్పడును.

12. సాధు సాంగత్యము : మంచివారితో సహవాసము, ప్రాపంచిక విషయలంపటతో నిమగ్నులైనవారికి అమృత ప్రాయము. విషయసౌఖ్యములను విసర్జించుట ఆత్మయోగమునకు ప్రధానము. కాన సాధు సాంగత్యము మనుజునకు ముఖ్య అవసరముగా తెలియవలెను.

13. జీవాత్మ పరమాత్మల సంబంధము : జీవులు సర్వకాలమందును ఆత్మవిచారము చేసిన, జీవాత్మ పరమాత్మల సంబంధము తెలియగలదు. మానవుడు జీవనకాలమును యెంతమాత్రము వ్యర్థపరచరాదు. జ్ఞానము సంపాదించి ఆత్మతత్త్వమును పూర్తిగా యెఱుగవలయును.

అన్ని జన్మలలోను ఉత్తమమైన నరజన్మ లభించినప్పుడు, దానిని వృథాచేయక ఆత్మతత్త్వమును గుర్తెరిగి, తరుణోపాయమును సాధించవలెను. “నేను” అనునది యెక్కడ నున్నది? ఎక్కడనుండి వచ్చినది? ఎక్కడ లయమగుచున్నది? ఇది తెలిసికొనుటయే వేదాంత విద్యయని గ్రహించవలెను.

“నై నం ఛిందంతి శస్త్రాణి” ఆత్మకు నాశములేదు. కనుక ఆత్మ పరమాత్మల ఐక్యసంధానమును సాధనవలన గ్రహించి మానవులు మోక్షరూపముగు శాశ్వతానందమును పొందవలెను.

(1) అనాది: ఎనుబడినాలుగు లక్షల యోనివర్గములకు మూలము. ప్రారంభములేనిది. పరమాత్మ, జీవుడు, ప్రకృతి, యీ మూడును అనాదులు.

(2) సత్-అసత్ : ఆత్మవస్తువును సత్ అని కాని, అసత్ అని కాని నిర్ణయించి చెప్పవీలుకాదు. ఆత్మ సద సత్తుల కతీతము.

ప్రత్యక్షముగా కనుపడుదానిని లేక జ్ఞానేంద్రియముల ద్వారా గ్రహించగలుగు దానిని మాత్రమే సత్ అని చెప్ప వీలుగాదు.

ఆత్మవస్తువు ఇంద్రియములకు గోచరముకానిది. అంత నూత్రముననే లేదనుటకు వీలులేదు. ఉన్నదని చెప్పటవలననే, పంచేంద్రియములు పనిచేయుచున్నవి. జ్ఞేయము విచిత్రమైన తత్త్వము. ప్రాపంచిక విషయములవలె యిది ఉన్నదనిగాని, లేదని గాని చెప్పటకు వీలులేదు. కొందరు వ్యాఖ్యాతలు జీవాత్మ సత్ అనియు, జడ ప్రకృతిమాత్రమే అసత్ అనియు విమర్శించి యున్నారు.

(3) జ్ఞేయవస్తువు: ఇది పరబ్రహ్మమని తెలియవలెను. మానవులు పరమాత్మసాత్తు అనుకొనుటబ్రహ్మభావన. బ్రహ్మ భావనను మనుజుడు కలిగియుండవలెను.

(4) తేజస్సు: తేజస్సు అన్ని వస్తువులయందుండి వాటిని ప్రకాశింపజేయుచున్నది. ఇంద్రియములను ప్రకాశింపజేయునది జీవాత్మయైనను, ఆయనను గ్రహించుటకు ఇంద్రియముల శక్తిజాలదు. పురాణములు, ఇతిహాసములద్వారా పరమాత్మను తెలిసికొనుట అసంభవము.

పరమాత్మవల్ల నిర్మింపబడిన వాక్ స్థానము పరమాత్మ యిట్టివాడని నిరూపించజాలనందున, బ్రహ్మవస్తువు యెంత మాత్రము ఒకరివల్ల గ్రహించబడునది కాదని తెలియవలెను.

(5) సర్వాంతర్యామి: చరాచరాత్మకమైన ప్రపంచమందును, అండజ, స్వేదజ, ఉద్భిజ్జ, జరాయుజ ములు మున్నగు వాటి లోపల, బయట, మధ్యలోనున్నాడు. కాన సర్వాంతర్యామిగా ఈశ్వరుని తెలియవలెను. అజ్ఞాన నిమగ్నులగు మనుజులు యీ విషయమును గమనించజాలరు.

(6) సూక్ష్మము: పరమాత్మను కంటికి గోచరముకాని సూక్ష్మవస్తువుగా తెలియవలెను. పరమాత్మ దూరమునందును, సమీపమందును వున్నాడని ఇంద్రియనిగ్రహముగల వారు మాత్రము తెలియగలరు. ఇంద్రియ మనోనిగ్రహములు లేని మూఢులకు పరమాత్మ చాలా దూరస్తుడై యున్నాడు.

అంతఃకరణ అద్దమువంటిది. అద్దము మాలిన్యముగా నున్నపుడు మన ప్రతిబింబము చక్కగా తెలుసుకొనబడదు. ఆవిధముగా అంతఃకరణ మాలిన్యము పోనిది మానవుని అజ్ఞానము నశించి, ఆత్మప్రతిబింబించదు. అజ్ఞానము తొలగిన కాని ఇంద్రియనిగ్రహము కలుగనేరదు. అజ్ఞానమువలన పరమాత్మను తెలుసుకొనజాలదు.

మానవునికి జీవకారుణ్యము, భూతదయ, పశ్చాత్తాపము లున్నచో, పరమాత్మ సాక్షాత్కారము కలుగుట కవకాశమున్నది.

పరమాత్మను తెలుసుకొనుటకు ఆరుయోగములు గలవు. (1) ధ్యానయోగము (2) రాజయోగము (3) జ్ఞానయోగము (4) కర్మయోగము (5) భక్తియోగము (6) పూర్ణయోగము.

సృష్టిలోనైన అన్ని వస్తువులను పరమాత్మ తన మహిమ వలన చైతన్యముతముగా చేయుచున్నాడు. చైతన్యములేని జడపదార్థము సృష్టిలోలేదు.

ఉత్తమజన్మమెత్తిన మానవులు కాలము వృధావుచ్చిన యెడల అథోగతిపాలై హీనజన్మముల నెత్తుదురు.

శరీరము, ఆత్మ, పరమాత్మల అన్యోన్య సంబంధములను తెలుసుకొనగలవారు ఇహపరసుఖముల ననుభవించి జన్మాంతరమందు మోక్షమును పొందుచున్నారు. “భూతప్రకృతి మోక్షంచ” ప్రకృతిలోనుంచి విడుదల బొందుమార్గము రాబోవు అధ్యాయముయొక్క పీఠికగా తెలియవలెను.

సా రా ం శ ము

బ్రహ్మవిద్యకు క్షేత్రక్షేత్రజ్ఞవిభాగ జ్ఞానము పరమానందము. బ్రహ్మమునిత్యము. క్షేత్రములు-అనిత్యములు. క్షేత్రజ్ఞుడు నిత్యుడు, క్షేత్రములనిత్యములు. సాంఖ్యయోగాధ్యాయమునందు దేహినిత్యుడనియును, దేహ మనిత్యమనియును తెలుపబడినది. బ్రహ్మసూత్రములు, తత్త్వశాస్త్రములు సహా

తుకముగఁ డ్మేత్రక్షేత్రజ్ఞజ్ఞానమును స్థిరపరచినవి. ప్రకృతియందు
క్షేత్రము దేహము. క్షేత్రమును తెలిసినవాడు క్షేత్రజ్ఞుడు.
ఆతడు సకలక్షేత్రములయందును సర్వవ్యాపియైన పరబ్రహ్మ
ముగా నున్నాడు.

బ్రహ్మముక్షేత్రజ్ఞుడు. క్షేత్రజ్ఞుడు, జ్ఞానము, జ్ఞేయము
సకలహృదయములందును సుప్రతిష్ఠితములు. అవి సమస్త
భూతములయందు సమముగనుండును. పురుషుడు ప్రకృతియందు
గుణముల సనుభవించుచుండినను, బ్రహ్మజ్ఞాని బంధములకు
లోనుగాడు. సకలక్షేత్రములందును ఆత్మక్షేత్రజ్ఞుడు. సకల
క్షేత్రములందును క్షేత్ర పరబ్రహ్మము. జగత్తునువలె క్షేత్ర
మును పరబ్రహ్మము ప్రకాశింపజేయుచున్నాడు. జ్ఞానులు
ధ్యానము, యోగము, సాంఖ్యము, మొదలగు సాధనములచేత
క్షేత్రక్షేత్రజ్ఞానమును పొంది, పురుషార్థము సాధించుచున్నారు.



చతుర్దశోధ్యాయము

గుణత్రయవిభాగయోగము

ఈ అధ్యాయమునందు నిర్గుణులైన బ్రహ్మమును, ఆత్మను, సత్త్వరజస్తమోగుణములు గుణరాగసంగులను చేయుచున్న విధము తెలుపబడియున్నది. సకల క్షేత్రములందును క్షేత్రజ్ఞుడు గుణబద్ధుడై, సుఖదుఃఖముల ననుభవించుచుండును. యోగులు క్షేత్రములందు ప్రకృతిగుణముల ననుభవించుచున్నను గుణబద్ధులుగారు.

త్రిగుణాత్మకమైన ప్రవృత్తియందు గుణాతీతుడైన పరమేశ్వరుడు భూతాసక్తుడు కాకుండ, భూతములను భరించుచున్నాడు. క్షేత్రజ్ఞుడు త్రిగుణాత్మకమైన క్షేత్రమును అనాసక్తయోగియై భరించుచున్నాడు. నిర్ద్వంద్వుడు, నిత్యసత్త్వస్థుడు మాత్రమే బ్రహ్మవిద్యాధికారి యని తెలియవలెను. అసన్యమైన భక్తియోగము బ్రహ్మవిద్యాప్రాప్తికి సాధనము. త్రిగుణాతీతమైన ఆత్మసాక్షాత్కారమునందు బ్రహ్మత్వము సాధ్యమగుచున్నది. సకలభూతముల హృదయములయందును ఆత్మరూపమున సమవస్థితమైన పరమేశ్వరానుభవము బ్రహ్మవిద్యకు ఫలము.

ఈ యధ్యాయమునగల ౨౭ శ్లోకముల ద్వారమున త్రిగుణములు దేహిని దేహమునందు బంధించుచున్న విధమును, సత్త్వరజస్తమోగుణఫలములును తెలుపబడినవి. జ్ఞాని తాను గుణాతీతుడై దేహిని కర్తను కాదని తెలుసుకొనిన

యెడల కలుగు ఫలమును, భగవద్భక్తులు త్రిగుణముల కతీతులై బ్రహ్మభూతులగుటవలన కలుగు ఫలితమును, సకల భూతములకును భగవంతుడు సూత్రకారుడను విషయమును యీ అధ్యాయమునందు తెలుపబడియున్నది.

జీవుని యేవిధముగా ప్రకృతి బంధించుచున్నది యీ అధ్యాయము తెలియజేయును. మునీశ్వరులుగూడ దేనిని తెలుసుకొని మోక్షము నొందిరో అట్టిదానిని పరమాత్మ మానవుల కందరికి చెప్పుచున్నాడు. ఈ అధ్యాయము అత్యంత ప్రధానమైనదని ఆత్మయోగపరులు భావించురు. జ్ఞానులు, జనన మరణములకు, సృష్టి సంహారములకు అతీతులు. జ్ఞానము పొందినవారికి మోక్షము కలుగును. ఈ చరాచరాత్మక ప్రపంచమందుగల ప్రతివస్తువుయొక్క ఉత్పత్తికి, స్త్రీ పురుష సంయోగముండవలయును. అట్లే ఈ ప్రపంచ సృష్టికిగూడ తల్లిదండ్రు లుండవలయునుగదా! పరమాత్మ ప్రపంచమునకు తండ్రియని, ప్రకృతి (మాయ) ప్రపంచమునకు తల్లియని తెలియవలయును. ప్రపంచమునకు తండ్రియైన పరమాత్మ స్త్రీతత్వమైన (మాయ) ప్రకృతితో కలసినప్పుడు సర్వభూతములును సృష్టియగుచున్నవి. ప్రపంచమునందుగల 84 లక్షల యోనివర్గములును ప్రకృతిలోనుండి పరమాత్మ తేజస్సువల్లనే సృష్టింపబడుచున్నవి.

ప్రకృతి (మాయ) త్రిగుణాత్మికము : (1) సత్త్వగుణము, (2) రజోగుణము, (3) తామసగుణము : జీవుడు పరమాత్మను చేరి సాఖిపడుటకు జన్మతః హక్కుగలదు. కాని త్రిగుణాత్మికమైన ప్రకృతి జీవుని పరమాత్మ సన్నిధికి చేరకుండ అడ్డగించు

చున్నది. ఎల్లమానవులకు అనివార్యముగ పైన తెల్పిన గుణములుండును. కాని ఆ మూడుగుణములలో యేగుణము ప్రధానముగ నుండునో, అట్టి గుణలక్షణములు ప్రకటితమగుచుండును. (1) సత్త్వగుణము : జీవుని శాస్త్రప్రవచనములవల్ల జ్ఞాననంతుని చేసి సుఖోచ్ఛ్వాసో కట్టివేయుచున్నది. మానవులు ప్రాపంచక సుఖములందు యెక్కువ మోహముగలవారై పరమాత్మ సాన్నిధ్యమును బొందజాలకున్నారు.

(2) రజోగుణము : “రజో రాగాత్మకం విద్ధి” రజో గుణము ప్రాప్తమైనదానితో తృప్తిచెందనివ్వదు. ఈ రజో గుణము మానవునకు పేరాశను కలుగజేయును.

(3) తమోగుణము : “తమ స్త్వ జ్ఞానజంవిద్ధి” తామస గుణముగల మానవుడు తన శరీరమునే ఆత్మగాను, శాశ్వతముగాను, తలచి పాపపుణ్యములను విచారించక ఆత్మవినాశక కార్యములను చేయుచు, ఆత్మ పరమాత్మల విచక్షణచేయక, దేహభిమానముతో కాలము గడుపుచుండును. సహజముగ తమోగుణ ప్రధానులగు మానవులందు సంశయజ్ఞానము, నిద్ర, ప్రమాదము, మున్నగు గుణములు కన్పట్టును. సత్త్వగుణ ప్రధానులు దేహపతనము అయిన వెంటనే ఉత్తమజన్మలను పొందుదురు. రజోగుణముగలవారు జన్మాంతరమందు మధ్యమ యోనిలో ప్రవేశించి, మానవజన్మ మెత్తి, తత్సంబంధమైన కార్యములుచేయుదురు. తమోగుణ ప్రధానులు జన్మాంతరమున మూఢయోనులలో ప్రవేశించి, క్షుద్రజంతువులుగాను, వృక్షములుగాను జన్మించెదరు. పైనదెల్పిన త్రిగుణాత్మికమైన భేదములవల్ల మొదటి తరగతివారు ఉత్తమ స్థానము చేరుట

కును, రెండవ తరగతివారు యథాస్థితిలో నుండుటకును, మూడవ తరగతివారు తక్కువగతికి చేరుటకును కారణము కలుగుచున్నది.

ద్వంద్వములనగా: కష్టము-సుఖము, సుఖము-దుఃఖము, కలిమి-లేమి, ఉష్ణము-శీతము మొదలగునవి గా తెలియవలెను.

మానవులిట్టి ద్వంద్వములను సమబుద్ధి^{తో} అనుభవించవలెను. ద్వంద్వగుణములయొక్క స్వభావమువల్ల యెంత మాత్రము చలించనివాడే స్థిరబుద్ధిగలవాడని తెలియనగును. పై ద్వంద్వగుణములతో కలసియుండు ప్రకృతిని (మాయ) దాటుటకు పరమాత్మను నిశ్చలభక్తి^{తో}, శ్రద్ధ^{తో}, భజించవలెను. భక్తిలేని కర్మానుష్ఠానము యెంతమాత్రము ప్రయోజనకారిగాదని తెలియవలెను.

శ్లో॥ బ్రహ్మణోపి ప్రతిష్ఠానా మమృతస్యా వ్యయస్యచ,

శాశ్వతస్యచ ధర్మస్య సుఖస్యైకాన్తి కస్యచ॥ (14 ఆ 27).

నిత్యమును నిర్వికారమును అయిన బ్రహ్మమునకును, శాశ్వతమైన ధర్మమునకును, నిరతిశయానందమునకును భగవంతుడే ఆశ్రయుడుగదా. అహంతత్త్వము పరమేశ్వరునకు వలెనే ప్రత్యగాత్మకును వర్తించుచున్నది. ఆత్మయోగము బ్రహ్మాత్వమునకును, ధర్మమునకును, ఆనందమునకును, పరమసాధనము.

సా రాం శ ము

ఏకము, అద్వితీయము, అవ్యక్తమునగు బ్రహ్మము ప్రకృతియందనంతములైన నామరూపముల మూలమున వ్యక్త

మగుచున్నది. ఈశ్వరుడు సర్వక్షేత్రములయందును సమముగ నున్నాడు. నిర్గుణుడైన పరమేశ్వరుడు గుణసంగుడు కాకుండనే ప్రపంచనాటకమును నడుపుచున్నాడు.

ప్రకృతి సంభవములయిన సత్త్వరజస్తమోగుణములు క్షేత్రములయందు అనంతములైన రూపగుణభేదములు కల్పించుచున్నవి. నిర్మలమైన సత్త్వగుణము సుఖమునకును, జ్ఞానమునకును, ప్రకాశమునకును సాధనము. రజోగుణము రాగమునకు, తృష్ణకు, కర్మాసక్తికి కారణము. తమోగుణము, అజ్ఞానమునకును, మోహమునకును మూలము. సత్త్వరజస్తమోగుణముల పరస్పర సంఘర్షణలు వినిమయరూపమున పురోవృద్ధి పతనములకు సాధనములగుచున్నవి. సర్వమునందును సమబుద్ధిగల ఆత్మయోగులు గుణబద్ధులుగాక సర్వద్వారములయందును ప్రకాశముగలిగి సత్త్వ సంపన్నులగుచున్నారు. సత్త్వ సంపన్నులు బ్రహ్మవిద్య కధికారులు. సకలక్షేత్రములందును సమముగనున్న ఆత్మ, ధర్మమునకు సుఖమునకు నిరతిశయానందమునకు ప్రధానస్థానము.



పంచదశోధ్యాయము



పురుషోత్తమ ప్రాప్తి యోగము

శ్లో॥ ఊర్ధ్వమూల మధశ్శాఖ మశ్వత్థం ప్రాహురవ్యయన్,
 ఛందాంసి యస్యపర్ణాని యస్తంవేద సవేదవిత్॥ 15 అ 1

ఈ అధ్యాయము పై శ్లోకముతో ఆరంభమగుచున్నది. “అశ్వత్థ” శబ్దము సామాన్యముగ వాడుకయందున్న అశ్వత్థ వృక్షమును స్ఫురింపజేయుచున్నది. గీతాశాస్త్రమందు “అశ్వత్థ స్సర్వవృక్షాణాం” అని భగవంతుడనుట కిదేశారణమై యున్నది వేదవిదులను అశ్వత్థవృక్ష దృష్టాంతముతో వర్ణించుట సాధ్యముకాదు. పురుషోత్తముడు దిక్కాలాధ్యనవచ్చిన్నుడు. కాలాతీతుడైన పురుషోత్తముని నిత్యునిగ వర్ణించుట సమంజసము. అందువలన అశ్వత్థమునకు అశ్వత్థవృక్షార్థమును చెప్పటకన్నను కాలాతీతార్థమును గ్రహించుటయే యుక్తము. “అశ్వత్థః” శాశ్వతముకానిది-రేపు వుండనిది.

సృష్టిక్రమము : ఆకాశమునుండి వాయువు, వాయువు నుండి అగ్ని, ఈ విధముగ ప్రపంచము పరిణమించినట్లు గీతా శాస్త్రమందు తెలుపబడినది. ఆకాశమునకంటె అతీతమైన పరబ్రహ్మము పురుషోత్తముడని వేదవిదులు తెల్పినారు. ఆకాశ మంతా వ్యాపించి దానిని అతిక్రమించుకూడాయున్న పురుషుని తెలుసుకొన తగిన మార్గము ఈఅధ్యాయమునందు తెలుపబడి నది. వెనుకటి అధ్యాయములందు తెలిపిన మార్గములనే యిందును మరొక విధముగ తెలుపబడియున్నది.

మానవదేహములో ఊర్ధ్వమూలమునందున్న సహస్రారము బ్రహ్మస్థానమని పరిగణింపబడుచున్నది. ఆ మూలస్థానమునుండి సకలేంద్రియములును గుణప్రవృద్ధములై శాఖోపశాఖలుగ విలసిల్లుచున్నవి. ఈ రహస్యమును తెలిసిన యోగులు ప్రవృత్తియందు ప్రవర్తించుచున్నను సిస్సంగులై బ్రహ్మవిద్యాభికారులగుచున్నారు.

పైన మూలమును క్రిందకొమ్మలును గలదియును, వేదము లాకులంగ గలదియును అగు అశ్వత్థమును అవ్యయమని చెప్పుచున్నారు. ఆ అవ్యయతత్త్వమును తెలుసుకొనిన వారు వేదవిదులు.

విభూతియోగమునందు “అశ్వత్థస్సర్వవృక్షాణాం” అని అశ్వత్థ వృక్షరూపమున పరమేశ్వర విభూతి నిర్వచింపబడినది. ఆ నిర్వచనమే ఈ అధ్యాయమునందలి ‘అశ్వత్థము’ అవ్యయమనియును, వేదములు పర్ణములుగ గలదనియును వర్ణింపబడినది. అశ్వత్థమునకు వైదికసాంప్రదాయమునందు యేమి గూఢార్థముకలదో నిర్ణయించుటకు నాధ్యముకాదు. శంకరరామానుజాచార్యాదులు అశ్వత్థమునకు సంసారవృక్షమను అర్థమును కల్పించిరి. ఈ యధ్యాయమందు పురుషోత్తముడు క్షరాక్షరాతీతుడుగ నిర్దేశింపబడిన బ్రహ్మము. ఊర్ధ్వమూలమును అధశ్శాఖలునుగల అశ్వత్థము, బ్రహ్మమని యీ అధ్యాయమునందు తెలుపబడినది. తర్వాత శ్లోకములయందలి అశ్వత్థార్థమును ఈ భావముతోనే గ్రహించుట యుక్తము. సృష్టిక్రమమున ఆకాశమునుంచి వాయువు, వాయువునుంచి అగ్ని, అగ్నినుండి నీరు మొదలగునవి పుట్టుచున్నవి. శబ్దము వేదపరిణామ

మును పొందుచున్నది. వేదములు సహజముగ బ్రహ్మకు పర్ణములు. చతుర్వింశతి తత్త్వములను జయించి బ్రహ్మవిద్యను సంపాదించగల విధానము, ఈ అధ్యాయమునందు వివరింపబడినది. దేహమునందు సహస్రారము బ్రహ్మస్థానము. ఊర్ధ్వమునుండి జ్ఞాన కర్మేంద్రియాదులు శాఖోపశాఖలుగ గుణప్రసృద్ధములై దేహమునందు వ్యాపించుచున్నవి. వానిని తెలిసికొనుటయే బ్రహ్మవిద్యకు మార్గము.

ఈ అశ్వత్థవృక్షముయొక్క పూర్ణమైన రూపముగాని, ఆది మధ్యాంతములుగాని తెలియశక్యముగాదు. పాతుకున్న వేళ్ళుగల యీ సంసార రూపమైన అశ్వత్థమును నిష్కామ సాధనముచేత గట్టిగా భేదించి, పిమ్మట యెచ్చటనుండి ఈ అనాదియైన ప్రవృత్తి గలిగినదో, యెక్కడికిపోయిన పునరావృత్తికలుగదో ఆ పదమున నేర్పించి, ఆ యాదిపురుషుని శరణు బొందవలయును.

దేహాభిమానము విడిచినవారును, నిస్సంగులును, నిరహంకారులును, ఆత్మయోగులును, కామనర్జితములును, ద్వంద్వాతీతులును అయిన జ్ఞానులు నిత్యమైన మోక్షపదమును పొందుచున్నారు. మోక్షపదము పునరావృత్తిరహితమయినదియును, సూర్యచంద్రాక్షుల ప్రకాశమున కతీతమైనదియునైన యుత్తమ స్థానమైయున్నది.

జీవుడు : దేహమునందు మనస్సును, శ్రోత్ర త్వక్చక్షుర్జిహ్వ ఘ్రాణేంద్రియములను అధిష్టించి శబ్దస్పర్శరూపరస గంధముల ననుభవించుచుండును. జీవుడు గుణాన్వితుడై దేహము నుండి వెడలుట, దేహమున నుండుట, సుఖములను అనుభవిం

చుట మొదలగు కార్యములను జేయుచుండుటను వివేకులు కనుగొన జాలుదురు. కాని, అజ్ఞానులు దానిని తెలియజాలరు. ఆత్మయోగతత్వము తెలియని పామరులు పరమాత్మను తెలుసుకొనజాలరు. ఏ తేజస్సుచేత సూర్యచంద్రాదులు ఈ చరాచరాత్మక ప్రపంచమును ప్రకాశింపజేయుచున్నారో అట్టితేజస్సు పరమాత్మ తేజస్సుగా తెలియనగును. అది సూర్యచంద్రాదుల స్వశక్తివలన కలిగిన తేజస్సుకాదు-వారికట్టి స్వశక్తిలేదు.

పరమాత్మ భూమియందుండి బీజశక్తిద్వారమున భూతములను ధరించుచున్నాడు. ఆతడే చంద్రుడై సమస్త సస్యములను పోషించుచున్నాడు. మానవులు ప్రతిదినము భుజించు ఆహారమును పరమాత్మ వైశ్వానరరూపమున జీవులయందున్నవాడై, ప్రాణాపానాది వాయువులతో జీర్ణింపజేసి, మానవుల దేహమును, బుద్ధిని, వృద్ధిపొందించుచున్నాడు. జ్ఞాపకశక్తి-మరుపు-జ్ఞానము పరమాత్మవల్లనే మానవులకు కలుగుచున్నవి. వేదవేదాంత శాస్త్రములద్వారా పరమాత్మను మానవులు తెలుసుకొనగలరు. వేదములను తెలిసినవాడును, వేదాంతకర్తయును, పరమాత్మయే అయియున్నాడు. జగత్తునందు రెండువిధములగు పురుషులుగలరు. వారు క్షరులు, అక్షరులు. సకలభూతములును క్షరమనియును, కూటస్థుడు అక్షరుడనియును తెలియవలెను. ఈ ముల్లోకములను రక్షించుచున్నవాడే పురుషోత్తముడు. ఆయనయే పరమాత్మయని తెలియబడుచున్నాడు. క్షర అక్షరములకు అతీతుడైనందున లోకమునందును, వేదములందును, పరమాత్మ పురుషోత్తముడని ప్రసిద్ధికెక్కినాడు.

అట్లునా! ఎవడు జ్ఞానవంతుడై నన్ను పురుషోత్తమునిగా

తెలుసుకొనుచున్నాడో వాడు సకల వేద వేదాంగములు తెలిసినవాడై సకలభావములచేత నన్ను పూజించుచున్నాడు.

సా రాం శ ము

ఈ అధ్యాయమునందు గీతాప్రయోజనమైన గుహ్యతమ శాస్త్రవిషయము తెలుపబడినది. పరమేశ్వరుడు సర్వ హృదయములందును వుండి భూతజాలమునకు జ్ఞానము, సమ్మోహనము కలుగ జేయుచున్నాడు. నిత్యుడైన జీవుడు, కర్మానుభవమును వాయువు గంధమునువలె, మరణసమయమున కొనిపోవుచున్నాడు. లోకమునందు క్షరాక్షరులుగలరు. క్షరములైన భూతములు నశించునపుడు అక్షరుడు జన్మవాసనలను గొనిపోవుచున్నాడు. సర్వవ్యాపకమైన ఆత్మను పరమాత్ముడైన పురుషోత్తముడు అధిష్టించుచున్నాడు. జగత్తునందు త్రిగుణములు ఆద్యంతములేక, జీవుని కర్మబద్ధుని జేయుచున్నవి. వేదవిదులు అసంగ శాస్త్రముచేత, త్రిగుణ సంజాలములైన విషయవాసనలను ఛేదించి మోక్షమార్గము నన్వేషించుచున్నారు. మోక్షమార్గాన్వేషణమునకు సిష్టామ కర్మయోగము సాధనమై, ఆత్మయోగమును సాధ్యము చేయుచున్నది. ఆత్మయోగమునకు దైవీసంపద సాధనముగనున్నది. దైవీ సంపద కథికారలక్షణములు ౧౬ వ అధ్యాయమునందు సువ్యక్తము చేయబడినవి. గీతాశాస్త్రమందు పురుషోత్తమ ప్రాప్తివిధానమును సువ్యక్తముచేయు ఈ అధ్యాయమును మానవులు నిత్యమూ పారాయణచేసి పురుషోత్తమ పదవిని పొంద యత్నింతురుగాక!

పో డ నో ధ్యాయము

చై వాసురసంపద్వి శాగయోగము

ప్రవృత్తియందు మానవులకు సుఖదుఃఖములు, లాభ నష్టములు, జయోపజయములు వారి కర్మానురూపముగ కలుగుచుండును. అభయము, అంతఃకరణశుద్ధి, జ్ఞానయోగము, స్వాధ్యాయము, అహింస, సత్యము, భూతదయ, క్షమ, మొదలగు సద్గుణములుగలవారు ప్రపంచమునందు అరుదు. అట్టి వారు సుఖమును, మోక్షమును పొందుచున్నారు. అసురసంపన్నులు దుష్కారమైన కామమునాశ్రయించి, కామభోగపరాయణులై, దంభాహంకారములను, స్వాభిమానపరాయణత్వమును పూని, పరవీడనము చేయుచు, దుఃఖమును పొందుచు అధోగతి పాలగుచున్నారు. వారుచేయు దానములు, యజ్ఞములు, దంభాహంకారసంయుక్తములై నిరర్థకములగుటయేగాక, ప్రతి బంధకములగుచున్నవి. అసుర సంపన్నులకు, కామ, క్రోధ, లోభములమీదగల అభిమానము-ఆత్మయందు వుండదు.

మానవులకు కార్యములు నిర్వహించుటయందు, వాటిని విడుచుటయందు శాస్త్రమే ప్రమాణము. శాస్త్రము ననుసరించుటధర్మము. ఈఅధ్యాయమునందుమానవుల, దుష్కృతసుకృత స్వభావములు తెలుపబడినవి. ధీరులు త్యాగులు, జ్ఞానులు, అనుభవజ్ఞులు ప్రవృత్తియందు తాము దైవసంపదల నారాధించుచు, నితరులకు, మార్గదర్శకులుగ నున్నారు. ధనాధి కారాభిమానులు-కామ క్రోధముల నారాధించుచు యితరులకు

దుఃఖమును కలుగజేయుచు, తాము దుఃఖముల ననుభవించుచున్నాము. దైవసంపదల నారాధింపగల విధము-శ్రద్ధాత్రయ విభాగయోగమునందు వివరింపబడినది.

శ్లో॥ అభయం సత్వసంశుద్ధిః జ్ఞానయోగ వ్యవస్థితః,
దానం దమశ్చ యజ్ఞశ్చ, స్వాధ్యాయ స్తప ఆర్జవం॥ (16 అ 1)

శ్లో॥ అహింసా సత్యమక్రోధః త్యాగశ్శాంతి రవైశునం,
దయాభూతేషు అలోలుప్త్యం మార్దవం ప్రీతిః అచాపలః॥ (16 అ 2)

శ్లో॥ లేజః క్షమాభృతిశ్శౌచం అద్రోహోనాతిమానితా,
భవంతి సంపదు దైవీం అభీజాతస్య భారతః॥ (16 అ 3)

(1) అభయము - భయము లేకుండుట. (2) సత్త్వ సంశుద్ధి - మనశ్శుద్ధికలిగి భగవంతునిమీద ఆధారపడియుండుట, (3) జ్ఞానయోగవ్యవస్థితిః - శాస్త్రాచార్యోపదేశమునుపొంది, ఆత్మానాత్మ వివేక జ్ఞానముతో ప్రవర్తించుట. (4) దానము - జీవులకు అన్నపానాదులనిచ్చి ఆదరించుట. (5) దమము - బాహ్యేంద్రియనిగ్రహమును బడయుట. (6) యజ్ఞము - లోక కల్యాణ ప్రదమగు కార్యములనుచేయుట. (7) స్వాధ్యాయము - ప్రమాణ గ్రంథములనుపఠించుట, (8) తపము శరీరవాఙ్మనో నియమములతో భగవంతు నారాధించుట. (9) ఆర్జవము - ఋజుభావముతో, ఆత్మసాక్షిగా ప్రవర్తించుట (10) అహింస - మనోవాఙ్కాయముల యందుకూడా పర పీడనగావింపకుండుట. (11) సత్యము - అప్రియా అన్యత వర్జనమగు సంభాషణచేయుట. (12) అక్రోధము - ఇతరుల యందేమాత్రము కోపతాపములు లేకుండుట. (13) త్యాగము భగవంతునికి సర్వసమర్పణముచేయుట. (14) అపైశునము -

ఇతరుల తప్పులనుకనుగొనుటకై యత్నించకుండుట. (15) శాంతి-
అంతరిందియ నిగ్రహముతో ప్రవర్తించుట. (16) దయా-
భూతేషు- యావత్సృష్టిలోని జీవజంతువులను దయతోచూచుట
(17) అలోలుస్త్వం - విషయసుఖములకు దూరముగ
నుండుట. (18) మార్గవము - ప్రేమతోకూడిన సౌమ్యస్వభా-
వము నలవరుచుకొనుట. (19) హీన-విధ్యుక్తధర్మనిర్వహణము
నందు లజ్జలేకుండుట. (20) అచాపలం - ఇందియ చాంచ-
ల్యము లేకుండుట. (21) తేజస్సు - భగద్విశ్వాసముతో
కూడిన శుద్ధశక్తిని ప్రకటించుట. (22) క్షమ - కష్టసహనశక్తి
గలిగి ఓర్పుతో ప్రవర్తించుట. (23) ధృతి - భగవదక్షణాతో
కూడిన ధైర్యము. (24) శౌచము - పరిపీడ నెరుంగని
బాహ్యభ్యంతరభావము. (25) అద్రోహము - ద్రోహచింతన
లేకుండుట. (26) నాతిమానిత్వము - స్వాతిశయములేని
ప్రవర్తనము. ఈ 26 గుణములును దైవలక్షణములని పిలువ
బడుచున్నవి. ఇవి దైవాంశసంభూతుల యందుండును.

రాక్షసాంశములో పుట్టినవారి లక్షణములు

శ్లో॥ దంభోదరోపితిమానశ్చ క్రోధః పారుష్యమేవచ,

అజ్ఞానం చాఽభి జాతస్య పార్థ! సంపదమాసురీం॥ (16 అ 4)

(1) దంభము-ప్రగల్భములను చెప్పుట (2) దర్పము-
ధనమదోస్తృతత (3) అభిమానము - స్వీయగౌరవాదులయం
దభిమానము (4) పొగరుబోతుతనము - ఈ దుర్మార్గగుణము
లన్నియు అజ్ఞానమువలన కలుగుచున్నవి. పరమ మూఢుడై,
తాను శాశ్వతమనియెంచి, యితరులకు హింస కలిగించువాడు

రాక్షసాంశయందు పుట్టినవాడు. ఈ రాక్షస గుణములతో బుట్టినవానికి యీ పని చేయవచ్చును-ఇది చేయరాదు అను యోచన యుండదు. శుభ్రత, సదాచారము మొదలగు నవి వుండవు. యథార్థము మాట్లాడడు. ఇట్టివారు నాస్తిక వాదమునే ప్రథమ విద్యగా నేర్చుకొందురు. ప్రపంచమును సృష్టించి, పోషించుచున్నకర్త లేడని రాక్షసీలక్షణములు కలవా రందురు. స్త్రీ పురుషుల కొండోరులమీద నుండు కామాపేక్షయే సృష్టికి కారణమని వీరు నాదింతురు. ఇట్టి నాస్తిక దృష్టిని అవలంబించి, జీవితమును చెడగొట్టుకొని అల్ప బుద్ధి కలవారై లోకులకు అహితమును, భయంకరమును అయిన పనులు చేయుదురు. ఇవి యస్మియు రాక్షసప్రకృతి యొక్క లక్షణములు.

రాక్షసాంశములో బుట్టినవారు భగవంతుని దగ్గరకు రాలేరు. దినములు గడచుకొలది వారు అభోగతి చెందుదురు. అట్టివారు మనుజులుగా జన్మించి భగవత్సాన్నిధ్యమును చేరు మార్గమును వెతకక, కామినీ కాంచనలోలురై మరణానంతరము పశుపక్ష్యాదులుగా జన్మించుచున్నారు. రాక్షసాంశములో బుట్టినవారభోగతి చెందుటకు కామ, క్రోధ, లోభములు ద్వారములు. దైవాంశము కలిగినవారికి సద్గతి కలుగుటకు నాల్గు ద్వారములున్నవి. ఇవి “ఇంద్రియ నిగ్రహము, మనో నిగ్రహము, సంశోషము, సత్సంగత్యమ”ని ఉపనిషత్తులలో చెప్పబడినది. సరక ద్వారములు కాన కామ, క్రోధ, లోభములను, మానవుడు వదలిపెట్టవలయును.

సా రాం శ ము

(ప్రవృత్తియందు పుణ్య పాపములు, సౌందర్య వికారములు, సౌమ్య రౌద్రములు, సత్యాసత్యములు, ధర్మాధర్మములు మానవస్వభావములందు సహజముగ కలుగుచున్నవి. ఈ స్వభావములకు కారణము సత్త్వరజస్తమో గుణములు. సత్త్వగుణము గలవారు దైవీసంపన్నులై సుఖమునకు, మోక్షమునకు అధికారులగుచున్నారు. సత్త్వసంపన్నులు-యోగలక్షణములను, జీవయాత్రయందు అనుసరించుచు, స్మకర్మ, స్వధర్మారాధనమును చేయుచుందురు.

ఆసురసంపన్నులు - తమ దేహమునే ప్రధానముగా చూచుకొనుచు - దేహారాధనమునకై, తమ యావచ్ఛక్తిని వినియోగించుచున్నారు. దుష్కారమైన కామము నాశ్రయించినవారికి కామ క్రొధలోభారాధనము చేయుట సహజముగ సంభవించుచున్నది. ఆద్యంతములులేని విషయోపభోగములు, సుఖనాధనముగ కనుపడినను అంత్యమున దుఃఖభాజనములగుచున్నవి. ఆసురసంపన్నులు విషయసమ్మోహితులై, ఆత్మపీడనమును, పరపీడనమును చేయుచు తమ్మును అఘోగతిపాలు గావించుకొనుచు, లోకమును అఘోగతిపాలు చేయుచున్నారు.

ఈ అధ్యాయమునందు సుకృతులు శాస్త్రవిధానము సనుసరించి, స్వకర్మ, స్వధర్మారాధనము చేయుచు కృతార్థులు కాగలవిధము తెలుపబడినది.



సప్తదశోధ్యాయము

— ౧౭౫ —

శ్రద్ధాప్రయ విభాగయోగము

క్షేత్రక్షేత్రజ్ఞ విభాగయోగముతో నారంభంపబడిన బ్రహ్మవిద్యాప్రాప్తి సాధన, మీ యధ్యాయమునందు విపులము చేయబడినది. దేహిని తెలుసుకొనుటకు-దేహమే అద్య సాధనమైనను, దేహవాసన లాత్మజ్ఞానమునకు ప్రతిబంధకములుగ నున్న విధమును ౧౩, ౧౪, ౧౫, ౧౬ అధ్యాయములందు సువ్యక్తము చేయబడినది. గుణత్రయ విభాగయోగమందు సత్త్వరజస్తమోగుణములు సకలప్రాణులకును, దుఃఖకారణములగుచున్నవిధము తెలుపబడెను. దేహవాసనలకు మూలబీజములైన కామక్రోధలోభములను జయించి, శాస్త్రప్రమాణముల ననుసరించి కర్మలనుజేయుట యోగశాస్త్రమూలమున బ్రహ్మవిద్యాప్రాప్తికి సాధనము అగుచున్నది.

కామక్రోధలోభములను జయించుటకు శ్రద్ధ యేవిధముగ పువయుక్తమగునో అర్జునుడు వినగోరుచున్నాడు. శాస్త్రవిధానము ననుసరించక అశ్రద్ధతో చేసెడి కార్యములు, దంభాహంకారసంయుక్తములై స్వప్రయోజనమునకే విఘాతము కలుగజేయుచున్నవి.

ప్రతి మానవుడు బహిర్ముఖముగా చేయు పనులు వాని అంతఃకరణను వెలిబుచ్చుచున్నవి. శ్రద్ధ మానవుని అంతఃకరణను బట్టి యేర్పడుచున్నది. శ్రతి పురుషుడు శ్రద్ధామయుడు.

ఒక మంచిపనిలోగాని, చెడుపనిలోగాని జయము కలుగవలెననిన ఆ పనియందు దీక్ష, యేకాగ్రత ఉండి తీరవలయును.

శ్లో॥ యేకాశ్రయ విధిముత్సృజ్య యజంతే శ్రద్ధయాన్వితాః,

తేషాం నిష్ఠాతు కా కృష్ణ! సర్వమాహా రజస్తమః॥ (17 అ 1)

శాస్త్రవిధుల ననుసరింపక, శ్రద్ధతోగూడిననారలై పరమాత్మను పూజించువారి నిష్ఠ యెట్టిది? సాత్త్వికమా? రాజసమా? తామసమా? అనుప్రశ్నను అర్జునుడు శ్రీకృష్ణుని అడిగినాడు. శ్రద్ధ మూడువిధములు. (1) సాత్త్వికశ్రద్ధ, (2) రాజసశ్రద్ధ, (3) తామసశ్రద్ధ - శ్రద్ధ అనగా ఆత్మవిశ్వాస యుతమగు యేకాగ్రత. సాత్త్వికశ్రద్ధ అనగా, ఆత్మనుఖము నకు కారణమైన కర్మచేయుటలో చూపుశ్రద్ధ. ద్రవ్యార్జన కొరకు, పేరు ప్రతిష్ఠకొరకు చేయుకర్మ, రాజసికశ్రద్ధతో గూడిన ప్రయత్నమని తెలియవలెను. ఇతరులకు హింసను కలుగించుపనులు చేయుటను తామసికశ్రద్ధ ప్రోత్సహించును.

మానవుడుచేయు కర్మలవల్ల వాని అంతఃకరణాభివృద్ధి తెలియవచ్చుచున్నది. శ్రద్ధకు అంతఃకరణకు అన్యోన్య సంబంధముగలదు. మానవుడు యెట్టి పనులు చేసినను, వాని యందు యేకాగ్రత (శ్రద్ధ) యుండవలెను. మానవులుచేయు పనులనుబట్టి, వారి అంతఃకరణశుద్ధి, వారియందలిశ్రద్ధ తెలియబడును. మానవులుచేయు పనులు వారి ఆత్మపరిణామమునకు మూలము లగుచున్నవి. సర్వభూతసమత్వము ఆత్మయోగమునకు లక్ష్యము. మోక్షార్థమై, లోకకల్యాణ ప్రదమగు కర్మలు చేయువారు సాత్త్వికులు. ఇహలోక సుఖ, సంపదల నిమిత్తము కర్మలుచేయు మానవులు రాజసులు. క్షుద్రదేవతలను

పూజించుచు ప్రజాపీడన కార్యములను జేయువారు తామను
లుగా తెలియవలెను. యజ్ఞములలో కేవల మాతృవృష్టితో
చేయు జపయజ్ఞము శ్రేష్ఠము. స్మార్తులు అనగా శృశిప్రమా
ణులు. వారు జ్ఞానయజ్ఞములను ఆత్మయోగము ననుసరించి
చేయుదురు. ద్వైతులు, విశిష్టాద్వైతులు చేయు యజ్ఞములందు
పిష్టముతో యజ్ఞపశుస్వరూపము చేసి దానిని వాడుదురు. స్మార్తులు
(అద్వైతులు) ప్రత్యక్ష పశుయజ్ఞము చేయుచుండెడివారు.
ప్రస్తుతము ప్రత్యక్ష పశుయజ్ఞములు వాంఛనీయముకాదు.
శాస్త్ర విరుద్ధమును, ఘోరమును అగు తపస్సును, దంభా
హంకార కామ రాగ దృష్టితో చేయువారును, పరపీడన
కర్మలు చేయువారును, దేహమునందలి యింద్రియములను
పరమాత్మను కృత్రిమముచేయుచున్నారు. అట్టిమూఢులు అహార
నిష్ఠగలవారని తెలియవలెను. సమస్తజనులు భుజించు ఆహార
ముకూడ మూడువిధములుగా నుండును. తిను ఆహారము
వల్లనే మానవులుచేయు కర్మలు మూడువిధములుగా పరిగ
ణింపబడుచున్నవి.

సాత్త్వికులు యెల్లప్పుడు బలమును, ఆరోగ్యకరమును,
ఆయుర్వృద్ధిని, సుఖసంతోషాతిశయములను కలిగించునవియును,
రసవంతములైనవియును, చూచుట కింపైనవియును అగు పదార్థ
ములను భుజించెదరు.

రజోగుణముగలవారలకు చేదును, పులుసును, ఉప్పును,
మిక్కిలి వేడియును, కారము గలవియును, దాహమును
యెక్కువగ కలుగచేయునవియును, దుఃఖి రోగములను కలుగ
చేయునవియునగు ఆహారములు ప్రియమగుచున్నవి.

తామసగుణము గలచారలకు వండియుంచిన నిలవ పదార్థములును, తినగా మిగిలిన యెంగిలి వస్తువులును పాసిపోయిన అపరిశుద్ధ పదార్థములును, కలసిన ఆహారములు ప్రియమైనవి.

నిష్కామస్వప్నస్థితో మనస్సునందు నిశ్చయించుకొని, శాస్త్రసమ్మతముగా చేయబడెడియజ్ఞము సాత్వికయజ్ఞమనబడుచున్నది. ఫలాపేక్షతోను, లోకాడంబరముతోను, చేయుయజ్ఞము రాజసయజ్ఞమని తెలిసికొనవలయును.

అశాస్త్రీయముగ అన్నదావము, దక్షిణ లేకుండచేయుయజ్ఞము తామసయజ్ఞమని తెలియవలెను.

దేవతలను, గురువులను, ద్వజులను, జ్ఞానులను పూజించుచు గుచిత్యము, సత్ప్రవర్తనము, బ్రహ్మచర్యము, అహింస మొదలగు లక్షణములతో చేయునది శారీరక తపస్సనబడుచున్నది.

సత్త్వము, స్రీయము, హితము, సౌమ్యతకలిగి వేదాధ్యయనముతో సంస్కరింపబడిన పరిశుద్ధ వాక్కును బడయు గాఢయత్నమువాచకతపస్సని పిలువబడుచున్నది.

దయారసపూరితమగు మనస్సు, సౌమ్యస్వభావము, మానము, ఆత్మనిగ్రహము, అంతఃకరణశుద్ధి, అనునవి-మానసిక తపస్సునకు లక్షణములు. పైన తెల్పిన మూడురకముల తపస్సులు, శారీరక, వాచక, మానసికతపస్సులని తెలియబడుచున్నవి. ఇతరులు తనను సత్కరించవలెనను భావముతో డంబముగా చేయునట్టి తపస్సు అస్థిరమును చంచలమును అగు రాజస తపస్సనబడును.

ఇతరులకు, తనకు, దుఃఖమును గలిగించునదియు—
మూర్ఖువు పట్టుదలతో కూడినదియు నగు తపస్సు, తామస
తపస్సనబడును.

దానములు మూడువిధములు : సాత్త్వికము, రాజ
సము—తామసము.

1. సాత్త్వికదానము : దేశకాల పాత్రలను గుర్తెరిగి
ప్రత్యుపకార దృష్టితో కాక, విధిగా భావించి చేయు దానము—

2. రాజసికదానము : ఫలమును, ప్రత్యుపకారమును,
కోరి చేసెడు దానము రాజసిక దానమనబడును.

3. తామసికదానము: అయోగ్యులకు నిందాపూర్వకము
గను, నిర్లక్ష్యముగను దేశకాల పాత్రవిచక్షణము లేకుండ
చేయు దానము తామసికదాన మనబడును.

బ్రహ్మము : ఓమ్, తత్, సత్ అను మూడు శబ్ద
ములతో నిర్దేశింపబడినది. అట్టి నిర్ణయము ననుసరించి బ్రాహ్మ
ణులు, వేదములు, యజ్ఞములు పూర్వకాలమున ప్రచారము
లోనికి తేబడినటుల తెలియవలెను. బ్రహ్మవాదులు యే
కార్యము చేయ నారంభించుచున్నను ఓమ్ అను పదము
నుచ్చరించి ఆరంభించెదరు.

మోక్షమును గోరువారు యజ్ఞ, తపో, దానములు
చేయుటకు ముందుగా 'తత్' అని ఉచ్చరించుచు వానిని
చేయుదురు. "సత్" అను శబ్దము సద్భావమునందును, సాధు
భావమునందును—పవిత్రమైన కర్మలయందును, ఉపయోగించ
బడుచున్నది.

యజ్ఞ తపోదానములకు సంబంధించిన నిష్ఠయును వానికి సంబంధించిన కర్మలును “సత్” అని చెప్పబడుచున్నవి.

శ్రేష్ఠ, భక్తి లేకాండ చేసిన యజ్ఞ యాగాది క్షేత్రపులు దానములు—“అసత్” అని చెప్పబడుచున్నవి. అట్టివానివలన యిహపరలోకములందు ఫలము గలుగదు.

ఈ పైన తెలిపిన విషయములన్నియు శ్రద్ధా, భక్తి మొదలగు అంశములస్థానమును తెల్పునవిగా తెలియవలెను.

సా రాంశ ము

ఆత్మారోహణమునందు పురుషుడు - శ్రద్ధామయుడు. ఎవ రెట్టి శ్రద్ధ గలవారో వారికి అట్టి స్థానము లభించు చున్నది. శ్రద్ధ సకల మానవుల సత్త్వమునకు అంతఃకరణాభివృద్ధికి అనుకూలముగ పనిచేయుచున్నది. సకల కార్యములందును సత్యప్రవర్తన, సత్త్వమునకు ఆత్మాభివృద్ధికి సాధన మగుచున్నది. సత్త్వస్థితిని బడయుటకు సాత్త్విక ప్రవృత్తిని అభ్యాసము చేయుట అవసరము. సాత్త్వికాహారమువలన శరీరమును, సాధనకనుకూలించుస్థితియందుంచవలయును. వాక్కును, మనస్సునుకూడా సాత్త్వికస్థితియందుంచుటయే సమగ్ర సాధన విధానము. సకలకర్మలను ఫలాపేక్ష లేక భగవదర్పణముగ చేయవలయును. సాత్త్వికులు, ఆహార విహారాదులను సాలింతురు. దేవతారాధనమునకన్న ఆత్మారాధనము చేయుటయే వారు ప్రశస్తముగా భావించి కృతార్థులగుచున్నారు.

సాత్త్వికులుగానివారలు శాస్త్రప్రమాణముల విడచి, దంభాహంకారయుక్తులై, యధేచ్ఛగా ప్రవర్తింతురు. కొందఱు శరీరమునకు కష్టమును కలుగజేయుపనులను చేయుచు, శరీరస్తుడైన పరిమాత్మకును, ఇంద్రియ సమాహమునకును, బాధ కలుగజేయుదురు. ఇతరులకు పీడను కలుగజేయవలెనన్న యుద్దేశముతో చేసెడి తపస్సు ఆత్మహింసకే మూలమగుచున్నది. వీరు చేసెడి యజ్ఞ, దాన, తపస్సులు అశ్రద్ధతో కూడినవై, ఇహపరములకు నిరర్థకములగుటయేగాక ఆత్మాభివృద్ధికి ప్రతిబంధకము లగుచున్నవి.



అష్టాదశోధ్యాయము

మోక్ష సన్న్యాస యోగము

అట్లునునికి యుద్ధారంభమునందు గలిగిన సం దేహమును యిప్పుడు పూర్తిగా నివృత్తి చేసుకొనగోరుచున్నాడు.

సన్న్యాసాశ్రమ స్వీకారములేనిదే, మోక్షములేదని పండితాభిప్రాయము. అందువలన ఆత్మతత్త్వమును గురించి యెంతవిసినను సన్న్యాసమును గురించిన సం దేహము తీరలేదు. అర్జునుడు సన్న్యాసతత్త్వమును, త్యాగతత్త్వమును, శ్రీకృష్ణుని వలన మరల వివరముచున్నాడు. కామ్యకర్మలను విడుచుట సన్న్యాసమనియును, కర్మఫలత్యాగము - త్యాగమనియును, శ్రీకృష్ణుడు స్పష్టముగ సమాధానము చెప్పెను. దేహధారులకు కర్మలను పూర్తిగావిడచుట శక్యముగాదు. ఫలత్యాగమే త్యాగమని చెప్పబడుచున్నది. ఆత్మశుద్ధికొఱకు సంగమును విడిచి కర్మలనుచేయుట సకలజనులకు క్షేమకరము, నియమిత ధర్మము. ప్రతిమనుజుడును స్వధర్మమును భగవద్విధియుగ జేయుచు తిరించుచున్నాడు. కర్మలందు ఉచ్చనీచములులేవు. ప్రతిమనుజుడు స్వధర్మాచరణమును, మమకారఅహంకారములు లేకుండా చేయుట పురుషార్థమునకుసాధనము. మానవులేకర్మలు చేసినను, ఈశ్వరకైంకర్యముగ భక్తితోచేసినచో, భగవంతుడు వానిని పాపములనుండి రక్షించును. త్యాగము రెండువిధములు. రాజసికము, సాత్వికము.

(1) రాజసిక త్యాగము : శరీరమునకు కష్టమని భయ

పడి భగవద్భావము, భగవన్నామస్మరణ, భగవత్తత్వచింతనము, పురాణశ్రవణము మొదలగు మంచితత్వము మానుట కూడనిపని. అట్టిదానికి త్యాగఫలితము దక్కదు. కష్టములకు లోబడి కర్మల నాచరించి సన్న్యాసము చేసిననే కాని ఫలము కలుగదు. రాజసిక త్యాగమునకు, రాజసిక సన్న్యాసమునకు ఫలితము ఒకే విధముగనుండును.

(2) సాత్త్విక త్యాగములేక సన్న్యాసము : వేదశాస్త్రములచే విధింపబడిన అత్యావశ్యకమైన కర్మలను అహంకారమహాకారములను వదలిపెట్టి ఫలాపేక్షలేకుండా చేయుచు ఫలములనుకోరకుండుటయే త్యాగమనిపించుకొనును. తద్వారా మోక్షము కలుగును.

కర్మానుష్ఠానమువలన జీవుడు తరించునా అనునది ముఖ్యసమస్య. జీవుడుచేయు కర్మానుష్ఠానము వలననే తరించునని చెప్పటకు వీలులేదు. ప్రతి కార్యమునకు అయిదు కారణములున్నవి. అవి సాంఖ్యశాస్త్రమందు విజ్ఞానవిదులచే చెప్పబడినవి. ఇచట వాటిని పరమాత్మ ప్రమాణపూర్వకముగా విధేయతతో చెప్పఁగోరని యెంతో గమనించవలసి యున్నది.

(1) అధిష్ఠానము (శరీరము) (2) జీవుడు (కర్త) (3) కరణము - జ్ఞానేంద్రియ మనోబుద్ధులు (4) నానావిధి వ్యాపారములు - పంచప్రాణములు (5) భగవదనుగ్రహము - దేవతాసంబంధము. ఈయైదింటిలోదై వసంబంధమేముఖ్యమైనది. సామాన్య కారణములగు నాలుగింటిలో జీవుఁడొకడు. కాన కార్యసిద్ధికి తానే కారణమని తలచుట గొప్పదొరపాటు. ప్రతి కార్యమునకు ఈశ్వరుడే ముఖ్యకారణమని గ్రహించి అహం

కార, మమకారాదులను వదలవలయును. జ్ఞానము, జ్ఞేయము. జ్ఞాత, కర్మ, కర్త, కారణము - సాత్విక. రాజసిక, తామసిక గుణముల సనుసరించి, మూడు విధములుగ నుండును. అట్లే ధృతి, బుద్ధి మున్నగునవియును మూడువిధములు. పిపీలికాది బ్రహ్మపర్యంతము వ్యాపించియుండు సకల జీవులును - దుఃఖ పరిహారము గావించుకొని సుఖము నొందగోరుచున్నారు. ఆ సుఖము సాత్విక, రాజసిక, తామసికములని త్రివిధములుగా నున్నది. ఏసుఖము అతీంద్రియమో, అనుభవించినకొలది క్రొత్త క్రొత్త సుఖముల సిచ్చునో, సకలదుఃఖవినాశమునకు కారణమగు చున్నదో, ఆరంభమున విషప్రాయముగను-అంత్యమున అమృత మయముగను వుండునో అట్టిదేసాత్వికసుఖము. అట్టి ఆధ్యాత్మిక శాశ్వత సుఖమును పొందుటకే ప్రతి జీవీయు శక్తివంచన లేకుండ-యత్నించవలయును. శ్రవణ, మనననిధిధ్యాసములు శాశ్వతసుఖమును బడయు విధానములను బోధించుచున్నవి. కనుక యిట్టిసాధనముల సనుష్ఠించి జన్మసాఫల్యము నొందుటకై యత్నించువాడే నిజమగు మానవుడు.

“ఓ అర్జునా! బ్రహ్మప్రాప్తికి కర్మానుష్ఠాన మత్యావశ్యకము. కర్మాచరణవలన అంతఃకరణశుద్ధి, తద్వారాజ్ఞానము, తద్వారా మోక్షము కలుగును. కర్మచేయనిచో జీవుని మాలిన్యము పొదు. మాలిన్యము పోనియెడల ఆత్మయోగము నందు విశ్వాసముకలుగదు. విశ్వాసము లేనిపనులు వ్యర్థము.” అని పరమాత్మ అనేకవిధముల అనేక పుదహరణలతో బోధించి యున్నాడు. పరమాత్మ ప్రతిజీవుని హృదయమందుండి ప్రాచీన కర్మననుసరించి వానిజీవితమును నడుపుచున్నాడు. జీవుడు పర

మాతృచేతులో కీలుబొమ్మవంటివాడు. సర్వస్వాతంత్ర్యమీశ్వరునిది. జీవునికి పూర్ణస్వాతంత్ర్యములేదు. పరమాత్మ ఆజ్ఞప్రకారము నడుచుకొనవలసినవాడు జీవుడు. పరమాత్మ ఆజ్ఞల ననుసరించుచో జీవుడు సుఖపడును. తదితరులు దుఃఖము నొందుదురు. “అర్జునా నేను చెప్పవలసినదంతయు పూర్తియైనది. బాగుగ యోచించి నీయిష్టము ననుసరించి ప్రవర్తింపుము” అని శ్రీకృష్ణ పరమాత్మ చెప్పెను.

శ్లో॥ సహ్చోహహః స్మృతిగ్లభా త్వత్ప్రసాదాస్మయాచ్యుతి,
స్థితోస్మి, గత సందేహః కిరిష్యే వచనంతవ॥ (18 అ 73)

అర్జునుడు “ఓ స్వామీ! మీ యుపదేశమువలన నా వ్యామోహము పూర్తిగ నశించెను. మీ దయకు నేను పాత్రుడనయితిని. కాన సందేహము లన్నియు నశించెను. తమ యిష్టప్రకారము ప్రవర్తించెదను. యుద్ధమును స్వధర్మముగ, త్వదర్పణదృష్టితో చేయుదును” అనెను.

శ్లో॥ సర్మధర్మాన్ పరిత్యజ్య మామేకం శరణం వ్రజ,
అహంత్యా సర్వపాపేభ్యో మోక్షయిష్యామి మాకుడః॥ (18 అ 66)

ఆత్మయోగసారముగా భగవంతుడు “ఓ, అర్జునా! సకల కర్మలను నాకు సమర్పణచేయుము. అహంకార మమకారములను వదలుము. సకలధర్మములను (ఫలాపేక్షలను) వదిలి, అద్వితీయుడను, అవ్యాజకరుణా కటాక్షములతో గూడినవాడను అగు నన్నే శరణుబొందుము. నీవెంత పాపివైనను నీ పాపము లన్నిటిని నేను పోగొట్టి నిన్ను తరింప చేసెద”నని అర్జునునకు అభయప్రదాన మొసంగెను. ఈ సూత్రము నందరు జ్ఞప్తియం దుంచుకొనవలెను. శ్రీకృష్ణుని గొప్పతనము

వర్ణనాతీతము. అర్జునుడు సామాన్యుడు. శ్రీకృష్ణప్రభువు వినుగు చెందక కరుణామయుడై అర్జునుని ప్రశ్నలకు తగిన సమాధానములను పలుపెరంగుల చెప్పి అర్జునుని యందు ఆత్మయోగ సంస్కారమును, స్వధర్మాచరణ గౌరవమును కలిగించెను. సంజయుడు వేదవ్యాసుని దయచే దూరదృష్టి, దూరశ్రవణము మొదలగు శక్తుల్లునందియుండుట పలన శ్రీకృష్ణార్జున సంవాదమును వినగలిగెను. విశ్వరూపమును సంజయుడు జూడగలిగెను. ఎంతో ఆనందించెను. పరమాత్మ యెవరిని అనుగ్రహించినాడో, పరమాత్మ ఆజ్ఞలను పాలించు అర్జునునివంటి భక్తులేవైపుననున్నారో, ఆవర్గమునకువిజము కలిగి తీరును. భగవత్కథలు, భాగవత కైంకర్యములు చెప్పువారు, జరిపించువారు, వినవారు దురితక్షయముద్వారా, సకలైహికా ముష్మిక సుఖములనంది శాశ్వత బ్రహ్మానందమునొందుదురని తెలియవలయును.

శ్లో॥ యత్రైవోగీశ్వరఃకృష్ణో, యత్రపార్థోధనుర్ధరః,

తత్రత్రీర్విజయోభూతిః ధృవానీతిః మత్స్కమ॥ (18 అ 78)

యోగీశ్వరుడైన శ్రీకృష్ణుడును, ధనుర్ధరుడైన అర్జునుడును యెచటనుండురో, అచట లక్ష్మీయును, విజయమును, విశ్వర్య మును, సుస్థిరమైన ధర్మమును—పుండితీరునని నా అభిప్రాయమని సంజయుడు తెలిపెను. ధృతరాష్ట్రుడు గీతారంభమునందు తన వారును పాండవులును కురుక్షేత్రమందు యేమిచేసిరి? అని అడిగిన ప్రశ్నకు సంజయుని సమాధానము యుక్తియుక్తముగ నున్నది. ఈ సమాధానము ప్రవృత్తియందు సర్వకాలములకును అన్వయించుచున్నది. మనుజులు తమ కార్యములను జయ

ప్రదముగ సాధించుటకు, కర్మేంద్రియములు కర్మానుష్ఠానము నందు శిక్షణ పొందవలయును. క్షత్రియులకు ధనుర్ధరణము వలె, యితరులు వారి స్వకర్మలందు ప్రవీణులు కావలయును. విజయదశమియందు ప్రజలు ఆయుధపూజను చేయుటలోని మూలసూత్రము కర్మయోగమునందు ప్రావీణ్యతను గొందు టకు నిదర్శనము. మానవులు కర్మప్రవీణులేకాక పూర్ణ యోగ ప్రవీణులుకూడా కావలెను. సంకల్పసిద్ధికి క్రియాశక్తియును, జ్ఞానశక్తియును, సాధనములని సంజయుడు తెలిపెను.

హరిః—ఓం—తత్సత్.

LIST OF PUBLICATIONS

1. Compendium of Bhagavad-Gita Part I Rs. 4/-
(In English by Swami Narendra Ananda Saraswathi)
2. Do. Part 2 „ ... Rs. 4/-
3. Spiritual Renaissance „ .. Rs. 3/-
4. Problem of Life „ ... Rs. 2/-
5. Disquisition of Divine Life „ ... Rs. 1-8
6. శీతామృతసార సంగ్రహము (తెలుగు), „ ... Rs. 3/-
7. జీవనజ్యోతి (తెలుగు) „ ... Rs. 3/-
8. Compendium of Bhagavad-Gita —
Part 3 (in Press) ... Rs. 4/-
9. Spiritual Preceptor „ ... Rs. 2/-
10. శ్రీకృష్ణార్చనామ (తెలుగు) „ ... Rs. 2/-

The above books can be had from :

The Hindu Vijnana Prachara Samithi,

18/223 Buckinghampet P. O.

VIJAYAWADA-2.

AND ALSO FROM

Messrs. VENKATRAMA & Co., TENALI & BEZWADA
HIGGINBOTHAMS LTD., MADRAS, All its Branches.

Dr. L. S. Sastry, A. V. A. C

Ramakrishna Ayurveda Pharmacy,

Whole-sale Manufacturing Chemists,

Gandhinagar : : VIJAYAWADA.

JEEVANOL

General Debility, Excessive heat, Mental instability, spermatorrhea and all the skin diseases etc. will be cured.

8 oz. Bottle Rs. 2-8-0.

CHYAVANAPRASA LEHYAM

(Available with Gold and Calcium)

Asthma, Tuberculosis, Cough, Spermatorrhea, Pthysis, Lung & Heart diseases will be cured.

A wellknown effective Tonic.

$\frac{1}{2}$ lb. Bottle Plain Rs. 2- 0-0

$\frac{1}{2}$ lb. „ with Gold Rs. 4- 8-0

$\frac{1}{2}$ lb. „ with Calcium Rs. 2-12-0

Note : All the Sastric Medicines are available. Agencies all over Andhra Desa.

Catalogue and advice free on request.

